

UNIVERSAL
LIBRARY

OU_192569

UNIVERSAL
LIBRARY

म रा ठ्यां च्या राज्य-कथा

लेखक

गोविंद सखाराम सुरदेसाई, वी. ए.,
रियासतकार

प्रथ माहृति : १९४१

के शव भिका जी ढवळे, श्रीसमर्थ-सदन,
गिरगांव, मुंबई.

मल्य एक रुपया

प्रकाशक
केशव भिकाजी टव्हले,
श्रीसमर्थ-सदन, गिरगांव, मुंबई

[सर्वाधिकार लेखकाधीन]

मुद्रक
द्वारकानाथ भगवंत कर्णिक,
न्यू टाइम्स प्रिंटरी, लि., गिरगांव, मुंबई

नि वे द न

इतिहास चित्ताकर्षक व स्फुर्तिदायक करावा अशी पुष्टकांनी सूचना असून माझ्याही मनात हा विचार आज कैक वर्षे घोळत आहे. सवडीनुसार मराठ्याच्या इतिहासांतील किंयेक प्रसंग निवळून मी त्यांची कथानके लिहून काढिली; आणि प्रकाशक श्री. ढवळे यानी वारंवार कळकळ व्यक्त केली म्हणूनच एकवीस गोष्टीचा हा संच तयार होऊन वाचकांपुढे ठेवण्याची मला संधि मिळाली.

लघुकथा, काढबरी इत्यादीचे अलीकडे एक तंत्र बनले आहे तें मला अवगत नाही. मी आपल्या मनाने संवाद, भाषणे, स्वगत विचार, जिथे जसे योग्य वाटले तसे दाखल करून एकवीस गोष्टीत दोनशे वर्षांचा संकलित इतिहास सागितला आहे. त्यातही किंयेक अपरिचित प्रसंग मी मुद्दाम निवडले आहेत. प्रमुख व्यक्तींची चरित्रे व स्वभावभेद तसेच त्यांचे पराक्रम अनुषंगाने मनात सहज ठसावे असा माझा प्रयत्न आहे. किंयेक तत्कालीन पत्रांचे व लेखांचे उतारेही परिचयासाठी दाखल केले आहेत. ही माझी अल्प सेवा वाचकानीं गोड मानून घ्यावी अशी प्रार्थना आहे.

गो. स. सरदेसाई

कामशेत, ता. १५ नोव्हेंबर, १९४९

अनुक्रमणिका

१	मातेचा उमाळा	१
२	स्फूर्तीचा उगम	९
३	खराज्याची झोळी	२४
४	नाम—माहात्म्य	३६
५	प्रायश्चित्ताने नवा जन्म	४७
६	भीषण भवितव्यता	९४
७	भग्न मनोरथ	६४
८	विपरीत शेवट	७२
९	अतुल पराक्रमी सेवक	८४
१०	योग्य निवड	१०१
११	पहिले सीमोळंघन	१०८
१२	अंत्यशय्येवरून	११६
१३	हूडपणाचें बक्षीस	१२७
१४	नववा पुण्यक्षोक	१३१
१५	ग्रहणांतले राजकारण	१४०
१६	उत्साहकारी अपजय	१४६
१७	मोडल्या झुंजाची तारीफ	१९९
१८	सोळा कर्णीचा मुलगा काय करूऱ शकतो?	१६९
१९	न्यायदेवतेचे सामर्थ्य	१८०
२०	लेखणी व तल्वार	१९२
२१	शनिवारवाड्यावर इंग्रजांचे निशाण	१९९

१

मातेचा उमाळा



यतः शिवगिरेर्मूर्धि जातः स पुरुषोत्तमः
ततः प्रसिद्धा लोकेऽस्य शिवइत्यभिधाऽभवत् ॥ ६

जुन्नरजवळच्या शिवनेरी किल्यावर शिवाई देवीचे एक लहानसे जीर्ण मंदिर होते. सोमवारचा दिवस आणि त्यांतून शिवात्र. पहांटेच ख्नान आटपून पूजासाहित्य हाती घेऊन जिजावाई देवीच्या दर्शनास गेली. भक्तिभावाने पूजा आटपून प्रेमानें तिने प्रार्थना केली. किती तरी वेळ ती देहभान विसरून देवीच्या चरणी लीन झाली. अशा ध्यानस्थ स्थितीत तिच्या मनांत खालील विचार उत्पन्न झाले.

“ आई भगवती, अजून कशी ग तुला माझी करुणा येत नाहीं ! इतके दिवस यातना सोसल्या त्या पुरे नाहींत का तुला वाटत ! काय ही माझीहीन स्थिति ! चौदा चौकड्यांचे राज्य करणाऱ्या त्या थोर यादवांच्या कुळांतली मी आणि आज माझी ही अन्नान दशा. प्रसूतिकाळ समीप आला असतां साधी जागेची सोय सुद्धां मला मिळूळ नये, मग नोकर-चाकर किवा पथ्यपाणी तर बाजूलाच राहिले. माझा ग्रहयोग तरी कसा खडतर, की लग्न देखील प्रेमानें घडून येऊं नये. वडिलांनीं रंगपंचमीस दरबार भरविला. इतरांबरोबर आम्ही दोघे गुलाल खेळलो. दोघेही नेणती पांच चार वर्षांचीं. सहजगत्या वडिलांच्या तोंडून शब्द गेले, ‘ काय हा

६ शिवगिरीच्या माथ्यावर त्या थोर पुरुषाचा जन्म झाला, म्हणून त्यांचे शिव हैं नाव प्रसिद्ध झाले.

जोडा चांगला शोभतो.' मामंजींचा स्वभाव पडला करारी. त्यांनी ते थड्हेतले शब्द खेरे करून दाखविले. आमचें हे लग्न म्हणजे केवळ जुलमाचा रामराम. त्या वेळेपासून यवनांशीं राजांचा सारखा संग्राम चालू आहे. रानावनांत भटकण्याची पाठी. सासरे जावयांचे एक दिवस कधीं सूत जमले नाही. शेवटी उभयतांचे उघड युद्धच जुंपले. तिकडे आड तर इकडे विहीर अशी माझी तिरपीट सुरु झाली. पण आम्हा हिंदी पतिव्रतांना पतिशिवाय दुसरी गति कोणती असणार ! त्यांच्या पाठीस यवनांच्या फौजा लागल्या. वडील तर अगोदरच त्या यवनांस मिळालेले. जीव बचावण्यासाठीं पतिराज आश्रयार्थ पळत चालले. सात महिने मला गेलेले. मी कशी त्यांजबरोबर घोड्यावर बसून टिकणार ! ते तरी काय कारितात, गेले सडकून पुढे मला तशीच मांगे टाकून. वाळ संभाजी मात्र चालला खुशाल त्यांजबरोबर. मी रस्यांतच मटकन घालून बसले असतां मागून वडील आले, मला म्हणाले, 'जिजाऊ, चल तं आमचे वाड्यांत सिंदखेडास'. पण मला तें मान्य करवेना. मी त्यांना साफ सांगितले, 'पर्तीना सोङ्न वडिलांचा आश्रय मला नको. हा पहा जवळ शिवनेरी डोंगर आमच्या सत्तेचा आहे. तेथें मला पोंचवा म्हणजे झालें.' आई देवी, तूंच आतां इथें माझी कशी ती वाट लाव."

मोसल्यांचे कुलोपाध्ये ब्रह्मे चाकणास राहत असत. मुरारभट मोठा विद्वान बहुश्रुत पंडित होता. शिवनेरीवर येते वेळींच जिजाबाईनें खास निरोप पाठविला, मी येथें जंगलांत एकटी निराधार पडले असून तुम्ही थोडी सवड काढून भेट घाळ आणि चार उपदेशपर शब्द बोलून माझ्या मनास विसावा आणाल, तर या संकटसमर्यां आपले मोठे उपकार मानीन. विषन्न स्थिरीत असलेल्या यजमानीणबाईचें असें बोलावणे पोंचल्यावर मुरारिबाबा चाकणहून निघाले. जुन्नरास रात्रीं वस्तीस राहून सकाळींच शिवरात्रीची खानसंच्या आटपून गडावर येतात तों दरवाजापाशींच कळलें, कीं बाई देवीच्या पूजेस आल्या आहेत.

म्हणून ते तसेच मंदिरांत गेले. तेथे वंदन व कुशल प्रश्न चालत असतां उभयतांचा संवाद झाला तो असा—

जिजाबाई—आज अशा ठिकाणी मला आपला दर्शनलाभ घडला येणेकरून मनाला केवढा आल्हाद होतो आहे म्हणून सांगू.

मुरारिबाबा—बाईसाहेब, आम्ही भोसल्यांचे पिढीजाद अश्रित, आपले अभीष्ट चितन करावें हा आमचा उपाध्यांचा धर्म. आपला निरोप पोंचतांच दर्शनास निघालो. मेट झाली याचा आनंद वाटतो. आपल्या या वनवासाचीं वर्तमाने ऐकून अंतःकरण विदीर्ण होतें ते काय सांगावें ! या यातनांतून ही शिवाई देवीच आपणांस सद्गतीचा मार्ग दाखवील. विपत्ति हीच भावी उदयाची जननी होय यांत तिळमात्र संशय नाही.

जिं—बाबा, काय सांगू, मागच्या आठवणी मनांत उभ्या राहून केवढा कळोळ उठतो तो. एवढे देवगिरीचे राज्य, एवढे विजयनगरचे राज्य आणि ती प्रचंड मंदिरे, या दुष्ट यवनांनी क्षणमात्रांत धुळीस मिळविलेलीं पाहून अंतःकरणांत कशी कालवाकालव उठते. आम्ही जाधव भोसले सर्व त्या थोर पूर्वजांचे वंशज ना ! मग तो पूर्वीचा ल्यांचा पराक्रम एकाएकीं कसा हो सर्व लोपून गेला ' ह्या आमच्या देशाचे नांव महाराष्ट्र, पण ते राष्ट्र आज किती हीन बनले आहे पहा. सिधण, कृष्णदेव, महादेव, रामदेव हे यादव राजे कसे नामांकित झाले आणि त्यांच्याच कुलांत मी ही अभागी जन्मास आले. त्यांनी महाराष्ट्र भाषेला केवढे वैभव आणिले, त्याची साक्ष ज्ञानदेव, नामदेव, एकनाथ देत आहेत. भास्कराचार्य या महाराष्ट्राचा केवढा बहुमोल अलंकार ! जाधवांचे ते थोर विद्वान कारभारी हेमाद्रि पंडित. त्यांचे नांवाचा माहिमा अद्यापि सर्वत्र दुमदुमतो आहे. याच महाराष्ट्रांत पूर्वी शालिवाहन, चालुक्य, राष्ट्रकूट, शिलाहार, कदंब अशा क्षत्रिय वंशांनी आपलीं नांवे अजरामर करून ठेविलीं. महाराजाधिराज, सम्राट, श्रीपृथ्वीवल्लभ, प्रतापचक्रवर्ती, समस्तभुवनाश्रय अर्शी दिव्य व सार्थ

बिसुर्दे ज्यांनी धारण केली, त्यांची आज अशी दैना कां ज्वावी? ठिकठिकाणी डोंगरांतील प्रचड खडकांत खोदलेली त्यांचीं तीं भव्य लेणीं पाहिली म्हणजे केवढी अजब कामगिरी मनांत येते. यादवांचा सुवर्ण गरुडध्वज ज्या देवगिरीच्या उच्च शिखरावर शेकडों वर्षे फडकला, त्या देवगिरीची आतां यवनांनी आपली दौलताबाद बनविली आहे.

देवी माते, तुला आतां आमची करुणा कधीं येणार? कांतू आमच्यावर अशी रुष झालीस! यांतून नाहीं का तू आम्हांस काहीं तरी सुटकेचा मार्ग दाखविणार! फुकट आम्ही आपणास क्षत्रिय म्हणवून घेतों.

मु०—ब्राईसाहेब, आपण असा उद्देग करू नका. मला खात्री आहे, या देवीच्या प्रसादानें आपल्या महाराष्ट्राच्या उदयाचा मार्ग अगदीं समीप येत चालला आहे; आणि तो आपल्याच या कष्टमय जीवनांतून निघणार आहे. आज्ञा असेल तर काळच्याच रात्रीं मला एक साक्षात्कार झाला तो आपणांस सांगतों.

जि०—आज्ञा कसची मागतां! आपल्यासारख्या तपस्वी जनांच्या भावना पुढील उदयाचीं चिन्हेच होत. सांगा काय साक्षात्कार झाला तो.

मु०—रोजच्याप्रमाणे पठण व चितन करून रात्री जुन्नर येथे एका खेद्याचे घरीं झोपीं गेलों. आपल्या भेटीची उक्कंठा व मनांत विचार सारखे आपल्या या गर्भरपणांतील यातनांचे. भक्तांची करूण वाणी ऐकून परमेश्वर कसा धावून येतो आणि पूर्वी जनता गांजून गेली असतां भगवंतांनी अनेक अवतार धारण करून दुष्टांचा संहार कसा केला, त्या कथा मनांत घोळत होत्या. पहांटेच्या प्रहरी एक दिव्य स्वप्न पाहिले, ब्रह्मादि देव विष्णूला सांगतात, “देवा, हे सुरशत्रु यवन पीडा देऊं लागल्यामुळे ही भरतभूमि अस्यंत दुःखी झाली आहे. तर आपण या म्लेच्छांचा संहार करून लोकांचे कल्याण करा.” अशी प्रार्थना करून ब्रह्मदेवांनी भगवंताना सूचना केली कीं, “दिलीप राजाला जशी सुदक्षिणा

तशी ही जिजाऊ साध्वी शहाजी राजांची वीरपत्नी आहे, तिच्या उदरीं तुम्ही मनुष्यजन्म घेऊन म्लेच्छाचा नाश व वर्णधर्माची स्थापना करावी.^५" भगवंतांनी ही विनंती मान्य केल्याचे उत्तर ऐकून मी आनंदांत जागा झालो. केव्हां एकदां आपणास भेटून हें स्वप्न निवेदन करीन असें मला होऊन गेले.

जि०—भगवंतांची आपल्याकर कृपा असेल तर काय नाहीं घडणार? आपले हे स्वप्न म्हणजे मी आपला शुभाशीर्वादच समजते. पतींनी आतां दुसरा विवाह करून मला सोडलेच आहे. अशा स्थितीत हे भगवति शिवाई, मला एक सुपुत्र देऊन माझे मनोरथ सिद्धीस पोंचव.

असें बोढून जिजाबाईने देवीला सद्गृहित अंतःकरणाने वंदन केले, तोंच देवीवरचीं फुले तिच्या मस्तकावर पडून तिला समाधान वाटले.

शिवरात्रीचा सबंध दिवस जिजाबाई व मुरारीबाबा यांनी निराहार उपोषण करून ईशाचितनांत घालविला. पारणे सोडून बाबा आपल्या गांवीं गेले. यथाकाल जिजाबाईला पुत्र झाला. देवीचेंच नांव मुलास देण्यांत आले. पुत्रसंवर्धनाच्या उद्योगांत जिजाबाई आपलीं दुःखे पार विसरून गेली. एकदां शहाजी राजांनी येऊन पुत्रमुखावलोकन मात्र केले, तदुत्तर आठ दहा वर्षे पावेतों युद्धाच्या धामधुमीमुळे बाल-शिवाजीला पित्याचा सहवास घडलाच नाहीं. पहिली पांच वर्षे तर अति संकटांत गेलीं. मोगलांनी त्यांस धरण्याची शिकस्त चालविली.

५. देव देवरिपवो वसुंधरां पीडयन्ति यवना भृशातुरं ।

तत्कुरुष्व जगतीसमीहतं म्लेच्छवर्गमधुना शृणीहि तं ।

साध्वी जिजूर्नाम सुलक्षणास्ते पत्नी दिलीपस्य सुदक्षिणेव ।

त्वं शाहपृथ्वीपतिवीपरत्न्यामस्थां समासाध्य मनुष्यजन्म

म्लेच्छापहृत्या सुखमारचय भूमेः पुनःस्थापय वर्णधर्मान् ॥

राजन्यवहारकोशाच्या उपोद्घातांत हे श्लोक आहेत, त्यांचाच आशय वरील वर्णनांत आहे. शिवचरित्रप्रदीप, पृ. १४०.

एकदां तर त्यांनीं जिजाबाईस पकडिले, पण त्या धूर्त बाईने व्यवधान ठेवून अगोदरच एका दासीबरोवर बालशिवाजीस अज्ञातवासांत दूर पाठवून दिलें, म्हणून तो निभावला. जिजाबाईच्या चुलत्याने दोन लाख दंड भरून तिची कैदेतून सुटका केली.

इतक्यांत दुसरेच एक संकट उभे राहिले. शहाजीराजे आज आठ वर्षे शहाजहान बादशाहाशी शिकस्तीने लढत होते, पण बादशाहाच्या प्रचंड फौजेपुढे त्यांचा निभाव लागेना. अगदीं जिवावर येऊन बेतली. एक तर बादशाहा त्यांस पकडून बांधून घेऊन जाणार, किंवा आपणच कोठे तरी काळे करून गेले पाहिजे. विचार करण्यास देखील फुरसत नाहीं. जिजाबाई चिंतेत असतां तिचा वडील पुत्र संभाजी एकदम घावऱ्या घावऱ्या तिच्या भेटीस आला आणि म्हणतो,—

सं०—मासाहेब, राजांनी आपणास निकडीचा निरोप पाठविला आहे.

जिं०—काय आहे त्यांची आज्ञा ?

सं०—त्यांजवर कठिण प्रसंग गुदरला आहे. बादशाहा त्यांस आतां या मायभूमींत क्षणभर राहूं देत नाहीत.

जिं०—मग पुढील विचार काय ठरविला ?

सं०—विचार कसचा ! तुम्हीं चिरंजीव आबास घेऊन पुण्यांत राहवें, ही जागीर सांभाळावी. वडील व मी विजापुरच्या शहाकडे नोकरी मिळवून गुजराण करूं.

जिं०—मिळून इतक्या वर्षाचे कष्ट व्यर्थ जाऊन पुनः मुसलमान सेवेची शृंखला पायांत कायम आहेच.

सं०—त्यास आतां इलाज काय ! यांतूनच पुढील मार्ग काढला पाहिजे. मी वडिलांजवळ आणि आवा तुमचेजवळ ही वांटणी कांहीं वाईट नाहीं.

जि०—वरें आहे. तुमच्या त्यांच्या विचारास आले तें मला मान्य केलेच पाहिजे. आमचें तुम्हांस सांगें एकच कीं स्वदेश, स्वधर्म व स्वभाषा यांची चिता मनांत अहर्निश बाळगीत जा. माझा आशीर्वाद तुमचे मस्तकीं आहे. साहेबांचे चरण आपणा सर्वांना कोठेही तारतील. त्यांना म्हणावे लोभ निरंतर असें घावा.

हा वेत शके १५९८ च्या दसऱ्यास अंमलांत आला. शहाजी राजे विजापुरास गेले. जिजाबाई व शिवाजी पुणे शिवापुरकडे राहूं लागली. शिवाजीचे संगोपन हेच त्यांचे मुख्य कर्तव्य बनले.

शिवाजीची बालपणची दहा वर्षे रानावनांत भटकण्यांत गेली. समवयी सोबती जमवून ऊन, पाऊस, भूक, तहान सहन करीत हिडण्याची त्यास मोठी हौस वाट. जुन्नरपासून सातारापावेतोंच्या प्रदेशांत अशी एक नदी, दरी, डोंगर, किंवा किळ्ठा नसेल की ज्याला त्याचा पादम्परी झाला नाही. झाडे, श्वापदे, झोंपऱ्या, नद्या नाले यांचीच त्याला मुख्य संगत. एकदां बाहेर गेला म्हणजे कोठे आहे, काय करितो, केव्हां येईल अशी चिता मातुश्रीस सदैव लागलेली असायची. आयण काय पाहिले, काय केले, काय योजले हें पाहून आल्यावर आईला सर्व सांगितले की त्याला कृतकृत्य वाटे. आईशिवाय दुसरे दैवत त्याला नव्हते. तिलाही हा पुत्र म्हणजे सर्व जीवनाचा आधार व मुख्य प्राणविसांवा वाटे. पशुपक्ष्यांच्या संगतींत राहिल्यामुळे त्याला त्यांचे आवाज हुवेहूव काढण्याची कला साधली. सोंग व बतावणी हें तर प्रसंगांतून निभावण्याचे त्याचे मुख्य साधन बनले. बहुवेष, बहुभाषा, बहुआचार यांची चटक त्याला या परिस्थितीनें लावली. निसर्गाच्या अफाट व स्वतंत्र परिवारांत त्याची वृत्ति दुर्दम्य व निरंकुश बनली. अंगांत स्वातंत्र्याचे वारें संचारले.

सुदैवानें दादाजी कोंडदेवासारखा सुज्ञ मार्गदर्शक त्याला लाभला. शहाजी राजांनी कर्नाटकांत जातांना जिजाबाई व बालशिवाजी यांची

व्यवस्था दादाजीकडे सोंपविली. परिस्थिति, राजकारण, व्यवहार यांचें ज्ञान त्या काळास अनुरूप असें दादाजीने या होतकरू धन्यास करून दिलें. त्यानें पुण्यास वाडा बांधून त्यांच्या राहण्याची सोय केली. दादाजी व जिजाबाई यांनी रामायण महाभारतांतल्या किंवा पूर्वजांच्या गोष्टी सांगून शिवाजीचे मनांत धर्मप्रेम उत्पन्न केलें. साधुवर्य तुकारामबावांची ग्रेमळ कीर्तने ऐकण्याचा त्यास नाद लागला. मावळांतील लोकस्थिति पाहून त्याच्या मनांत स्वराज्याचे अंकुर उगवू लागले. ही स्फुर्ति उत्पन्न होण्यास काय कारणे घडलीं ते पुढील गोष्टींत कळून येईल.

स्फूर्तीचा उगम



“ तुर्कानीं हिंदु धर्माचा उच्छेद करून म्लेंछमय करावें या
दुर्वृत्तीस शहाजीराजे प्रवर्तक झाले, तें देवास न साहे ! ” †

शिवाजीमहाराजांनी स्वराज्यस्थापनेचे प्रचंड कार्य अंगावर घेतले, ल्याची मूळ कल्पना मनांत येण्यास काय कारणे झाली, ल्यांची संगति खालील संवादांत दाखविली आहे. हा संवाद जिजाब्राई, दादाजी कोंडदेव इत्यादिकांशी झालेला काल्पनिक असला, तरी त्यांतील मतलब तत्कालीन आधारांवरून वर्णिला आहे हें वाचकांच्या सहज लक्षांत येईल. पुणे येथे शिवाजीमहाराजांचा लालमहाल नांवाचा वाडा होता, त्या ठिकाणी स. १६४० त एके दिवशी तिसरे प्रहरीं त्यांचे बोलणे झाले तें असे—

शिवाजी—मासाहेब, खरें सागा, आज तुम्ही अशा दुःखी कां ? सकाळपासून पाहतों तों तुमचे डोळे सारखे भरलेले व चेहरा अगदी कष्टी दिसतो. नेहमी तुम्ही प्रसन्नवदन, हसतमुख असतां, पण आज एकाएकी असे काय कारण झाले की आपली मुद्रा अशी खिन्न व्हावी ? कांहीं भलतीसलती बातमी तर नाही तुमच्या कानांवर आली ? काळच बाळकृष्णपंत बंगलोरहून येऊन तुम्हांस भेटले. ल्यांच्या तोंडून वडिलांची खुशाली ऐकून मलाही आनंद वाटला. मग रात्रीं तुमचे ल्यांचे पुष्कळ वेळ बोलणे चालले. मी लगेच निजून गेलों. सकाळीं उठून पाहतों, तों

† नाना फडणिसार्ना सवाई माधवरावाकरिता बनविलेल्या त्र्यवर्णांतील हे वाक्य आहे.

तुमची चर्या साफ पालटलेली. तुम्ही एकव्या दुःख करीत बसलेल्या. मला धीर देखील होईना जवळ येऊन विचारपूस करायला. बोला की असे काय संकट उपस्थित झाले आहे ? मी अद्यापि लहान बाल आहें असे तुम्हांस वाटते, पण मी काहीं असा संकटास भिणारा नाही. आपली आज्ञा होईल तर मी प्रत्यक्ष वाघाच्या दरीत सुद्धां शिरेन. तुम्हीच लहान-पणापासून मला धीर देत आलां ना ? मग सांगा काय झाले आहे तें.

जिजाबाई—बाल, काय सांगू तुम्हांला ! तुमचे हे गोड धीराचे शब्द ऐकूनच माझे मन हल्के होते पण मला जे दुःख होत आहे तें कोणाच्याही हातून दूर होण्याजोगे नाही. त्यांतून तुम्ही लहान आहां. माझ्या दुःखाचे कारण देखील तुम्हांस या वयांत कळण्यासारखे नाही. बाकी बालकृष्णपंतांनी तिकडचा समाचार कळविल्यापासूनच मला अत्यंत बेचैन वाढू लागले आहे हे मात्र खरे. एका अर्थाने तुमचा तर्क काहीं अगदी खोटा नाहीं.

शिवाजी—म्हणजे बाबांनी आणखी काहीं एग्वादा तुमचा अपमान केला कीं काय ? वडील म्हणून मी त्यांच्या संदैव पाया पडेन, पण मातुश्रींना त्यांनी उगाच दुखविले तर तें नाहीं मला खपणार !

जिजाबाई—शिवबा, पर्तींनी बायकोचा अपमान केला, तर त्यांत कांही मोठेसे नाही. आमचा धर्मच आहे कीं अपमान सोसूनही पर्तींना संतुष्ट ठेवावें. माझ्या अपमानाची मला मुळींच क्षिति वाटत नाही. दहा वर्षे झाली, मी त्यांच्या समागमास मुक्ल्येच आहे ना ? त्यांनी माझा त्याग केला, दुसरी सवत घरांत आणून नवीन संसार थाटला, त्यांतही मला खंत वाटत नाहीं. त्यांनी आपल्या सुखाचा मार्ग पाहिला, मला त्याचा हेवा नाहीं. देवानें मला तुमच्यासारखा सुपुत्र दिला यांतच माझा संतोष आहे. वीरपली तर मी आहेंच आहें, शिवाय तुमच्याकडून वीरसू म्हणवून घेण्याची आकांक्षा मी ठेवीत आहें. देवाच्या दयेनें तीही

पूर्ण होईल. पण माझा दुःखावेग कांही निराळ्याच कारणाने उत्पन्न जाला आहे.

शिवाजी—असें कोणते दुसरे कारण? पंतांना मी विचारले, पण तेही मला धड कांहीं सांगेनात. त्यांनी वडिलांची खुशाली कळविली, मला समाधान वाटले. बंगलोरची जागीर शाहांनी त्यांस देऊन त्यांचा गैरव केला, हेही त्यांच्या पराक्रमाचे चीज जाले. संभार्जादादा त्यांचा उजवा हात बनले आहेत, त्यांजवर भार टाकून वडील आतां बंगलोरच्या राजधानीत ऐश्वर्य थाटून इतके दिवस केलेल्या कष्टांचे योग्य फळ पावले यांत तुम्हांलाही नाही का समाधान वाटत? मला जरा मोठा होऊं घा, म्हणजे पहा मीही तुम्हाला राजमातेचे पद मिळवून देतों की नाहीं तें! वडिलानी तिकडे कर्नाटकांत पराक्रम केला तर इकडे महाराष्ट्रांत आम्हांस क्षेत्र काय कमी आहे? अंगी पराक्रम असेल तर उद्योगास केव्हांही तोटा नाही. आपल्या पायांच्या आशीर्वादाने पहा मी एखादें राज्य कसें उठवून देतों तें. बाळकृष्णपतास देखाल मुद्दामच मी अशा ईर्पेने बोललों की परत जाऊन त्यांनी या आमच्या इकडच्या उमेर्दा स्पष्टपणे वडिलांस कळवाव्या. मी असेही ऐकलें की आमचा सावत्र बंधु एकोजी वडिलांचा फार लाडका आहे. त्यांचा सगळा जीवप्राण एकोजीवर. यामुळे तर नाही ना तुम्हांला उद्वेग वाटला?

जिजाबाई—हे भलतेंच शिवबा तं मनांत आणतोस! सवतीमत्सर वाटण्याइतकी का मी तुला वाटते हलक्या मनाची असेन म्हणून! उलट पतीचा हा नवीन सुग्नसोहळा ऐकून मला धन्यताच वाटते. माझ्या दुःखाचे कारण अगदीं वेगळे आहे, तें तुमच्या लक्षांत येण्याजोंगे नाही. ती कथा मोठी उद्वेगकर आहे. तुमची ऐकायची तयारी असेल तर सांगायला कांही माझी ना नाही. मात्र प्रकरण जरा भानगडीच्या राजकारणाचे आहे. कदाचित् माझीही कांहीं गैरसमजूत होत असेल. तेहां आतां असे करा, बाळकृष्णपंतांसच येथें बोलावून आणा आणि

दादाजीनाही बोलवा, म्हणजे सर्वांसमक्ष माझ्या वज्यावाईट विचारांची शहानिशा होईल.

(लोगेच बोलावणं जाऊन दादाजी कोंडदेव व बाळकृष्णपंत हणमंते मुजूमदार आले, तेव्हां जिजावाईंनें आपले अंतःकरण बोलून दाखविले ते असें—)

जिजावाई—दादाजीपंत, साहेबांनी विजापुरास गेल्यावर सेनापति रणदुल्लाखानाचे हाताखालीं वागून कर्नाटकांत दोन तीन खाऱ्या लागोपाठ केल्या, त्यांत त्यांनी केवढे दिग्विजय मिळविले त्यांची कहाणी ऐकली का तुम्हीं बाळकृष्णपंतांचे तोडून ? काळ रात्रीं एक प्रहर त्यांचे माझे बोलणे झाले, तेव्हांपासून माझे चित्त विलकूल ठिकाणावर नाही. हे काय पराक्रम म्हणावयाचे कीं कुळ्हाडीचा दांडा गोतास काळ झाला म्हणून रडायचे, मला कांहीच सुचत नाहीं.

दादाजी—मीही थोडेबहुत वर्तमान बाळकृष्णपंतांकडून ऐकले, पण त्या संबंधाने विशेष विचार करण्यास मला अवकाशच निघाला नाही. शिवाय आम्ही सेवक लोक, लहान तोडीं मोठा घास ध्या कां असेही मनांत आले.

जिजावाई—दादाजी, तुम्हांस असें बोलणे शोभत नाहीं. आम्हांस वरें वाईट संगण्याचा अधिकार साहेबांनी आपल्याकडे सोंपविला आहे, तो केवळ सेवक म्हणून नव्हे. आपले वय, आपली कर्तव्यगारी व अनुभव आणि सर्वांहून जास्त, आपला प्रज्ज्वलित राष्ट्राभिमान या गुणांनी नुसल्या आमच्या कुटुंबाचें नव्हे तर या एकंदर महाराष्ट्राचे संगोपन करणे तुमचें कर्तव्य होय. हें कर्तव्य तुम्ही आज कैक वर्षे आस्येने करीत आहां, याबदल तर आम्हांस धन्यता वाटते. शिवाया तर सारखा तुमच्या भजनीं राहून केवळ्या पराक्रमाच्या गोष्टी बोलूळ लागला आहे. तुम्हीच त्याला रानावनांत हिडवून देशस्थितीची ओळख करून देतां, त्याजला हाताशीं घेऊन न्यायनिवाडे करितां, शुक्रनीति इत्यादींचे सार त्यास

फाकल्या वेळी शिकवितां, तुम्हीच त्यास लोहगांवांस जाऊन तुकाराम-
बोवांची रसाळ वाणी ऐकण्याची सवय लाविली, असे एक ना दोन
किती प्रकार सांगावे. असे असतां तिकडे कर्नाटकांत साहेबांनी जर
उघड उघड धर्मदोह व राष्ट्रदोह चालविला, आपल्या पराक्रमाचा व
शहाणपणाचा उपयोग जर हिंदु राष्ट्र मारण्यांत केला, तर आपणही त्या
कथा ऐकून त्यांचे कौतुकच करीत बसायचे कीं काय? वाळकृष्णपंतांचे
आख्यान ऐकल्यापासून मला अगदीं वेड लागण्याची पाळी आली आहे.
डोक्यांत काहूर उठलें आहे.

दादाजी—पंतांनी आपणांस असे काय विशेष सांगितलें, मला
ठाऊक नाहीं. मला आपलें बाटते, येथे आपणांस आपले काम काय
थोडे आहे, कीं बाहेरच्या उठाठेवी मुद्दाम अंगावर ओढून आणाव्या.

जिजाबाई—दादाजी, तुम्ही असें कसें म्हणतां! पांच बोटे एकत्र
उचलतील तरच ना घास पोटांत पडेल? आम्ही इकडे व साहेब तिकडे
जें जें काय करूं त्यांचा उद्देश एक नको का असायला? ते तरी कोण
परके नव्हत ना! मग त्यांच्या उद्योगास बाहेरच्या उठाठेवी कसें
म्हणतां येईल? उद्यां आमचाही ते उच्छेद करूं लागतील तर ते सुद्धां
मुकाख्याने सहन करायचे की काय? वाळकृष्णपंत तरी कोठें स्पष्ट
बोलत होते? पण मींच त्यांस प्रत्येक गोष्ट खोदखोदून विचारली, तेव्हां
जे प्रकार मीं त्यांजकङ्गून ऐकले ते मला दुःसह वाटतात. पंत पुनः
सांगा वयं साहेबांनी गाजविलेले ते सर्व पराक्रम. ते येथून गेल्यास तीन
वर्षे होऊन गेलीं. या तीन वर्षांत आम्हीं इकडे काय केले, त्यांनी
तिकडे काय केले आणि पुढे एकंदर उद्योगाचा मेळ कसा बसवायचा
याचा विचार आपण आज मोकळेपणीं करूं.

वाळकृष्णपंत—साहेब ही जन्मभूमि सोडून विजापुरचे नोकरींत
गेले. शहाजहान बादशहाशीं त्यांनी दहापांच वर्षे जो झगडा केला,
तो जगजाहीर होता. हिंदूंचा व त्यांच्या धर्माचा पाडाव करणे हेच

विजापुरच्या सुलतानानें आपलें कर्तव्य ठरविलें. शहाजहानने निजामशाही जिकल्याबरोबर विजापुरच्या राज्यास उत्तरेकडून शह बसला, त्याचा वचपा म्हणून आदिलशहानें कर्नाटकचा प्रदेश जिकून तिकडे इस्लामाची वृद्धि करण्याचा उद्योग आरंभिला. त्या कामी सेनापति रणदुळाखानाची योजना करून शहाजीराजांना त्यांचे हाताखाली दिले. प्रचंड तोफा व युद्धसाहित्य बरोबर घेऊन रणदुळाखान व शहाजी बंकापुर लक्ष्मेश्वरमार्गानें पश्चिम कर्नाटकवर चालून गेले. इक्केरी, केलडी, बसवापट्टण, सागर, शिरे, बगलोर, मैसूर, श्रीरांगपट्टण, चित्रदुर्ग, कनकगिरी, पेनुकोंडा अशी लहानमोठी अनेक विस्कळित हिंदू राज्ये विजयनगरच्या मांडलिकांची त्या बाजूस नांदत होतीं. तुंगभद्रा व कावेरी या नद्यांच्या योगाने हा प्रदेश केवळ नंदनवनासारखा समृद्ध व हिंदुधर्माचे अधिष्ठान बनलेला होता. त्यांत ठिकठिकाणी भव्य पुरातन मंदिरे असून त्या मंदिरांतून कैक शतकांची अगणित संपत्ति भरली होती. शिवाय शेटसावकार, श्रेष्ठी, धनिक आपापले व्यापार-उदीम पूर्वापार चालवून संपत्त बनले होते.

शिवाजी—पंत, मग हा सर्व प्रदेश मुसलमानांनी जिकला की काय आणि त्याचे संरक्षण वडिलांनी कां नाही केले?

बाळकृष्णपंत—तेंच तर मी सांगणार आहें. प्रसंग कसा विपरीत बनला पहा. पाऊणशें वर्पापूर्वी तालिकोटच्या समरभूमीवर हिंदु-मुसलमानांचा तुंबळ झगडा होऊन विजयनगरचा संहार झाला. मुसलमानांनी अपरंपार संपत्ति लुटून नेली, तेणेकरून वर सांगितलेले लहान राजे व जमीनदार निराधार बनले असतां त्यांजवर रणदुळाखान चालून गेला. हिंदूनीं एकजुटीनें त्यास तोड दिले नाही. कित्येकांनी तर खासगी वैर उगविण्याकरितां मुद्दाम विजापुरास जाऊन कागाळ्या केल्या आणि मुसलमानांची मदत बोलावली. एकच उदाहरण इक्केरीचे पहा, म्हणजे त्यावरून इतर ठिकाणांची कल्पना येईल.

शिवाजी—तुम्ही इकेरी ग्हणतां, तें काय आहे हो, कोठे आहे तो गांव?

बाळकृष्णपंत—इकेरी हे स्थल सह्याद्रीच्या माथ्यावर हारिहरचे बाजूस बेदनूरच्या उत्तरेस दहा कोस होते. डोंगराळ प्रदेशांत लहान पण समुद्र राजधानीचे हे शहर सातशे वर्षांपासून नांदत होते. तेथे वीरभद्रनायक नांवाचा लहानसा सत्ताधीश न्यायाने वागून प्रजापालन करीत होता. श. १९९९ च्या दसन्यास रणदुळाखान व शहाजी या इकेरीवर चालून गेले. तोफा चालवून अल्पावकाशांत त्यांनी तट हस्तगत केला, तेव्हां वीरभद्रनायक पळून बेदनुरास गेला. मार्गे लोकांची दैना काय विचारावी? मुसलमानानी मंदिरे पाडिली, मूर्ती फोडल्या, संपत्ति सर्व लुटून घेतली. धनिकांची घरे जाळून हजारो हिंदूना बाटवून मुसलमान केले. अब्रू बचावण्यासाठी हिंदु शियांनी मुलाबाळांसकट विहिरीत उड्या टाळून प्राण दिले. किंत्येकांना मुसलमानांनी भ्रष्ट केले. हा प्रकार नुसता एकाच शहरांत झाला असें नाही. चालून आलेल्या फौजा गांवोगांव तसाच प्रळय उडवीत सर्वत्र मंचार करीत गेल्या. लोक निर्धास्त व गाफील होते. नाही कोणी पुढारी की जवळ तोफाबदुका. क्षणमात्रांत त्यांची चंदी उडाली. ज्यांनी मुसलमान होण्याचे नाकाराले, ते तलवारीखाली कटून मेले आणि पुष्कळसे प्राण वांचविण्यासाठी इस्त्यामी बनले. चार माहिन्यांचे अल्पावधीत कर्णाटकचा पश्चिम भाग वेचिराख करून रणदुळाखान व शहाजी-राजे हजारो हत्ती, घोडे, उंट अशा जनावरांवर ती अपार संपत्ति †

† चार कोटी होन म्हणजे सोळा कोटी रुपये मंपत्ति आणली असा अंदाज आहे. Sarkar's House of Shivaji p. 27, इकेरीचा पाडाव ता. ३० डिसेंबर, स. १६३७,—Dr. Saletores paper Ind. Hist. Rec. Comn. 1939 ; गोविंद वैद्यकृत कंठीखवनरस-विजयं, Half-yearly Journal, Mysore University, 1930.

लादून विजयानंदानें विजापुरास दाखल झाले. आदिलशहानें स्वतः कृष्णोपावेतों सामेरे जाऊन त्यांचे स्वागत केले आणि या संपत्तीने लगेच विजापुरांत नवीन प्रचंड इमारती वांधण्याचे काम चालू केले.

जिजाबाई—हरहर, काय हा प्रकार. कानांनी ऐकवत देखील नाही. पंत, तुम्ही या गोष्टी नुसत्या ऐकीव सांगतां कीं प्रत्यक्ष पाहिल्या हो?

बाळ०—मातुश्रीसाहेब, मी आपल्या अन्नावर वाढलो. भोसल्यांच्या मुजूमदारीत आमचे हें हणमंते घराणे पूर्वापार सेवा करीत आहे. शहाजीराजांबरोबर मी स्वतः अहोरात्र हिशेबाचें व इतर लेखन करीत आहे. इक्केरीवर जी संपत्ति पैदा झाली तिच्या याद्या याच हातांनी बनवितांना काय कष्ट पडले ते माझ्या जिवाला माहीत.

जिजाबाई—काय हो पंत, तुम्ही साहेबांच्या सन्निध राहून एवढ्या प्रतिष्ठा मिळविल्यात, तर आपणच आपलीं मंदिरें पाडणे, मूर्तीं फोडणे संपत्ति लुटून मुसलमानांचे घरांत घालणे, खियांवर बलात्कार करणे, अशीं कृत्ये करतांना तुमच्या जिवास खंत नाहीं वाटली?

बाळ०—तें कांही आपण विचारू नये व आम्ही सांगू नये. साहेबांच्या व आमच्या सर्वांच्या बोलण्यांत हाच विषय सारखा घोळतो. पण सेवार्धम पडला ना? यक्किचित् कुचराई दिसली तर हे खान आमच्या गर्दना मारतील की! डोळे मिटून ही कामे करणे आमच्या नशिबीं आलें, दुसरें काय!

जिजाबाई—उगाच नशिबाला बोल कां लावतां? कोणी तुमच्या डोक्यावर धोंड दिली होती मुसलमानांची सेवा करायला? श्रम, पराक्रम सर्व तुम्ही करायचे आणि श्रेय द्यायचे स्वराष्ट्राच्या शत्रूंस. त्यांची सेवा न केली तर पोट भरायला जागाच नाहीं की काय?

बाळ—सगळे खरें. समजतें पण उमजत नाही तें हें. आज कैक पिढ्या मुसलमानांची सेवा अंगी खिललेली, ते पाश एकदम कसे तुटतात?

जिजाबाई—पण ते तोडण्याचें जर तुम्ही मनातच आणणार नाहीं तर ते आपोआप तुटतील काय ? प्रत्येक इसमाने स्वराष्ट्राची व स्वधर्माची सेवा जर यथाशक्ति बजावली नाहीं, तर आपले परदास्य कसें संपेल ? वरें पण साहेबांना तरी आपल्या या धर्मद्रोहाचे मनांतून मोर्टें भूषण वाटते काय ?

बाळ०—या विषयाची चर्चा उम्ह्या छावणीत अहोगत्र चालते. दुसरा विषयच बोलण्यांत नाही. खेर पाहतां आमच्या पन्नास हजार लक्षकांत शेकडा नव्वद इसम हिंदुच आहेत. वरेचसे कांहीं सत्ताधारी अंमलदार तेवढे मुसलमान. ते आम्हा हिंदूस मनमुराद राबवितात आणि श्रेय सर्व आपण पटकावितात. वीरभद्र नायकांने आपले वकील शहाजी-राजांकडे पाठवून विनवणी केली, कीं आपण मुसलमानांचे साह्य करून आम्हा हिंदूंचा संहार करूं नका; आपणही हिंदुच, आमचे धर्मवांधव आहां. पण शहाजीराजांचा इलाज चालला नाही. त्यांच्या प्रत्येक हालचालीवर रणदुळाखानाची टेहळणी सारखी चालू होती. म्हणून कोणाचे वकील परभारे आले तर त्यांस ते एवढेच सांगत, कीं तुम्हांस काय कलविणे असेल ते खानसाहेबांस कलवा, आम्ही केवळ त्यांचे ताबेदार.

जिजाबाई—दादाजी, ऐका नीट, कसे व्यवहार चालतात ते. वरें पंत, पुढे राजांचा काय विचार बनला आहे ?

बाळ०—आपण करतों हें वरें नाहीं असें राजांना वाटते, पण विजापुरची नोकरी सोडली तर दुसरा कोर्टे आधार पाहिजे ना !

शिवाजी—मासाहेब, वडिलांना या मुसलमानांचा संताप कसा येत नाहीं ? तुम्ही त्यांच्या पराक्रमाचें एवढे स्तोम माजवितां, मग हे असे मूग गिळून स्वस्थ कां बसतात ?

जिजाबाई—हाच तर मुद्याचा प्रश्न. मला वाईट वाटतें तें हेंच. यांनी जर समस्त हिंदूंचा पुढाकार घेण्याचें मनांत आणले तर हे अंगच्या पराक्रमावर हिंदूंचे स्वतंत्र राज्य तिकडे देखील स्थापूं शक्तील. पंत, असा कांही प्रकार कर्नाटकच्या प्रदेशांत शक्य आहेसे तुम्हांस वाटते काय?

बाळ०—नाही. मासाहेब, ही गोष्ट संभवनीय नाही. शिरे, बसवापृष्ठण, श्रीरंगपृष्ठण, अशा सर्व ठिकाणचे सत्ताधीश आपसांत एकमेकांचे अत्यंत वैरी आहेत. हिंदूंचे संघटन होणे दुरापास्त होय. त्यांतून शहाजीराजांसारख्या महाराष्ट्रीयांना तर ते बिलकूल वश होणार नाहींत. म्हणूनच तर मुसलमानांचा जोर चालतो. हल्ली सर्व हिंदु अत्यंत हैराण झाले आहेत. त्यांना त्राता म्हणून कोणी उरलेला नाहीं. उघडपणे बोलण्याची देखील चोरी आहे. सहज मातुश्रीचे दर्शन घेण्यासाठी मी आले म्हणून एवढे बोलतां आलें. मी आपणास भेटून तिकडच्या हकीकती कळविल्या ही गोष्ट आपण वाहेर प्रगट देखील करूं नये. नाहीं तर माझा व राजांचा काय परिणाम होईल तें सांगता येत नाही.

जिजाबाई—म्हणजे? एकूण खरें बोलण्याची देखील चोरी ना? मग तुम्हांस साहेबांनी इकडे पाठविले तरी कसें?

बाळ०—नाहीं, त्यांनी नाहींच मला पाठविले. रणदुल्लाखानाचे स्वारीवरोवर हिंशेब सर्व पुरा करण्यासाठी मी विजापुरास आले. चिंचवडास आमचे हणमंत्यांचे कुलदैवत. जातगोत सर्व तेथें. जवळ आले म्हणून जन्मभूमीचे दर्शनासाठी एक महिन्याची रजा घेऊन मी चिंचवडास आलौं. तेथें आल्यावर मनांत आलें, मातुश्रींचे पाय पाहावे, साहेबाही विचारताल, इतक्या जवळ गेलांत, मग पुण्यास जाऊन त्यांचा समाचार कां नाहीं घेऊन आलांत? आपण बालराजांसह सर्व खुशाल आहांत हें पाहून संतोष वाटला. माहिना भरत आला, आतां परत जाऊन

साहेबांस इकडची खब्र कळवितो. मात्र आजची हीं बोलणी या कानाची त्या कानास कळवून नयेत, एवढी विनंती आहे.

इतका हा संवाद झाल्यावर पुढे काय प्रकार घडला तें आतां सांगू.

पुण्याकडील मावळच्या रसराशित वातावरणांत जिजाबाई व दादाजी यांच्या प्रोत्साहनानें बालशिवाजीच्या अंतःकरणांत ज्या स्वातंत्र्याच्या ऊर्मी सळसळत होत्या, त्या बंगलोरच्या नरम ऐपआरामांत शहाजीला मानवल्या नाहीत. तिकडे तो लहानसा मांडलिक राजा बनला. अठरा कारखान्यांचे दरवारी ऐश्वर्य त्याने थाटले. पदरीं गवई, कवी, पुराणिक वैगेर बाळगून त्याने आपला जम आरामप्रियतेवर बसविला. बाळकृष्ण-पतानं परत गेल्यावर त्यास पुण्याकडील खब्र कळविली, तेव्हां जिजाबाईच्या प्रखर व मानी तेजाची शहाजीला अटकळ होऊन, सेवाधर्माला विरुद्ध असें वळण बालशिवाजीच्या भावनेला मिळत असेल तर ते वेळींच दाबून टाकावै असे मनांत आणून, त्यानें त्या सर्वोंस बंगलोर येथे मुद्दाम आपल्या भेटीस आणविले. शिवाजीचे लग्नही याच संधीस निबाळकरांच्या मुलीशीं झाले होते, तेव्हां सूनबाईसह मंडळी पुण्याहून शहाजीकडे बंगलोरास गेली. तिकडे त्यांचा मुक्काम चांगला दोन वर्षे झाला.

पण दोघांचेही विचारप्रवाह विरुद्ध दिशांनी वाहत असल्यामुळे त्यांचा मेळ कसा तो मुळींच बसला नाही. उलट घालून पाडून बोलणी, रुसवे व प्रच्छन्न भांडाभांडी यांतच तो सर्व काळ गेला. अघळपघळ भाषण पुष्कळ, पण मुद्दा कायम, त्यामुळे जवळच्या मंडळींची त्रेधा मात्र उडे. जिजाबाई मानी व कडक स्वभावाची, तिला नवज्याचा सहवास रुचला नाही. पहिल्या आठ चार दिवसांत एकंदर रंग ओळखून तिनें यात्रेच्या निमित्तानें बंगलोरांतून पाय काढला. मंदिरे, देवस्थाने दक्षिणेत विपुल आहेत तीं तिनें स्वतः फिरून पाहिलीं. कार्तिकखामी, बालाजी, मदुरामीनाक्षी, श्रीरंगम्, रामेश्वरम्, कांची अशा देवस्थानांच्या दर्शनांत

तिनें मनमुराद कालक्षेप केला. इकडे दादाजीने दरबारी कामें व पुण्याच्या जागिरीचे हिशेव यजमानास समजावून दिले. शिवाजीने बंगलोरचा बंदोवस्त, कारभार, लष्करी रचना इत्यादि प्रकार पाहून घेतले आणि निरनिराळ्या कामगारांशीं चर्चा करून अंतःस्थितीचे निरीक्षण केले तथापि पितापुत्रांच्या प्रेमाची वृद्धि मात्र झाली नाही.

शहाजीशिवाजींची वरील हकीकत विजापुरास शहाचे कानांवर थोडीबहुत गेली होती. स्यांजबद्दल शहाचे मन कधीच निर्धास्त नव्हते. हे मराठे लोक बोलतील एक, करतील एक, अशी चित्ता उत्पन्न होऊन शहाने हुक्म पाठवून त्यांस विजापुरास भेटीस बोलाविले. शहाजीला हे इष्टच होते. बालशिवाजीला शहाचे पायांवर घाळून पुण्याची जागीर त्याचे नांवाने कायम करून घेण्याचा विचार शहाजीने योजिला. हा उद्देश मनांत बाळगून शहाजी आपल्या दोन पत्न्या, पुत्र व परिवार घेऊन विजापुरास निघाला.

शिवाजी ही जन्मापासून आईच्या तालमीत वागलेली स्वतंत्र विचाराची लोकोत्तर व्यक्ति. वयोमानाने आतां व्यवहारही चांगले समजू लागले. मनांत निदिध्यास एकच की आपल्या धर्माचा व राष्ट्राचा परसत्तेखालीं अधःपात होत आहे तो बंद कसा करावयाचा. वडिलांस अभिमान वाटतो मुसलमानसेवेचा, ते केवळ त्यांचे आधारस्तंभ, हा प्रकार प्रसंगानुसार तो वडिलांशीं स्पष्टपणे बोले. विजापुरची वाट चालत असतां उभयतांचा बेबनाव जास्तच निकरास पोंचला. त्याचा एक मासला असा—

शहाजी—आम्हांस जर शहाची नोकरी करणे प्राप्त आहे, तर ते सांगतील ती कामगिरी उठविलीच पाहिजे. आम्हांला तरी स्वधर्माचा अभिमान नाहीं असें थोडेच आहे?

शिवाजी—पण नोकरी झाली म्हणून भलतीच कामे करायची कीं काय?

शहाजी—आम्ही होऊन स्वधर्माचा उच्छेद करीत नाहीं. त्यांतून सेवाधर्मामुळे कित्येक गोष्ठी नाइलाजाने कराव्या लागतात. धन्यास दुखवून आपला निभाव कसा लागेल? मोगलांशी दहा वर्षे झगडण्यांत आमच्या रक्ताचें पाणी कसें झाले ते तुमच्या मातुश्री चांगले जाणतात. आतां कोठे शांतपणे सुखाचा घांस मिक्रूं लागला आहे तो गमावल्यास जायचे कुठे?

शिवाजी—ज्या सेवेत आपल्याच लोकांच्या मानेवर सुरी ठेवावी लागते, ती सेवा अजिबात सोडूनच दिली तर?

शहाजी—तर काय, शहा आपणास पकडून गर्दन मारील. शहाची मत्ता केवढी आहे ती तुम्हांस एखाद्या जंगलांत वसून कर्शी कळणार?

शिवाजी—त्या शहाचा उघड प्रतिकार करण्यास आपल्या अंगी पराक्रम नाही की काय? मुसलमान मात्र पराक्रमी आणि आम्ही कोणीच नव्हे असे आपल्यास कसे वाटें? मनांत आणुं तर आपण नाही का राज्ये निर्माण करूं शकणार? गजनवी महंमूद, अलाउद्दीन खिलजी इत्यादींनी हिंदूंचा धुव्वा उडवला, ते तरी कोणी अमानुष कोटींतले होते कीं काय? आम्हीच नि.सत्त्व बनलों म्हणून त्यांच्या दहापांच हजारांपुढे आम्ही हार खात गेलो.

येणप्रमाणे वारंवार बोलणीं होऊन परसत्तेची ताबेदारी व निर्भेळ स्वातंत्र्य यांचा हा झगडा दिवसेंदिवस ज्यास्तच स्पष्ट होत गेला. त्यांत प्रसंगोपात जिजाबाईंने पुत्राची कड घेतली. शहाजीराजे उगाच अडचणीचा बाऊ करून दाखवितात, आपण मराठे निकरानें वागूं तर मुसलमानांचा प्रतिकार करून स्वधर्माचे रक्षण करण्यास समर्थ होऊं, अशी भावना शिवाजीची बनली. मातेने त्याचें कौतुक केले. पुढे

मंडळी विजापुरास दाखल झाली, तेथे मुसलमानांपुढे मान वांकविण्याचें नाकारून शिवाजीने ताठरपणा दाखविला, तो वाचकांस विदित आहे.

यावरून पितापुत्रांचे उघड वितुष्ट बनले. त्यानंतर शिवाजीने विजापुरच्या बाजारांत मुसलमान खाटकांना रोखठोक कंठस्नान घातले, त्या बनावाने तर तेथे मोठा आकान्त उडाला. आदिलशहाने शहाजीस भयंकर धाक घातला, त्या संकटसमयांत शहाजी, शिवाजी व जिजावाई यांचा एकान्तांत खालील संवाद आला—

शहाजी—बोला, आतां पुढील विचार काय तो. उद्यां शहा तुम्हां आम्हांस भलतीच सजा करतील, किवहूना प्राणही घेतील. मवव आपण सर्व जाऊन क्षेमची याचना करूं तरच कदाचित् निभावणूक होईल.

शिवाजी—मला हे विलकूल मान्य नाही. मी मातुश्रीला घेऊन आजच येथून रातोरात निघून जातो. आपण खुशाल शहाकडे जाऊन क्षमा मागावी; पुत्र आमचे आज्ञेत नाहीं, त्यास आपण वाटेल ती सजा करावी असें त्यास सांगून आपण आपला वचाव करा. आग्हांस सुचेल तो मार्ग आम्ही पाहूं. आमचा संकल्प प्रामाणिक असेल तर तो श्री पार पाडील; आणि तो न सिद्धीस गेला आणि त्या प्रयत्नांत प्राण खर्ची पडले, तरी तेही कांही वावगे नाही. कोणी तरी हें साहस अंगावर घेतलेंच पाहिजे.

असें सांगून शिवाजी मातुश्रीसह तात्काळ विजापूर सोडून निघाला आणि परत येतांच मावळांतले विजापुरकरांचे मुख्य ठिकाण सिंहगड किल्ला तो त्याने अल्पावधींत काबीज केला. स्वतः शहाजीने जरी तो मार्ग स्वीकारला नाहीं, तरी पुत्राच्या वीर्यतेजाचें कौतुक करून बंगलोरास गेल्यावर त्या उपक्रमाची योग्य तर्तूदही त्याने करून पाठविली. शिवभारतकार सांगतो—

ततः कतिपयैरेव गजवाजिपदातिभिः ।
 मौलैरासैरमात्यैश्च ख्यातैरध्यापकैरपि ।
 विरुद्धैश्च ध्वजैरुचैः कोषेणापि च भूयसा ।
 समवेतमसुंशाहभूपतिः शोभने दिने ।
 प्राहिणोत्पुण्यदेशाय पुण्यकारिणमात्मजम् ॥

[१०. २५-२७]

(नंतर शाहाजीराजांनी हत्ती, घोडे, पायदळ, मोठे अमाल्य, आस, विरुद्ध्यात अध्यापक, विरुद्दे, ध्वज व भरपूर द्रव्य यांसह आपल्या पराक्रमी पुत्राला पुण्यास पाठवून दिले.)

यावर्हन शिवाजीमहाराजांनी आपल्या भावी उद्घोगाचा मूळ पाया कसा रचिला याची कल्पना होईल.

३

स्वराज्याची झोळी



“नीताविवोत्साहगुणेन संपत्”—कुमारसंभव
अर्थ—संपत्तीचा पिता पराक्रम व जननी नीति.

“मालमत्ता सुरतेची आकार करितां सर्व विशात
पांच करोड होनांची आणिली.”—सभासद

शिवाजीमहाराजांनी पहिल्या दहा वर्षांत मावळांतील स्वराज्य पुरे केले. त्या पुढील दहा वर्षांत मोरे अफळलखान इत्यादिकांची खबर घेऊन आदीलशाहीचा पुष्कळसा प्रदेश आपल्या स्वराज्यांत सार्वील केला. इकडे याच वेळी दिल्लीस औरंगजेब बादशाह होऊन त्याने प्रथम दक्षिण देश जिकण्यासाठी आपला मामा शायिस्ताखान यास जंगी फौज देऊन खाना केले. अफळलखानास मारल्यावर शिवाजी पन्हाळ-गडावर विजापुरच्या फौजेशीं लढत असतां, त्यास बातमी आली कीं शायिस्ताखान पुण्यास येऊन खुद आमच्या वाड्यांत ठाणे देऊन बसला आहे. तेव्हांपासून तीन वर्षे पावेतों खानानें चहूंकडे आपल्या फौजा पेखून शिवाजीवर असा कांही कहर उडवून दिला, की आपले हे नवीन जमत चाललेले चिमुकलें राज्य आतां टिकणे कठिण अशी भयंकर धास्ती शिवाजीला पडली. या तीन वर्षांत एक दिवस सुद्धा स्वस्थ बसण्यास त्यास निर्भय जागा राहिली नाहीं. जिवाच्या भीतीनें त्यास सारखें तीन वर्षे रानावनांत भटकत राहून भयंकर हाल सोसावे लागले.

पण अडचण आली कीं तिची तोड काढण्यांत शिवाजीची बुद्धि कांहीं तरी अजब करामत करून दाखवी. स. १६६३ च्या फालुनांत शिवाजीनें

पांचपन्नास जिवाचे सोबती बरोबर घेऊन एके रात्री शायिस्ताखानावर पुण्याच्या आपल्या वाड्यांत अकस्मात् छापा घालून त्याचीं बोटे तोडली, मुलास ठार मारिले आणि नोकरचाकर जखमी केले, तेणे करून खानाची अगदीं दुर्दशा झाली आणि लवकरच औरंगजेबाने त्यास कारभारावरून परत बोलवून घेतले. आतां पुढे आपला जम कसा बसवावा याचा विचार करण्याकरितां शिवाजीने जिवाभावाची चार मंडळी एकत्र जमविली, त्या प्रसंगी विचार ठरला तो असा—

शिवाजी—नेताजीराव, येसबा, आतां पुढे काय उद्योग करावा म्हणतां ! खान निघून तृते परत गेला खरा, पण त्याचा परिणाम सापाच्या शेपटीवर पाय दिल्याप्रमाणे होणार यांत संशय नाही. हा बादशहा आतां आमचा साफ उच्छेद केल्याशिवाय राहत नाही. तर यास तोड तुम्ही काय सुचवितां !

नेताजी—बादशहाची फौज पुनः चालून येण्यापूर्वीच आपण मोगलांच्या राज्यांत चहूंकडे दंगा उडवून दिला पाहिजे. आपणच पुढे उत्तरेच्या बाजूस चढाई करून मोगलांस अटकाव करावा.

शिवाजी—तोडाने या गोष्टी बोलणे सोरें आहे, पण त्यासाठीं फौज किती लागेल, खर्च कसा भागवायचा, तोफा वगैरे साहित्य हाताशी असल्याशिवाय मोगलांपुढे आपला निभाव कसा होईल, याचा कांही विचार तुम्ही आणला का मनांत '

नेताजी—तोर्ही विचार मी थोडासा मनांत आणला आहे, आपली आज्ञा असेल तर बोलतों.

शिवाजी—अहो, यांत आज्ञेची वाट कशास पाहतां ! आपण सर्वांनीं मोकळेपणाने बोलून कांही अजब योजना करावी म्हणून तर मीं मुदाम तुम्हांस आज बोलावले. अशांतूनच कांही युक्ति निघेल.

नेताजी—माझा तो खंडूजी धुमाल नाही का. एकदां मी त्याची गोष्ट आपणाशी बोललों होतों. सर्व ठिकाणीं हिडून नाना प्रकारची

बित्तंबातमी आणण्यांत मोठा पटाईत बघा. कर्धी रडत म्हणून परत यायचा नाहीं कीं सवब सांगायचा नाहीं. चोरी बेमाळूम करावी अशी त्यानेच. पाऊस, थंडी, उपास कशाही अडचणी असोत, कांहीं एक न जुमानतां वाघासारखा उड्या टाकीत जातो. आज दोन वर्षे होत आलीं, मीच त्यास मोगलांच्या राज्यांत च्हूऱ्यांकडे हिडून ठिकठिकाणची बातमी आणण्यास पाठविले होते. खानाचीं बोटे तुटलीं ना, त्याच्या दुसऱ्याच दिवरीं तो परत येऊन मला भेटला.

शि०—तो धुमाळ वीरवाल्याचा राहणारा असा पातळ काठीचा आहे तोच ना तुम्ही म्हणतां ! मी त्याला चांगला ओळखतो. आतां कोठे आहे बेरे तो ? जवळ असेल तर त्यालाच बोलवा इथे. पण खात्री आहेना तुमची कीं तो शत्रूऱ्यांकडे भेदणार नाही अशी. चोरीच्या व पैशाच्या नादास लागले म्हणजे या माणसांचा कांहीं नेम नसतो. एखादे वेळेस आमचाच गळा कापतील.

ने०—खंडूजी त्यांतला नाही महाराज. दादाजीपंतांनी सिंहगड प्रथम घेतला, त्या वेळीं किल्यावरचा पहिला भेद त्याने आणला. हा पहा मीच त्याला आंत आणतो. [खंडूजी धुमाळ येतो]. खंडूजी, सांग सगळे महाराजांना तुं इतक्या दिवस काय पाहिलेस तें.

खंडूजी—खान जेव्हां लालमहालांन येऊन राहिला, तेव्हां सरनोबत-साहेबांनी मला हुक्कूम केला, कीं मोगलांच्या मुलखांत च्हूऱ्यांकडे फिरून ठिकठिकाणचा भेद आण.

शिवाजी—भेद आणायचा म्हणजे काय करायन्चे रे ?

खंडूजी—मी व माझा धाकटा भाऊ दोघे घरांदून बाहेर पडले. खाकेन एक लहानशी पिशवी. खांद्यावर एक घोंगडे, डोक्यास मुंडासें, हातांत बांबूची लांब काठी लोखंडी वळीं मारलेली, एक लगावली कीं डोके फोडील अशी. वाटेंत कसा प्रसंग येतो कोणास ठाऊक. त्यासाठीं वाटेल तें सोंग घेण्याची तयारी या एका लहानशा पिशवींत. गोसावी,

बैरागी, भिष्ठ, कोमटी अशी बतावणी केल्याशिवाय कुठे निभाव लागतो ! गांवांत आलों कीं भिकाऱ्याचें सोंग घेऊन दोघे दोन वाटांनी अंधारांतून भिक्षा मागत हिडायचें. चौक्या पहारे कुठे कसे आहेत, मोगलांचे अमलदार कोण गाफील किंवा व्यसनी आहेत, फौज किंती आहे, खजिन्याचा बंदोवस्त कसा आहे, सावकार लोक कोण कोठे राहतात, व्यापारउदीम कसा चालतो, अशी ज्ञाहून सारी बातमी मिळवून मग चाललों दुसऱ्या गांवास.

शिवा—कोणत्या वाटेने, कोणीकडे कसे फिरून आलांत रे तुम्ही ?

खंड०—पुण्याहून आधीं कल्याणास गेलों. तेथून पुढे जव्हार इद्रगड करीत वासदा नवसरी वरून सुरतेस गेलों. सुरतेत चांगले तीन महिने राहिलो. तिथून पुढे खानदेशात चहून धरणगांव पाहिले. धरण-गांवावरून बन्हाणपुरास आलों. मग परत फिरून औरंगाबाद, पैठण, नगर, जुन्नर करीत मी आलो पुण्याला; आणि भाऊ गेला बीड, परिडा, बेदरकडे आणि तोही आता तुळजापुरावरून बार्शीं, पंढरपुर करीत इतक्यांत हजर होईल बघा.

शिवार्जी—मग इतक्या प्रांतांत कोणता भाग तुम्हांस पैसा मिळवायला व बादशहाचें नाक कापायला सोयीचा वाटतो रे ?

खंड३जी—जितके लांब जावे तितका बदोबस्त कमी. बेदर, विजापूर, औरंगाबाद, बन्हाणपूर, खानदेश इकडच्या भागांत मोगलाच्या फौजा सारख्या फिरतात. गोवा कारवारकडे पोर्तुगीझ लोक बलवान आहेत. बंदोबस्त नाही व पैसा मुबलक असें शहर एक सुरत आम्हांस आढळले. तिथे एक लहानसा तट आहे, पण सावकार लोक सगळे बाहेर राहतात. सुरतेसारखी उतार पेठ व धनिक व्यापारी या दक्षिण देशांत कोठेच नाहीं बघा. एक एक व्यापारी दहावीस कोटींचा मालक. शिवाय सुरतेस बादशहाचीं मोठमोठीं जहाजे आहेत. बादशहाला मक्केचा शोक फार. हिंदूस्थानचे मुसलमान तेथून सारखे यात्रेसाठीं जात येत असतात.

त्यांच्या जवळही रगड पैसा रहातो. इनायतखान म्हणून सुरतेस मोगली सुभेदार आहे, नुसता अफु खाऊन पडलेला असतो. जवळ कांहीं हजार पांचशे देखील शिपाई नाहीत. मला वाटते महाराजांनी मनांत आणलें तर सुरतेतून मोठी कमाई भिळेल. रस्ते व आडवाटा आम्हीं सर्व नीट पाहून ठेविल्या आहेत. मग जशी महाराजांची मर्जी. [खंडूजी बाहेर जातो].

शिवाजी—नेताजीराव, माहिती तर खूप आणलीत. पण एवढे प्रचंड काम आपणास झेपेलसे तुम्हांस वाटते? किवा नसते संकट ओढून आणल्यासारखे होईल. शिवाय आपलेच लोक काय म्हणतील याचा कांही विचार नको का मनांत आणायला !

नेताजी—लोक काय म्हणणार, मी समजतो हिंदु प्रजा सर्व आपणांस दुवा देईल. आज तीन वर्षे बादशाहाने आमचा कसा उच्छेद चालविला आहे तो सगळे लोक जाणतात. आमच्या घरांत आम्हीं चोर होऊन गेलो. मग आम्ही जायचे कुठे आणि राहयचे कोठे. बादशाहाचा आपला आतां उघड सामनाच चाढू आला आहे. एक असा फटकारा त्यास लगावून द्यावा कीं सर्व जग वाहवा करील. सुरतेत दोन दिवस राहिले म्हणजे पुरे. चार दोन कोटींची मत्ता सहज हातास लागेल. सुरतेवर चाबूक मारला, कीं बादशाहाची आपल्या या पुण्यावरली पकड लगेच ढिली पडेल. पैसा हातास आला म्हणजे फौज व तोफा बनवून आपण बादशाहाशी उघड युद्ध पुकारू. ये म्हणावे पुनः कसा आमच्या या घरावर अग्नि फिरवायला.

शिवा०—अहो, पण असा दरवडा गरीब प्रजेवर राजरोस घालणे न्यायनीतीस शोभणारे नाही. उगाच नसती हाकार्टा,—

नेताजी—यांत न्यायनीति कसली! आपले कैक पिढ्यांचे पुणे, आपण आपल्या खर्चानें बांधलेला हा लालमहाल, आपले हे गडकोट

सर्व कांहीं ब्रादशहानें व्यापले, तेव्हां त्याची नीति कुठे राहिली ?
दुष्टाशीं वागायचे म्हणजे जशास तसे हाच न्याय.

शिवा०—ब्रे पण सुरतेवर जायला तयारी कांहीं थोडीथोडकी नाहीं पुरणार ! आपण तर बोद्धन चाढून दरिद्री. या मावळ्यांचे ढुंगणाला लंगोटी देखील भरपूर मिळत नाही.

नेताजी—महाराज मावळ्यांना नेसायला वाहेरची लंगोटी नसेल, मोठमोठे पायजमे व दुशाळा अंगावर नसतील, पण त्यांची ढाती जर पारखून पाहिली तर एक मावळा दहा मुसलमानांस भारी आहे. मी आज वीस वर्षे या मावळ्यांच्याच जिवावर मोगलांस सारखे पाणी पाजतो आहे. सुरतेचा पैसा आणून मग आपण या मावळ्यांची शरीरे सुंदर कपड्यांनी झांकून काढू. आणखी दुसरी एक कल्पना मला सुचते. महाराज, गेल्या वर्षी आपले वडील शहाजीराजे देशीं आले. आपण पुत्रधर्म आचरून त्यांच्या डोळ्यांचे पारणे फेंडिले. सर्व प्रदेश हिडून पाहिला, तेव्हां मी आपल्याबरोवर होतो. राजे आपणांस काय बोलले, आठवत असेल.

शिवा०—काय बोलले सांगा, तुमचा रोख नाहीं मला कळत.

नेता०—ते म्हणाले, शिवबा, तुम्हांला राहायाला ही पुण्याची मैदानी जागा नाही कामाची. विजापुर नगरकडून केव्हां शत्रुची धाड पुण्यावर येईल नेम नाही. मोऱ्यांचा तो रायरी डोगर तुमच्या राजधानीला आमच्या मते फार उपयोगाचा होईल. पन्नास वर्षे जरी शत्रु खाली येऊन बसला तरी त्याचा वर इलाज चालायचा नाहीं.

शिवा०—हो मला आठवते ही वडिलांची सूचना. पण रायरीचा रायगड बनवायला खर्च काय लागेल याची आहे का कांहीं कल्पना. राजधानी म्हटली कीं सर्व कारखाने अष्टाधिकार आले, नुसती एक वाटच करायची म्हटली तर पन्नास लाख पुरणार नाहीत. मग तट बांधणे, इमारती तयार करणे यासाठीं पाण्यासारखा पैसा लागेल.

नेता०—तेंच तर मी सांगतों. सुरतेंत पैसा आहे. आपणाला तो हवा आहे. एकदां युद्ध सुख झालें की शत्रूजवळ आहे नाहीं तें सर्व आपलें. याला च युद्धनीनि म्हणतात. बादशाहा नाहीं का खंडणी घेत? आपण तरी ही स्वराज्याची झोळीच समजू. सोयानि लोकांस सांगू. हे स्वधर्माचे व स्वराष्ट्राचे काम आहे, त्यास सर्वांनी हातभार लावावा. बव्या बोलानें लोकांनी दिलें तर ठीक, नाहीं तर जबरदस्ती आहेच. अंगांत पराक्रम असेल तर सर्व कांही प्राप्त होते. आम्हां मराठ्यांजवळ पैसा नाही, पण पैशाहून जास्त मौल्यवान जो पराक्रम तो आपल्या अंगांत भरपूर आहे, बुद्धि देखील पराक्रमाला साजेशी मुबलक आहे.

शिवा०—नेताजी तुम्हीं फार खोल विचार केलेला दिसतोय! पण सुरतेवर जायला किती लोक बरोबर घेतले पाहिजेत' उगाच फजिती पदरात घेऊन परत नाहीं यायचे!

नेताजी०—महाराज, मी तरी लहानपणापासून आपल्या बरोबरच सर्व शिकले ना. मुख्य गुरु ते पुण्यक्षेत्र दादाजी व आशीर्वाद आपल्या मातुश्रीदेवींचा. तोच आशीर्वाद आपल्या अंगांतलें चिलखत. मला वाटें चार दोन हजार निवडक स्वार सुरतच्या उद्योगास बस्स आहेत. माणसें चांगलीं पारखून घेतली म्हणजे झालें. आपण ऐकत नाहीं का, तो महंमूद गजनवी, तो मल्येक काफूर, तो बाबर असे जेव्हां बाहेरून आपल्या देशावर धाड मारीत आले, तेव्हां त्यांच्या फौजा देखील दहा पांच हजारांच्या आंतच होत्या, पण त्या लाखांच्या हिंदूस भारी झाल्या. तोच कित्ता आपण पुढे ठेवला कीं भागलें. निकरानें धावून येणारे पांच दरवडेखोर हजार पांचशेना भारी होतात हें आपण रोजरोज डोळ्यांनी पहात आहों.

शिवाजी—बस्स तर. झाला आमचा निश्चय. आतां चंपाषष्ठी नजीक येत आहे.* मी मातुश्रीना सर्व सांगून त्यांचा आशीर्वाद घेतों,

भवानीदेवीचा प्रसाद मिळवितो. सर्वांनी कल्याण येथें छावणीत जमायचे, तेथून शुभमुहूर्तावर पुढे प्रयाण करू. मात्र आपले हे सर्व बेत तुम्ही व मी या दोघांशिवाय बाहेर षटकर्णी होतां उपयोगी नाही. जा, माणसांची निवड कसोशीने करा. रामराम.

एक महिन्याच्या अवधींत कल्याणवर छावणी पडून प्रयाणाची सिद्धता झाली. मात्र बाहेर सर्व जाहिरात विजापुरावर चाळून जाण्याची केली. सुरतच्या बाजूस जाण्याचे कोणाच्या ध्यानीमनीहि नाही. ता. ३१ डिसेंबर, स. १९६३ रोजीं सर्वांना ताकीद मिळाली, की “उद्यां सकाळी भल्या पहांटेस स्वारी निघणार. महाराज जातील त्यांचे मागोमाग सर्वांनी निमूटपणे वाट चालायची.” खंडूजी धुमाळ मुख्य वाटाड्या महाराजांबरोबर तयार झाला. ठरल्याप्रमाणे स्वारी निघाली. जो तो आश्वर्य करतो, महाराज इकडे उत्तरेच्या बाजूस कोणीकडे चालले. पण सर्व प्रकार अत्यंत मुकाव्याने सुरु झाला. दररोज सुमारे पंचवीस कोसांची मजल करून तारीख ३ जानेवारीस सायंकाळीं मुक्काम सुरतेअलीकडे पंधरा कोसांवर गणदेवी येथे पडला. लगेच महाराजांनी आपले दोन विश्वासू वकील सुरतेस पुढे रवाना केले. त्यांजबरोबर एक पत्र तेथेच्या सुभेदारास, आणि व्यापारी लोकास व धनिकास कळविण्यासाठीं एक जाहीरनामा दिला, त्यांतील मतलब येणेप्रमाणे—

“ बादशाहांनी आमच्या घरादारांचा उच्छेद केल्यामुळे त्यांजबरोबर आतां आमचे उघड युद्ध जुंपले आहे. युद्धाचा खर्च भागविण्यासाठीं द्रव्य पाहिजे, ते ठिकठिकाणच्या धनिकांकडून जमविण्याचे आम्हीं ठरविले आहे. सुरतेतून आम्हांस पन्नास लाख रुपये पाहिजेत. परवांच्या दिवशीं दोन प्रहरीं आम्ही सुरतेस दाखल होऊं, त्या वेळीं ही रक्कम आणून रोख भरावी, म्हणजे कोणासही यत्किंचित् तोसीस न देतां रक्कम घेऊन आम्ही परत जाऊ. सुरतसारख्या संपन्न नगराला पन्नास लाख रुपयांची आमची ही अल्प मागणी सर्वथा कस्पटासमान होय.

ही रक्कम सर्वांनी आपसांत जमवून आम्हांस खुपीने आणून पोंचवाची आणि स्वराज्याचा उद्योग आम्ही आरंभिला आहे त्यास हातभार लावून आमच्यावर प्रेम ठेवावे. परतु रक्कम न देतां आम्हांस विरोध करण्याची दुर्बुद्धि धारण केल्यास, मग मात्र आम्हांस जबरदस्ती कराची लागेल तर त्याची जबाबदारी आम्हांवर नाहीं. आमचा कज्जा बादशाहाशी आहे, गरीब रथेशी विलकूल नाही. आमच्या या स्वराज्याच्या झोळीत प्रत्येकाने भिक्षा घालून आम्हांस एकदिलाने साह्य करावें, एवढीच आमची सुरतकरांस विनंती आहे. ”

शिवाजीच्या वकिलांनी आपले काम यथायोग्य पार पाडिले. त्यानी सुरतच्या बऱ्हाणपुर दरवाज्यावर महाराजांचा जाहीरनामा लावला आणि नगरशेट घैरे सावकारांस स्वतः जाऊन तो समजावून दिला. इनायतखानास भेटून त्यांनी महाराजांचे पत्र दिले आणि सर्व प्रकार स्पष्टपणे कळविले की, “व्यक्तिशः आपणास त्रास देण्याची महाराजांची इच्छा नाही. महाराज येथे येतांच आपण त्यांस भेटावे आणि सौम्योपचाराने त्यांचा संतोष करावा.” पण शिवाजीची परवा त्या विचाऱ्याला कांवाटाची ! तो बादशाही अंमलदार आपल्या गुर्मीत. वेसावध माणसाचा ताठा सहजासहजीं उतरत नसतो. त्याच्याजवळ फौज तर नव्हतीच; पण जो काय तनखा मिळे, तो सर्व खिशांत टाकून लुंगेसुंगे हजार पांचशे इसम जेमतेम त्याने ठेवलेले होते. महाराजांच्या वकिलांस तर त्याने धुडकावून लाविले आणि आपला एक इसम त्यांजबरोबर देऊन जबाब कळविला, “आम्ही तुम्हांस ओळखीत नाहीं. भलताच आचरणपणा कराल तर तुम्हांस योग्य शासन करण्यांत येईल.” असें कळवून तो भित्रा सुभेदार शहराच्या बचावाची काहीं एक पर्वा न करितां स्वतः जीव बचावण्यासाठीं आपण किल्ल्यांत जाऊन लपून बसला.

हें उद्दामपणाचें उत्तर ऐकून महाराजांस संताप आला. ठरल्याप्रमाणे बुधवार ता. ६ जानेवारी, स. १६६४ रोजीं ते सुरतेस दाखल झाले.

एक लहानशी राहुटी स्वतःसाठी ठोकून सभोवार पांच हजार स्वारांचा तळ पडला. लगेच शहरात ठिकाठिकाणी माणसें पाठवून त्यांनी धनिकांस भेटीस बोलावले. सुभेदारासही दरडावणीचा निरोप कळविला. कोणी आले, कोणी आले नाहीं. किल्येकांस महाराजांनी पकडून आणून जवळ अटकेत ठेविले. पण रकम देण्याची गोष्ट कोणी बोलेना. जो तो म्हणे आम्ही गरीब, आमच्या जवळ पैसा नाहीं. महाराजांनी किल्येकांच्या घरांवर जप्त्या पाठवून त्यांचे द्रव्य आणण्याचा हुक्कूम फर्माविला.

ता. ७ उजाडली. इनायतखानास हे प्रकार कळले, तेव्हा त्याने निराळाच डाव आरंभिला. त्याने दोन तीन दांडगे इसम निवळून त्यांस बोलणे करण्याच्या निमित्ताने शिवाजीच्या भेटीस पाठविले. तिसप्या प्रहरीं महाराज सावकारांशीं दंडाच्या वाटाघाटी करीत बसले असतां खानाचे इसम त्यांच्या भेटीस आले. प्रथम त्यांनी खूब बतावणीच्या गोडगोड बाता मारल्या आणि मग म्हणाले, “आपणांस किल्येक गुप्त गोष्टी कळविण्याची आम्हांस आज्ञा आहे. आपण जरा बाजूस चलावे म्हणजे सर्व सांगू.” शिवाजीमहाराज सावध तर खरेच पण अशा प्रसंगास माघार घेणारे नव्हते. ते त्या वकिलांसह जरा दूर गेले. लगेच एकाने हातांत लपवून आणलेल्या खंजीराने त्यांच्या पाठींत जोराचा वार केला. जखम होऊन रक्त आले. महाराज किचित् बाजूला कलंडले. जवळ मंडळी होतीच, त्यांनी धावत येऊन त्या मारेकच्यांस जागच्या जागी बांधले. निमिषमात्रांत सर्व प्रकार बनला. सुदैवाने जखम विशेष मारक झाली नाहीं. लगेच उठून महाराज कामास लागले.

आतां मात्र त्यांनी खरा रुद्रावतार धारण केला. आपण समजुतीने वागत असतां हा सुरतचा सुभेदार भित्रेपणाने खुनाचे निवृ कृत्य करतो, तर याचे प्रायश्चित्त आतां सर्वांनाच पुरेहूर भोगायला लावले

पाहिजे, असा विचार ठरवून त्यांनी आपल्या लोकांना ताकिदी देऊन शहरांतील मोठमोळ्या प्रसिद्ध इमारतींस व बाजारांस आग लावण्याची आज्ञा केली. शुक्रवारी सकाळचा देखावा मोठा भीषण बनला. शहरांत च्छूंकडे आगीचा कळूळोळ सुरु झाला. लोक सैरावैरा धावत सुटले. शिवाजीच्या लोकांनी घरे फोडून व खणत्या लावून अगणित सपत्नि लुटून आणिली. ता. ९ रोजी नानायकारच्या संपत्तीचे ढीग महाराजांच्या मुक्कामावर जमा झाले. इतक्यांत बातमी आली कीं मोगल फौज सुरतेच्या बचावास धावून येत आहे. लगेच मोर्ती, जवाहीर, सोने, चांदी इत्यादि मोलवान सामान उंट, घोडे वैगेरे जनावरांवर लादून आणि फुटकळ सामान लोकांस बहाल करून ता. १० रोजी सकाळींच महाराजांनी सुरतेचा मुक्काम सोडून स्वदेशीं प्रयाण केले. नक्की किंती ऐवज आला त्याचा थांग लागत नाहीं. पण निदान पांच कोटी होन म्हणजे पंधरा कोटी रुपयांचे वित्त त्यांच्या हातास लागले असा अंदाज दाखल आहे.

हां हां म्हणतां सुरतेच्या हळ्याची बातमी सर्व हिंदुस्थानभर पसरून च्छूंकडे मोठी खळबळ उडाली. बादशहाचें तर नाकच कापल्यासारखें झालें. पुढे दहा पांच वर्षे पावेतों सुरतेचे लोक व व्यापारी मुठींत जीव वेऊन वागू लागले. नुसला सुरतेचाच हा प्रकार नव्हे, तर मोगलांच्या ताब्यांतील सर्व मोठ्या शहरांना व ठाण्यांना शिवाजीचें नांव ऐकून कंप सुटूं लागला. शिवाजीनें मात्र आपल्या तरफेने माणसे पाठवून लोकांना जाहीर आश्वासन दिलें, की ‘बादशहाचें आमचें आतां युद्ध सुरु झाले आहे, तरी गरीब रयतेस, मुलंबाळांस किवा खियांस आम्ही बिलकूल उपसर्ग देणार नाहीं. मात्र त्यांनीं आमच्या विरुद्ध भलतेच खटाटोप करूं नयेत. आम्ही स्वधर्माच्या व स्वराष्ट्राच्या बचावाकरितां झगडत आहों. मुसलमानांशीं देखील आमचा दावा नाहीं. मात्र बादशहा आमच्या धर्माचा उच्छेद करितात, त्याचा

प्रतिकार आम्ही निकरानें करूं. मुसलमानही आमचे बंधुच आहेत. त्यांनीं आपला धर्म पाळावा, आम्हीं आपला पाळावा, त्या कामीं कोणीं कोणास हरकत करूं नये. आमच्या मुलखाचे आम्ही स्खामी आहो. आमच्या या उद्योगास सर्वांनीं यथाशक्ति हातभार लावावा.’ उत्तरोत्तर शिवाजीचे हें उच्च ध्येय लोकांस जाहीर होऊन त्याजबद्दल सर्वत्र आदर उत्पन्न झाला. सुरतेस देखील जर त्याच्या खुनाचा प्रयत्न सुभेदारानें केला नसता, तर तेथें जे जाळपोळीचे कित्येक अऱ्याचार घडले तेही न घडतां, शिवाजी अल्प संतोषानें परत गेला असता. मात्र सुरतेच्या पैशानें रायगडची राजधानी शिवाजीने अल्पावकाशांत सजवून आपल्या राज्याचा पाया भक्तम् केला, यांत संशय नाही. §

शिवाजीमहाराजांनीं एका मागून एक अशीं अनेक अद्भुत कृत्ये केल्यामुळे लोकांस वाढूं लागले कीं यांस ईश्वर साह्य आहे. कोणी म्हणत तो सैतान आहे. कोणास वाटे त्यांस पंख आहेत म्हणून पाहिजे तेव्हां पाहिजे त्या ठिकाणीं त्यांस जातां येते. कित्येक तर असेही म्हणत कीं देवीनें त्यांस अदृश्यतेचा वर दिल्यामुळे ते कोणास दिसत नाहीत, उलट त्यांस मात्र सर्व दिसते. पण विचारी माणसास हे तर्क पटणार नाहीत. शिवाजीमहाराज तुम्हांआम्हांसारखे मनुष्यच होते. त्यांची सर्व कृत्ये मानवी कोटीचीं होतीं. साहस व पराक्रम या गुणांच्या जोरावर मनुष्य या भूतलावर अनेक अद्भुत कृत्ये करीत आला आहे, आणि पुढेही करील. ज्या माणसाला किंवा राष्ट्राला पराक्रम नाहीं त्याला या जगांत जिवंत राहण्याचा हक्कच नाहीं, असे एक सुज्ञ ग्रंथकार सांगतो ते सर्वथा खरें आहे.

§ कवि भूषण म्हणतो, “ सुरत जाळून शिवाजीने बादशाहाच्या छातीवर असा अभि पेट्डून दिला कीं त्याच्या धुरानें सांग्या पातशाहीला काळे कुट्ट काजळ फासले गेले.”

नाम—माहात्म्य



“Shivaji has died so often that some begin to think him immortal.” The Surat Factors.

शिवाजी मरण पावल्याची बातमी इतक्या वेळां आली आहे कीं पुष्कळांना तो अमर आहे असेच वाटते.” सुरतेच्या इंग्रजांचे लेख.

शिवाजीमहाराजांचे अवतारकार्य एवढे व्यापक होते की त्याचे योग्य आकलन अद्यापि बिनचूक होऊ शकत नाही. त्यांनी स्वराज्य स्थापिलें, हिंदू धर्माचे संरक्षण केलें, अत्यंत बिकट सकटांतून स्वातंत्र्याचा मार्ग कसा काढावा याची शिकवण आपल्या राष्ट्रास दिली, इत्यादि प्रकार सर्वत्र महशूर आहेत आणि ते सिद्ध करणारे त्यांच्या चरित्रांतले नानाविध अद्भुत प्रसंग आपण मोठ्या आवडीने वर्णितो. शिवाजीसारखी थोर विभूति कवित काळी हजार पांचशे वर्षांत निर्माण होते, त्यामुळे त्यांच्या संबंधाने शत्रुमित्रांच्या ठिकाणीं भिन्न प्रकारच्या भावना उत्पन्न होत असतात. शिवाजीमहाराजांना अत्यंत प्रेमादाराने पूज्य मानणारे जसे असंख्य लोक आहेत, तसेच त्यांचा उत्कट द्वेष करणारेही लोक कांहीं थोडे नाहींत. अशा प्रकारच्या विरोध कां उद्भवतो हें कल्प्यासाठीं त्यांच्या कृतींतील कांहीं गमतीच्या गोष्टी पुढे सांगतों.

शिवाजीच्या वेळीं स्वधर्माची आस्था आपल्या समाजांत तीव्रपणे बावरत होती. धर्मासाठीं प्राण देण्यासही लोक सहज तयार होत. औरंगजेब बादशाहाच्या अमदानीत हिंदू लोकांस स्वधर्माचरणाचे बाबतींत

दुःसह जाच होऊं लागला, म्हणूनच महाराजांना त्याचा प्रतिकार करण्याचे अवसान आले. लोकांच्या या मनःस्थितीचा उपयोग शिवाजीने आपल्या कार्याकडे चतुराईने करून घेतला. मुसलमान धर्माशीं शिवाजीचा बिलकूल द्वेष नव्हता. त्याच्या सेवेत हिंदू व मुसलमान दोनही समाज सारख्याच भावनेने वागत होते. शिवाजीने मुसलमानांना कधीं त्रास दिला नाही. परधर्मांतील लोकांस आपल्यांत आणण्याची इच्छा हिंदूना कधीं नव्हती. प्रत्येकाला आपापल्या मर्जीप्रमाणे धर्माचरण करण्याची पूर्ण स्वतंत्रता असावी एवढेचे शिवाजीचे म्हणणे होते. शिवाजीने औरंगजेबाच्या जुलमाचा निषेध केला, तितकाच गोवे येथील पोर्टुगीझांनी कोंकणपट्टींतील हिंदूवर केलेल्या अनन्वित छळाचाही प्रतिकार त्यांने केला. गोव्यापासून चौल, वरसई, दमणपर्यंतच्या किनाऱ्यावर आज देखील जी पुष्कळशी लोकसंख्या एतदेशीय क्रिस्त्यांची आढळते ती पोर्टुगीझांनीं वाटविलेल्या हिंदूंची बनलेली आहे. या किनाऱ्यावर क्रिस्ती मंदिरे व त्या धर्माचे अवशेष विपुल दिसून येतात. गोवे येथे पोर्टुगीझांनीं ‘इन्किजिशन’ म्हणून जी धर्मसभा स्थापन केली, तिचा मुख्य व्याप परधर्मी लोकांस वाटवून किवा त्यांचा भरपूर छळ करून आपल्या क्रिस्ती धर्माचे महत्त्व देशांत वाढवावें हाच होता. या बाबतीत शिवाजीने या गोवेकरांस सडकून नरम आणिले, त्याची वर्णने तत्कालीन पाश्चात्य लेखकांनीं केलेली भरपूर उपलब्ध आहेत. मुसलमानी कट्रांचा शिवाजीने उच्छ्रेद केला तितकाच कर्मठ क्रिस्ती पाद्यांचाही केला.

शिवाजीच्या नुसत्या नावावर आपदग्रस्त लोकांची सुटका करी होई त्याची एक मजेदार गोष्ट उपलब्ध आहे. एक इंग्रज गृहस्थ गोव्यास गेला असतां सहजगत्या आपल्या प्रॉटेस्टंट पंथाची महती सांगून त्याने कॅथोलिक पंथाची निदा केली. त्यावरून तेथील धर्मधिकाऱ्यांनी त्यास पकडून तीन वर्षे कैदेत डांबून ठेविले आणि ‘बोललेले

शब्द परत घेऊन क्षमा माग म्हणजे तुला सोडूँ' असा तगादा लाविला. परंतु त्या गृहस्थानें ती गोष्ट साफ नाकारली म्हणून त्याचे त्या पाद्यांनी नानाप्रकारे हाल केले. शेवटी त्यांनी त्याला असा धाक घातला की 'अमुक दिवशीं आमचा मोठा समारंभ आहे, त्यापूर्वी तुम्ही क्षमेची याचना करून आपले शब्द परत घेतन्याचे लिहून घा; नाही तर त्या दिवशीं शहरांतील भव्य मंदिरासमोर अग्निकुंड पेटवून त्यांत तुम्हांस जिवंत जाळू.' परंतु तो इंग्रज तसा लेख लिहून देर्इना, उलट त्याने मरणाची तयारी केली. मंदिराजवळ अग्निकुंड पेटले. लोकाचे थवे हा अपूर्व समारंभ पाहण्यास जमले.

दरम्यान त्या गृहस्थांच्या कित्येक मित्रांनी त्याची सुटका करण्याचे प्रयत्न चालविले होते. इंग्रज ईस्ट इंडिया कंपनीचे व्यापारी सुरत मुंबई वैरे ठिकाणी होते त्यांस ल्याने आपली करून कहाणी लिहून कळविली. तेव्हां कंपनीचे एक जहाज कांही थोडे नाविक बरोबर घेऊन गोव्यास आले. पण पोर्टुगीजांच्या लष्करी बंदोबस्तांतून व हजारो लोकांच्या घोळक्यांतून त्या इंग्रज कैद्यास सोडविणे हें काम सोपें नव्हते. जहाजावर फक्त दहा पांच नाविक होते आणि ल्यांजपाशी चार दोन बंदुका व तलवारी यांपलीकडे दुसरी हत्यारे नव्हतीं. अशा अडचणींत शिवाजीच्या केवळ नांवाचा उपयोग करून त्यांनी त्या आपल्या संकट-ग्रस्त दोस्ताची सुटका कशी केली पहा.

दहापांच मंडळी जहाजावरून खाली उतरली आणि गांवांतले कांही दहावीस रिकामटेकडे माणूस बरोबर घेऊन शिवाजीच्या नांवाच्या आरोळ्या ठोकीत ते आवेशाने मंदिराकडे धावत चालले. "शिवाजी फौज घेऊन आला, पळा पळा, आपले जीव वांचवा," असें मोळ्यानें ओरडत हा दहावीस माणसांचा तांडा रस्त्यानें धूम ठोकीत चाललेला पाहून गोव्यांतील लोकांची भयंकर त्रेधा उडून गेली. जो तो सैरावैरा

पक्कु लागला. हां हां म्हणतां ही वार्ता पाढी धर्माध्यक्ष वैगेरे जे दाढीवाले निःशक्त धर्मगुरु मंदिरापुढे जमले होते, त्या असंख्य लोकांचे कानावर येऊन आदळ्यावरोवर त्यांची जी गाळण उडाली, तिचे वर्णन करणे अशक्य आहे. ‘शिवाजी आला’ या दोन शब्दांनीच सर्व काम भागलें. अग्रिकुंड जागच्या जागी राहिले. उपाध्ये व भिक्षु आपापला जीव बचावण्याकरितां धूम ठोकून पक्कून घरांत जाऊन लपले. इंग्रज खलाशांनी धावत येऊन त्या कैद्याचे हातपाय बांधले होते ते सोडून त्यास घेऊन परत लगोलग जहाज गांठले. एकदां जहाजावर आल्यावर ते नाबडतोब जहाज चालू करून सहज सुरक्षितपणे आपल्या बंदरांत परत आले. केवळ शिवाजीच्या नांवाचा दरारा त्या वेळी केवढा बसला होता, याची यावरून कल्पना होते. ‘स्वधर्मसंरक्षक’ या नांवाची सार्थकता लोकांस शिवाजीने किती पटविली होती हें यावरून स्पष्ट होते.

दुसरी एक गोष्ट शिवाजीने एका इंग्रजाला प्राणांतिक संकटातून करै सोडविलें त्याची अशीच नमुनेदार आहे. इंग्रज, डच, फ्रेंच इत्यादि हिंदुस्थानांत वावरणाऱ्या अनेक पाश्चात्य लोकांशीं शिवाजीने ओळखीचे, मित्रवाचे व देवघेवीचे नाते जोडले होते. हातीं घेतलेल्या उद्योगांत केव्हां काय प्रसंग येतो याचा अंदाज नसल्यामुळे, त्यास अशा परस्थांशीं मुद्दाम संधान ठेवून ठिकठिकाणची शात्रुमित्रांच्या हालचालींची बातमी चहूंकडून कसोशीने आणावी लागे. त्यासाठीं त्याचे वार्ताहर देशभर फिरत असत. आगऱ्यांतून सुटून गेल्यापासून औरंगजेबाची तर शिवाजीवर अत्यंत करडी नजर होती. मात्र खतः बादशाहाला शिवाजीवर चालून जाण्याची छाती झाली नाही. बाकीचे सर्व उपाय त्यानें शिवाजीस पकडण्याचे केले. पुढे शिवाजीने उघडपणे राज्याभिषेक समारंभ करून खतंत्र सिहासन स्थापिले, तेणेकरून बादशाहाचा कोध कसा अनावर झाला त्याचे वर्णन एक तत्कालीन कवि येणेप्रमाणे कारितो—

सरित्पतीचें जल मोजवेना ।
 माध्यान्हिंचा भास्कर पाहवेना ।
 मुष्टीत वैश्वानर बांधवेना ।
 तैसा शिवाजी मज जिंकवेना ।

सुरतकर इंग्रजांनी आपले कांही वकील नजराणे देऊन आग्रा येथे बादशाहाच्या भेटीस पाठविले. आगज्यास मुक्काम असतां त्यांतल्या एका इंग्रजाचे घड्याळ विघडले तें दुरुस्त करणारा तेथें कोणी आहे काय याचा तपास करितां, तेथे राहत असलेल्या एका फेच गृहस्थानें त्याचें तें घड्याळ दुरुस्त करून दिलें, त्यावरून त्यांची ओळख झाली. हा फेच घड्याळजी आग्रा येथें बादशाहाच्या नजरकैदेंत होता. त्यानें आपली करूण कहाणी सहज बोलतांना या इंग्रज गृहस्थास कळविली ती अशी- ‘मी आज दहा वर्षे येथे बादशाहाच्या कैदेंत आहें. पूर्वी मी पांडिचरी येथें फेच वसाहतीत असतां व्यापाराच्या कामासाठी रायगडावर शिवाजीचे भेटीस गेलो, तेहांपासून महाराजांची माझी जानपछान सुरु झाली. पुढे स. १६६६ साली शिवाजीमहाराज आगज्यास बादशाहाचे भेटीस गेले असतां मीही तेथें असून केव्हां केव्हां त्यांचे भेटीस जात असें. आग्रा येथें बादशाहानें शिवाजीस अटक केली, तीतून ते कसे निसदून गेले हें तुम्हांस ठाऊकच आहे. पुढे बादशाहानें लगेच चौकशी करून पुष्कळांना संशयावरून पकडून कैदेंत घातलें. त्या धामधुमीत बादशहाला माझाही संशय येऊन मला पकडून त्यानें नाना प्रकारे छळ चालविला. त्याला वाटले कीं मीच शिवाजीला पकून जाण्याला मदत केली. अशीं दहा वर्षे गेलीं. अद्यापि बादशाहानें मला आगज्यांतून बाहेर जाण्यास मोकळीक दिलेली नाहीं. नुकती कोठे शहरांत फिरण्याची परवानगी मिळाली आहे; तथापि दररोज मला कोतवालाकडे जाऊन हजिरी द्यावी लागते. यांतून परमेश्वर कधी माझी सुटका करील ती खरी.’

त्या फेंच गृहस्थाचै तें भाषण ऐकून या इंग्रजाला त्याची अत्यंत कींव उत्पन्न झाली; आणि कसेही करून त्याची येथून सुटका करण्याचा विचार त्यांने चालविला. इंग्रज वकिलांचे जे काम बादशहाकडे चालू होतें, त्यांत किंत्येक मार्गील कागद त्यांने पाहण्यास मागितले. ते कागद सुरतेस होते, ते कोणी तरी स्वतः जाऊन आणण्याची आवश्यकता उत्पन्न झाली. त्यासाठी त्या इंग्रजाने सुरतेस जाण्याची परवानगी मिळविली आणि सर्व सिद्धता झाल्यावर एके दिवशीं सायंकाळचे सुमारास तो इंग्रज व तो फेंच गृहस्थ आगच्यांतून बाहेर पडले. फेंच गृहस्थानें आपला वेष पालटला; आणि घोड्यांवर बसून घ्वालेर, झांशी, उज्जन या मार्गानें ते प्रवास करीत सुरतेकडे चालले. त्या दिवशी हा फेंच गृहस्थ हजिरीस आला नाहीं, त्याबोरोबर तो पळून गेला ही बातमी दुसरेच दिवशीं बादशहास समजली. लगोलग त्याने सुरतच्या मार्गावरील अंमलदारास छुकूम सोडले की एक फेंच व एक इंग्रज असे दोन गृहस्थ पळून जात आहेत, त्यांस असतील तेथें पकडून परत पाठवावे. त्या दोघांनाही वाटेत हा छुकूम कळला, तेव्हां त्यांची पांचावर धारण बसली आणि पुढे दिवसा प्रवास न करीतां ते रात्रीचेच केव्हां घोड्यावर तर केव्हां पालखीत बसून लपत छपत व बादशहाचे अंमलदारांस चुकवीत अत्यंत विवंचनेत मार्ग कंठू लागले. अशा प्रकारे ते एके दिवशी उज्जनच्या मुक्कामास येण्यापूर्वी ताजपुरच्या गढीजवळ त्यांस ब्रिकट प्रसंग प्राप्त झाला तो प्रकार असा—

उज्जन—भोपाल रेल्वेवर हळी ताजपुर नांवाचे स्टेशन लागते, तो प्रदेश अत्यंत डोंगराळ असून वाटा अगदीं निरुंद व अवघड आहेत. ताजपुरच्या गढीवर खोजाबक्ष नांवाचा बादशहाचा अंमलदार या दोघां युरोपियन प्रवाशांस पकडण्यासाठी अगदीं टपून बसला होता. गढीच्या खडकाखालूनच मुख्य वाट असून ती सहज वरील तोफांच्या व बंदुकांच्या माऱ्यांत होती आणि तिजवर खोजाबक्षानें अहोरात्र टेहळणी

ठेवली होती. ताजपुरच्या नाक्यावर आपणास पँकडणार अशी बातमा आगाऊन्च या दोघांस लागल्यामुळे ते अयंत भयभीत होत्साते विवंचनेत पडले होते. खोजावक्ष हा पूर्वी बादशाहाचे नोकरीत कल्याणचे बाजूस कैक वर्षे वागलेला असून, शिवाजीच्या व त्याच्या किंत्येक चकमका झडलेल्या असल्यामुळे ते एकमेकांचे पक्के दुष्मन बनले होते. दक्षिणेत असतां खोजावक्षास पकडण्याचे प्रयत्न शिवाजीने अनेकवार केले, पण ते साधले नाहीत.

ताजपुरच्या आसमंतात ते प्रवासी येतात तोच त्यांस एक वृद्ध ब्राह्मण भिक्षेकरी भेटला आणि त्यांजपुढे हात पसरून 'मी ब्राह्मण तीन दिवसांचा उपाशी आहें, कांहीं तरी भिक्षा घालून मला अन्न द्या' असे विनवू लागला. फेच गृहस्थाला वाटले हा भिक्षेकरी इकडील प्रदेशाचा माहीतगार असावा आणि ब्राह्मण असल्यामुळे बादशाहाचा मिधा नसून कदाचित् हा आपणास एखादी गुस वाट दाखवू शकेल, सब्र त्यास वश करण्याच्या हेतूने त्याने त्या ब्राह्मणाच्या हातावर दोन मोहरा ठेविल्या. त्याब्रोवर त्या ब्राह्मणानें ल्या गृहस्थाच्या तोंडाकडे बारिक नजर टाकून म्हटले,—

ब्रा०—कां राव, इकडे कोणीकडे ?

हे शब्द ऐकतांच तो फ्रेंच गृहस्थ चपापल्यासारखा झाला. पण तसे बाहेर न दाखवितां बोलला, "छे बुवा, मी नाहीं तुम्हांस ओळखीत. कोठची वरें तुमची माझी ओळख ! "

ब्रा०—अहो असे काय म्हणतां ! तुम्ही रायगडावर शिवाजीच्या भेटीस नव्हतां का आलां ! तिथे मीच तुमच्या बरोबर होतों.

फ्र०—हां आतां ओळखले. तुम्ही शिवाजीचे हेर. तुमचे नांव वंकटिराव खरें ना !

ब्रा०—बरोबर, मीच तो शिवाजीचा हेर वेकटिराव.

फ्र०—बरें झालें, तुमची आज येथे अचानक गांठ पडली. पण कां हो, तुम्ही शिवाजीस सोडून कधीं जात नाहीं. जियें तुम्ही तियें शिवाजी, असें असतां तुम्ही इकडे या ताजपुरच्या बाजूस कोणीकडे आलां? खुद शिवाजीच इकडे आला आहे कीं काय!

ब्रा०—अलबत, हें काय विचारतां! महाराजांची स्वारी येथे नजीकच तीन चार मजलांवर आहे.

फ्र०—कां वरें, महाराज या बाजूस कसे! पुनः बादशाहाचे भेटीस आगच्यास जातात कीं काय?

ब्रा०—नाहीं. पुनः भेट कशास हवी, एकदां झाली तेवढी पुरे. हल्ळीं त्यांना इकडे येण्याचे प्रयोजन निराळेंच आहे. वास्तविक ते आतां इकडे यायचे नव्हते. गोवळकोऱ्याचे स्वारीस ते निघाले असून लवाजमा सर्व तिकडे चालू झाला आहे. इतक्यांत एक निकडीचे प्रकरण उद्भवले. महाराजांचा एक विश्वासू नोकर जवळचा आस होता, त्यास खोजावक्षानें ठार मारिले, तेहां त्याची आई रडत महाराजांकडे येऊन म्हणाली, या उन्मत्त खोजावक्षाचा प्रथम चांगला समाचार या आणि मग दुसरीकडे कोठे जाणे तिकडे जा, तरच तुमची ती स्वारी फसे होईल. नाहीं तर मी तुम्हांस पुढे पाऊल टाकूं देणार नाहीं. वाई निकरावर आली. पुत्रवत्सल मातेचा शब्द त्यांच्यानें मोडवेना. त्यांनी लगेच आपल्या कामगारांस फर्माविले, ‘मी असाच ताजपुरावर जाऊन लगोलग परत येतों, तुम्ही पुढे गोवळकोऱ्याची वाट चालू लागा.’ असें म्हणून तल्काळ महाराज ताजपुरावर निघाले. मी खोजावक्षाचा माग काढीत हेराचे कामासाठीं या जंगलांत हिंडत आहें. या गढीवर खोजावक्ष निर्धास्त आहे. आतां जाऊन महाराजांस भेटून पुढील वेत ठरविणार.

फ्रें०—वेंकटिराव, तुम्ही आज आम्हांला देवच भेटलांत हो. काय सांगूं तुम्हाला. आम्ही या क्षणीं त्या दुष्टाचे तावडींतून कसे निभावतों या पंचायतींत आहों. तर महाराज आमचा बचाव करतील अशी कांही युक्ति सांगा. त्यांची आमची गांठ पडूं शकेल काय ?

ब्रा०—अलबत, कां नाही पडणार ! पण ताजपुरास पौचण्यापूर्वीच तुम्ही त्यांस गांठले पाहिजे.

फ्रें०—पण आम्ही कोठे कसे त्यांस भेटावे हे सांगाल की नाही ?

ब्रा०—असे करा. तुमच्यावरोवर ही बरीच मंडळी आहेत त्यांना या मोठ्या हमरस्याने जाऊं घा. तुम्ही दोघे मात्र ही अशी एक समोर बिकट आडवाट जंगलांतून आहे, तिनें सहज जाऊं शकाल. तिकडेच तुम्हांस महाराज भेटतील. मी ही आतां त्यांचेकडेच चाललो. उद्यां बहुधा महाराज या खोजाचें कंदन करतील. वरे येतों, रामराम.

ब्राह्मणानें दाखविलेली ती वाट जरी अडचणीची होती तरी तिजवरच खोजावक्षाचा पहारा अगदी कडक होता. अवार पडण्याच्या सुमारास हे दोघे घोड्यावरून चाललेले स्वार पाहतांच त्यांजवर गढीतून बंदुकाचा मारा झाला. खुद त्यांस गोळ्या लागल्या नाहीत, पण ल्या फ्रेंच गृहस्थाचा घोडा धायाळ होऊन पडला. त्यावरोवर त्या इंग्रज व्यापाऱ्यानें आपला घोडा त्यास देऊन सांगितले, “ तुम्ही आतां एकदम निस्टून शिवाजीकडे जा, मी असाच हलके हलके पायी येतों.”

याप्रमाणे तो फ्रेंच गृहस्थ सुटून गेला, पण त्या इंग्रजाला मात्र गढींतील लोकांनी धावून येऊन पकडले आणि खोजावक्षासमोर आणिले. खोजानें त्याला मारहाण करून त्याची हकीकित विचारली, पण तो कांहींच सांगेना, तेव्हां तसाच त्यास उपाशीं एका भुयारांत त्यानें कोऱ्हून ठेविले आणि धाक घातला, कीं उद्यांपर्यंत सर्व हकीकित न

सांगितत्यास तुमचा कडेलोट करू. अशा विवंचनेत त्या इंग्रजानें ती रात्र अत्यंत कष्टांत काढली.

इकडे तो फेंच गृहस्थ थोड्यावर बसून निघून गेला, तो तसाच जाऊन महाराजांस भेटला. पहांटेच्या अंधारांत महाराज बरोबरचे दोनतीनशें निवडक स्वार घेऊन गढीवर चालून आले. तेथील बंदोबस्त यथातथाच असून शिवाजी इकडे येईल अशी कल्पनाही नसल्यामुळे ते अगदी बेसावध होते. अकस्मात् खोजावक्षावर झडप घालून त्यास मराठ्यांनी ठार मारिले. तो फेंच गृहस्थ बरोबर होताच. त्यानें तपास काढून आपल्या इंग्रज सोबत्याला भुयारांतून बाहेर आणिले. महाराजांनी तें खोजावक्षाचें शीर बादशाहाकडे नजर पाठविले आणि स्वतःचे स्वार बंदोबस्तास देऊन त्या दोघां युरोपियनांची खानगी सुरतेस केली. थोड्याच अवकाशांत ते सुरतेस पोंचून तेथून पुढे कांहीं कालानें ते स्वदेशीं युरोपास गेले आणि मग त्यांना आपल्या हकीकती लिहून जगजाहीर केल्या.

या हकीकती नवीन आहेत, त्यांस मराठी कागदपत्रांचा आधार नाहीं. तथापि संकलित अर्थांने त्या प्रमाण मानण्यास प्रत्यवाय नाहीं. शिवाजीमहाराजांचा सर्वच जीवनक्रम इतका चमत्कृतिपूर्ण आहे, कीं कांहीं थोड्या ठोकळ प्रकरणांपलीकडे त्यांच्या नानाविध हालचाली आपणास बहुधा अज्ञात आहेत. ताजपुर नर्मदेच्या उत्तरेस आहे. इतक्या लांबीवर शिवाजी त्या धांदलींत आला असेल कीं नाहीं अशी शंका येणे साहजिक आहे. कदाचित् महाराज प्रत्यक्ष नसले आले, तरी त्यांचा एखादा सरदार त्या कामगिरीवर आला असेल. महाराजांचे नांव धारण करून त्यांचे अनेक सार्थीदार देशभर संचार करून अनेक पराक्रम करीत हें सुप्रसिद्ध आहे. तेव्हां ताजपुरच्या या प्रसंगांत अशक्य असें कांहीं नाहीं. इतकेंच नव्हे, तर अशा बाब्य हकीकतींवरून महाराजांच्या एकंदर उद्घोगाची आज आपणांस कल्पना करितां येते.

शिवाजीमहाराज अल्यंत दक्ष होते, त्यांची दृष्टि सर्व बाजूंस फिरत होती, त्यांच्या विश्वासू हेरांचा संचार सदैव चहूंकडे चालू असे. आगाऊ संपूर्ण माहिती मिळवून अकस्मात् शत्रूवर घाला घालण्यांत महाराजांचें नैपुण्य अनुपम होतें. महाराज गरीबांचे कनवाळू आणि बायाबापऱ्यांचें भलें करण्यासाठीं स्वतः संकटांत उडी घेण्यास सदैव उत्सुक असत. हे प्रकार आपणास या वरील गोष्टींत कळून येतात. त्यांच्या पराक्रमाची वार्ता देशभर कशी पसरली होती हेंही यांत दिसून येतें. महाराजांचें एकंदर जीवन किती लोकोत्तर होतें याची खात्री झाल्यामुळे आपला त्यांजबद्दलचा आदर द्विगुणित होतो.

प्रायश्चित्तानें नवा जन्म



स एव शिवसेनानीर्नेता नाम प्रतापवान्
योत्स्यते भृशमस्माभिरभिमानभृतां वरः ॥

श. भा. २४-३२

नेताजी पालकराचें नांव शिवाजीमहाराजांचा एकनिष्ठ सेवक म्हणून मराठी इतिहासांत प्रसिद्ध आहे. महाराजांनी बालमित्र जमवून स्वराज्याचा उद्योग चाळू केला, त्या वेळेपासून नेताजी त्यांजबरोबर होता. धाडस, कल्पना, हूल दाखवून शत्रूस गोत्यांत आणण्याची कला हे त्याचे गुण राष्ट्रसंवर्धनाचे कार्यांत विशेष उपयोगास आले. महाराजांच्या आरंभाच्या हालचालींत तो केवळ त्यांचा उजवा हात बनला होता. अष्ट प्रधानांच्या नेमणुका एकेक होऊं लागल्या, त्यांत महाराजांनी नेताजीस पहिला सरनोबत नेमिले. अफझलखान प्रकरण, शायिस्ताखानावरील छापा, पुरंदरचें युद्ध इत्यादि प्रकरणांत नेताजी महाराजांबरोबर होता. पण एकदां दोघांचा बेबनाव होऊन तो महाराजांची नोकरी सोडून गेला तो प्रकार असा—

पन्हाळ्यावर युद्ध चाललें असतां एके दिवशीं रात्रीं महाराज गडावरचे पहारे बरोबर जागून कामे करताहेत कीं नाहीं हें. पाहण्यास गेले. एक असामी त्यांस गैरहजर दिसला. दुसऱ्या दिवशीं महाराजांनी ल्याची एक महिन्याची गैरहजिरी मांडावी असा ढुकूम केला. हा इसम नेताजीचा मेहुणा होता. नेताजीला कवतांच त्याने महाराजांस

मेटून विनंती केली, आमचे मेहुण्याचा एवढा गुन्हा माफ करावा. महाराज म्हणाले, 'नेताजी, आमचा हुकूम फिरणार नाहीं. वास्तविक अशा गुन्ह्यास याहून जास्तच कडक शिक्षा देणे योग्य झाले असते.' नेताजीने पुष्कळ रदबदली केली, पण ती महाराजांनी मानली नाही. तेव्हां नेताजी म्हणाला, 'जिथे आमच्या शब्दास एवढाही मान नाही, त्या धन्याची नोकरी आहीं काय म्हणून करावी ! हाच आमचा रामराम.' असे म्हणून नेताजी चालता झाला. महाराजांनीही त्याची परवा ठेविली नाही. 'अभिमानभृतां वरः' म्हणजे नेताजी मोठा मानी होता असे परमानंद सांगतो.

महाराजांवर ह्या वेळीं मोठा कठिण प्रसंग आला होता. मीझी राजा जयसिंग व दिल्लेरखान चालून आले. त्यांनी महाराजांचा प्रदेश व किल्ले काबीज केले. महाराज त्यांस शरण गेले आणि बादशाहाचे भेटीस आगच्यास जाण्यास सिद्ध झाले. लगेच जयसिंगाने विजापुरावर मोर्चा वळविला. उघड युद्ध सुरु होऊन विजापुरच्या सुलतानाची तारांबळ उडाली. इतक्यांत त्याला कळले कीं नेताजी शिवाजीवर रुष्ट होऊन दुसरा धनी पाहत आहे. विजापुरकरांनी लगेच त्यास भले मोठे बक्षीस देऊन आपल्या पदरीं घेतले. नेताजीने विजापुरचा बचाव अशा चारुर्याने केला, कीं नेताजी म्हणजे प्रतिशिवाजी, तो ज्या पक्षांत आहे त्याजवर युद्ध करून आपला निभाव लागणार नाहीं अशी जयसिंगाची खात्री झाली.

अशा स्थिरींत जयसिंगाने आपले दूत नेताजीकडे पाठवून त्यास कळविले, तुम्ही मोगलांचे नोकरींत या, म्हणजे आमच्यासारखीच तुमची बडेजाव बादशाहा करतील. ती विनंती मान्य करून नेताजी जयसिंगास भेटला. बादशाहाने त्यास मोठें बक्षीस व पंच हजारी मनसब करून जयसिंगाचे हाताखाली नेमिले. दक्षिणदेश जिंकायचा तर शिवाजीच्याच तोडीचा गनिमी कावा खेळणारा सेनानी जवळ असल्याशिवाय आपला

उद्घोग सिद्धीस जाणार नाही असा विचार करूनच बादशाहा व जयसिंग यांनी मुद्दाम नेताजीस जवळ आणिले. उभयतांस मोठा आनंद झाला.

इकडे शिवाजीमहाराज बादशाहाचे भेटीस गेले, तेव्हां उभयतांचा बेवनाव होऊन अटकेत पडल्यावर मोळ्या शितार्फीने महाराज जेव्हां कैदेतून निसदून गेले, तेव्हां बादशाहाचे डोक्यांत नवीनच कल्पना आली, कीं शिवाजी काय किंवा नेताजी काय, या गुलामांनी हा कपटनाटकाचा प्रयोग मुद्दाम आम्हांस गोत्यांत आणण्यासाठी चालविला आहे. यांजवर क्षणभर सुद्धां विश्वास ठेवणे घातक होय. असे मनांत येऊन बादशाहाने जयसिंगास निकडीचा हुक्म पाठविला कीं तुमचे जवळ नेताजी पालकर आहे त्यास ताबडतोब आमचेकडे पाठवा; आम्हांस त्याची अत्यंत जरूर आहे. त्यास चांगली लालूच दाखवून रवाना करा, बिथरूं देऊं नका. हुक्माप्रमाणे जयसिंगाने नेताजीस बादशाहाकडे रवाना केले. दिल्लीस दाखल होतांच बादशाहाने त्यास सक्त कैद दाखवून शिवाजीचा पत्ता लावून दे अशी निकड चालविली. बादशाहाला जयसिंगाचाही वहीम आला. जयसिंग, त्याचा पुत्र रामसिंग, कर्वांनंद परमानंद हे सर्व अंतस्थपणे शिवाजीचे साथीदार आहेत असे त्याच्या मनाने घेतले. जयसिंगास तर त्याने नोकरींतून दूर केले. लवकरच तो मरण पावला आणि यातनांतून सुटला.

नेताजी दिल्लीस पोंचतो तों अफगाणिस्तानांत बंडावा माजला तो मोडण्यासाठी बादशाहाने महाबतखानास रवाना केले. पहाडी युद्धांत निष्णात असा कोणी कल्पक इसम महाबतखानास पाहिजे होता. म्हणून बादशाहाने नेताजीस विचारले, “तुम्ही मुसलमानी धर्म स्वीकारा, म्हणजे तुम्हांस मोठी मनसब देऊन अफगाणिस्तानांत पाठवूं, नाही तर आजच येथे कडक शासन करूं.” काय करतो बिचारा नेताजी! जीव सर्वांसच प्यारा आहे. त्याने बादशाहाची सूचना मान्य केली आणि मुसलमानी दीक्षा घेतली. बादशाहाने त्याचें नांव महंमद कुलीखान असे

ठेविले. एका मुसलमान स्त्रीर्णी त्याचा विवाह केला आणि मोठ्या सन्मानानें अफगाण युद्धावर रवाना केले. §

आठ वर्षे अफगाणिस्तानांत खपून नेताजीने मोठा लौकिक मिळविला. त्यामुळे बादशहाची त्याजवर बहाल मर्जी झाली. दरम्यान दक्षिणेत शिवाजीमहाराजांनी मोगलांशी प्रचंड युद्धे खेळून आपले राज्य स्वतंत्र बनविले आणि यथाविधि राज्याभिषेक करवून 'गोब्राहण प्रतिपालक सिहासनाधीश्वर महाराज छत्रपति' असा आपल्या नांवाचा जाहीर पुरस्कार केला. हें वर्तमान जेव्हां बादशहास कळले तेव्हां त्याच्या मनाचा संताप केवढा झाला असेल याची कल्पनाच केली पाहिजे.

नंतर सुमारे दोन वर्षे गेलीं. महाराज दक्षिण दिग्विजयाची तयारी करीत असून त्यासाठीं विजापुरावर शह वसवीत होते. इकडे बादशहानेनेही आपला सेनापति बहादूरखान यास विजापुरचे राज्य जिकण्यास रवाना केले, तेव्हां विजापुरकरांची तारांबळ उडून कठिण प्रसंग जाणून त्यांनी शिवाजीचे साह्य मागितले. शिवाजी त्या वेळीं पन्हाळ्याचे बाजूस होता. एके दिवशीं सकाळी त्याचे भेटीस एकदम एक अपरिचित मुसलमान गृहस्थ आला, त्याचे व महाराजांचे खालीलप्रमाणे संभाषण झाले—

शि०—कोण तुम्ही? तुमचे नांव काय? कां आलां आहांत?

म०—मी एक औरंगजेब बादशहाचा दूत आहें. माझे नांव महंमद कुलीखान. आपले नांव ऐकून पदरी नोकरी मागण्यास आलों आहें.

शि०—तुमचा आवाज ओळखीचा दिसतो. पूर्वी आपण कधीं भेटलो होतों काय?

म०—आहे थोडीशी पूर्वीची ओळख. अपराध माफ होईल तर सांगतो.

§ एल्यट व डासन याचे ग्रंथात हा प्रकार वर्णिला असून तो स. १६६७ च्या फेब्रुवारीतला आहे.

शि०—नेताजी पालकरासारखे तुम्ही दिसतां, पण हें मुसलमानी नांव व वेष, ही लांब दाढी, हें काय गूढ ?

म०—(गहिवराने महाराजांचे पाय धरून) तोच मी महाराज आपला नेताजी. मूर्खपणा करून या पायांस अंतरलों, त्यामुळे फार कष भोगले, अत्यंत पश्चात्ताप झाला, अशा स्थिरीत तारतील तर हेच पाय तारतील असा निश्चय करून दर्शनास आलों. दर्शन झाल्याने आतां केवळे समाधान वाटते म्हणून सांगू-

शि०—थोडी बहुत वेडीवाकडी बातमी तुमच्या संबंधाने आमच्या कानांवर आली होती, पण खरा प्रकार कसा समजणार ! अफगाणिस्तानांत होतां ना तुम्ही ?

येथे नेताजीने महाराजांवर रुसवा करून गेल्यानंतरची आपली कहाणी सांगितली, तेव्हां त्यांनी विचारले, ‘मग तुम्ही असे एकटेच इकडे कसे येऊ शकलां ?’

ने०—आपण राज्याभिषेक केल्याचे ऐकून बादशहाचे मन अत्यंत अस्वस्थ झाले. त्यांनी दिलीरखानास जवळ बोलावून पुष्कळ विचार केला. खानाने त्यांस कळविले, शिवाजीसारखाच दक्षिण प्रदेशाची भरपूर माहिती असलेला कोणी तरी विश्वासु सेनानी हाताशी असेल तरच शिवाजीला जिकतां येईल. त्यावरून बादशहांना या महंमदकुलीचे स्मरण होऊन त्यांनी मला जवळ बोलावून विचारले, ‘खान, तुम्ही आतां सर्वस्वीं आमचे प्यार आहां; जर शिवाजीमहाराजांस पकडून आणण्याचा आमचा मनोरथ सिद्धीस न्याल तर मागाल तें बक्षीस देऊ.’ त्यावर मी विनंती केली, ‘हजरत, मजवर आपला भरंवसा असेल तर मागतों तें साहित्य घ्या म्हणजे मी आपली कामगिरी मनाजोगती करून दाखवितों’ लगेच बादशहांनी दिलीरखानास बोलावून आम्हांस जरूर तें सर्व सामान देऊन दक्षिणेत खाना केले. दिलीरखानाबरोबर आम्ही मोठ्या तयारीने चालून आलों. तो बहादुरखान पेंडीचे गुरुं, नालायक ठरून परत गेला.

आतां सर्व मुखत्यारी दिलीरखानाकडे आहे. येथून जवळच आज खानाचा मुक्काम आहे.

शि०—एकूण आज तुम्ही आम्हांस पकडून खानाचे हवालीं करणार तर !

ने०—आपल्यासारख्या थोर विभूतीला अपाय करण्याची नाकद कोणा मानवाची आहे ! प्रत्यक्ष बादशाहा देखील आपले नांव ऐकून कांपूऱ लागतो, मग माझी काय प्राज्ञा !

शि०—मग तुम्ही बादशाहाचे नोकर आमचे भेटीस कां आलांत ?

ने०—दिलीहून निघाल्यापासून मनास चैन कसें ते बिलकूल नाहीं. महाराजांस पकडून देण्याचा विडा उचलून मी निघालों खरा, पण मन सारखे जिवास खात आहे. शेवटी काल मनाचा निश्चय केला की आतां तारणार मारणार सर्व आपण. हे प्राण आपल्या सेवेस अर्पण केले. काल खानास कळविले, ‘महाराज कोठे कसे आहेत त्याची माहिती काढून आणतो, मग पुढील विचार ठरवू.’ पहांटेच उटून निघालों तो हा आपल्यासमोर आहे. इतःपर हा देह आपला आहे.

शि०—शाब्दास ! नेताजी. तुमच्यासारखे राजभक्त आम्हांस लाभतात यावरून आपल्या मराठी राज्याचे भाग्य जोरांत आहे असे आम्हांस वाटतो. पण तुम्ही आतां मुसलमान आम्हां हिंदूंची सेवा करी करणार !

ने०—तीच तर मोठी पंचाईत उभी राहिली आहे. यास उपाय आपणच काय तो काढूऱ शकाल.

शि०—प्रायश्चित्त घेऊन स्वधर्मीत येण्याची खुशी असेल तर तसा प्रयत्न करतां येईल. पण तुमची आतां बायको मुळे मुसलमान आहेत ना, त्यांची काय वाट ?

ने०—त्यांची नको काळजी. ती मंडळी दिलींत एका नातेवाइकाकडे आहेत. त्यांचे नांव टाकले म्हणजे झाले. आतां वय झाले. संसारपाशही

तुटले आहेत. आपल्या सेवेचें पुण्य पदरीं पडले म्हणजे इहलोकची सर्व कमाई झाली.

असे बोलणे झाल्यावर अल्पावकाशांतच महाराजांनी शास्त्रीपंडित जमबून नेताजीस प्रायश्चित्त देऊन शुद्ध करून घेतले. ‘आषाढ व. ४ शके १९९८ (ता. १९ जून, स. १६७६) राजश्री नेताजी पालकर यांनी प्रायश्चित्त घेतले. शुद्ध झाले.’ असा लेख जेथे शकावलीत आहे.

नेताजीने पुढे शिवाजीचे सेवेत उर्वरित आयुष्य वेचले. शिवाजीचे पश्चात् त्याने संभाजीची सेवाही मोठ्या निष्ठेने केली. अकबर म्हणून जो औरंगजेबाचा पुत्र बापाविरुद्ध बंड करून संभाजीचे आश्रयास आला, त्याच्या तजविजीसाठी संभाजीने नेताजीसच नेमून दिले. मुसलमानी भाषा, दरबारी रिवाज व जगाचा अनुभव नेताजीस भरपूर असल्यामुळे त्या शहाजाद्याची तैनात सांभाळण्यास त्याच्या इतका दुसरा लायक इसम संभाजीम मिळाला नसता. पुढे लवकरच नेताजी मरण पावला.

भीषण भवितव्यता



महाराष्ट्रे जनपदः तदानीं तत्समाश्रयात्
अन्वर्थतामन्वगमत् समृद्धजनतान्वितः ॥ शिंभा० १०-३२ †

‘जया अंगीं मोठेपण, तया यातना कठीण’ असें साखुसंत म्हणत आले तें सर्वथा सत्य होय. थोर पुरुषांच्या बाबतींत हीं गोष्ट हंमेशा प्रख्यास येते. पराक्रमाचीं कृत्यें करितांनाच त्यांना नाना प्रकारच्या विवंचना ग्रासीत असतात, पण त्यांना मरण देखील सुखाचें येतें असें नाही. थोरामोळ्यांचे अंत विशेष उद्देशकर झाल्याची उदाहरणे कांहीं थोडी नाहींत. या संबंधांत शिवाजीमहाराजांचा अंतसमय चटकन डोळ्यांपुढे येतो.

महाराष्ट्रांत स्वराज्य निर्माण करितांना त्यांनी वयाच्या बाराव्या वर्षांपासून एकसारखे अतोनात कष्ट केले. एका क्षणाची त्यांस उसंत मिळाली नाहीं. विजापूरकर आदीलशहा व दिल्लीकर मोगल या दोन प्रबळ सत्तांशीं त्यांनी आजन्म झगडा करून प्रतिकूल परिस्थितींतून आपलें कार्य यशस्वी करून दाखविलें, आणि ‘सिहासनाधीश्वर छत्रपति महाराज’ असे बिरुद धारण करून यथाविधि राज्याभिषेक समारंभ सिद्धीस नेला. अशा प्रकारे हिंदुपदपातशाहीचा पाया घालून आतां त्यावर इमारत उभी करणार तोंच महाराजांचा आयुष्यतंतु एकाएकीं तुटला. परमेश्वरानें त्यांस भरपूर आयुष्य न देतां तें त्यांचा दुष्मन औरंगजेब यास दिलें, हाही एक योगा-योगच म्हटला पाहिजे. त्यामुळे पुढील इतिहासाचा ओघ निराळा बनला.

† शिवाजीमहाराजांच्या आश्रयाने या देशाचे महाराष्ट्र नांव सार्थ बनले. लोक समृद्ध झाले.

समस्त महाराष्ट्राच्या सद्ग्रावना महाराजांच्या पाठीशी उभ्या होत्या, त्यांचा कांहीं एक उपयोग अखेरसमर्थी झाला नाही. गुडधीच्या विकारानें त्यांचा अंत झाला असें कांही लेखक सांगतात, तें कदाचित् निमित्त कारण असेल, पण अंतःकरणांतला मुख्य हृद्रोग निराळा होता. हें नवीन उभारलेले राज्य आपल्या पश्चात् कोण कसे सांभाळील हीच विवंचना त्यांच्या मनास सारखी खात होती. शेवटच्या वर्ष सहा महिन्यांत या चितेनें ते अत्यंत खंगून गेले. भावी कालच्या निराशेने त्यांचें जीवन दुःसह बनलें. हजारों अडचणींना त्यांनी पायांखालीं तुडविलें, पण घरांतील सांसारिक यातना त्यांना दूर करितां आली नाहीं.

त्यांना दोन पुत्र झाले. वडील संभाजी अनेक गुणांनी संपन्न व होतकरू होता. शौर्य, सौंदर्य, धाडस इत्यादि त्याचे गुण वडिलांपेक्षांही जास्त होते. ल्हानपणापासून उत्तम शिक्षण देऊन महाराजांनी त्याची निगा विशेष दक्षतेने ठेविली. मोठमोठे पंडित, पुराणिक यांचा व राजकारणी पुरुषांचा भरपूर सहवास संभाजीस मिळाला. प्रत्यक्ष शिवाजीवरोबर तो आगऱ्याच्या कैदेत होता. त्यानंतर मोठ्या फौजेचें अधिपत्य स्वीकारून तो कांहीं वर्षे औरंगाबादेस मोगल छावणींत राहिला. संस्कृत व हिंदी भाषा त्यास चांगल्या समजत. मग मराठी लेखन हिशेब वैगरेंत तो निष्णात होता हें सागणे नकोच. बापाचें एवढे उदाहरण मैदव डोळ्यांपुढे असण्याचें भाग्य थोड्याच पुत्रांना लाभले असेल.

संभाजी वीस एक वर्षांचा झाला, तेव्हां तो थोडाबहुत व्यसनाधीन होऊन त्याचे दुर्वर्तन प्रसंगानुसार दृष्टेवर्तीस आल्याने महाराजांच्या अंतःकरणास मोठा धक्का वसला. एक दोनदा स्वतः बोद्धन त्यास ताळ्यावर आणण्याचा प्रयत्न त्यांनी केला, पण त्याचा उपयोग न होतां उलट मुलाचा उच्छृंखलपणा वाढत चालला आणि लोकांच्या कागाळ्या आल्या, त्यावरून महाराजांनी त्यास संगमेश्वरच्या बाजूस शृंगारपूरच्या अवघड जागीं बंदोबस्तानें अटकेत ठेविले. ही कठोर शिक्षा त्या मानी

संभाजीस अतिशय झोऱली. बायको येसुबाई सौदेव जवळ राहून नवऱ्याची काळजी वाही.

मुलाचा असा बंदोवस्त करून महाराज दक्षिण दिग्विजयाच्या उद्योगास सावत्रबंधूच्या समजुतीसाठी तंजावरकडे गेले. तिकडे सुमारे दीड वर्षे राहिल्यावर परत येऊन पाहतात तों औरंगजेबाचा सरदार दिलीरखान कडेकोट तयारीने चालून येत असल्याचें वर्तमान त्यांस कळले. विजापुरचे राज्य देखील जिकून घेण्याची तयारी खानाने केली. त्या संकटांत आपण येऊन आमचा बचाव करावा अशी विनवणी विजापुरच्या सुलतानाने शिवाजीस कळविली, ती मान्य करून महाराजांनी मोळ्या फौजा जमविल्या, आणि विजापुराकडे प्रयाण चालविले. उभयतांनी मिळून दिलीरखानाचा समाचार व्यावा अशी मोठी धूर्ततेची योजना महाराजांनी ठरविली. इतक्यांत एका हेराने घाबऱ्या घाबऱ्या येऊन त्यांस कळविले.—

हेर—महाराज, वाईट बातमी, काय सांगू? मला तोडाने उच्चारातां सुद्धां येत नाही. घात झाला, घात झाला!

महा०—अे बोल ना लौकर काय ते. उगाच असा घुटमळू नकोस.

हेर—मी हा आतां बहादुरगडाहून धावत आलों. आपले पुत्र संभाजीमहाराज तेथे जाऊन दिलीरखानास सामील झाले आणि ते दोघे आतां मोळ्या निकराने महाराष्ट्रावर भूपाळगडच्या बाजूने चालून आले. मला या सगळ्या गोष्टी सांगण्यास सुद्धां अवघड वाटते.

महाराज—अे, या क्षणी दुःख किवा भीड कांहीं उपयोगाची नाहीं. जें काय खेरे वर्तमान असेल तें इत्थंभूत सर्व मला सांग. ही वेळ पुत्राची गय करण्याची नव्हे. योग्य इलाज तावडतोब केले नाहींत, तर आजपर्यंत केलेला उद्योग संपला म्हणून समजावे. सांग काय झाले तें बिनदिक्कत.

हेर—युवराजांचा तो हुजऱ्या जिवाजी नाही का. तो अक्षी त्यांच्याबरोबर असतो. त्यालाच समक्ष भेटून मी सर्व कांहीं काढून घेतले. मी

सांगतो यांत तिळमात्र संशय नाहीं. जिवाजीला सुद्धां फार वाईट वाटते. पण बिचारा करील काय! युवराजांच्या जिवास जपणारा तेवढाच एक प्राणी त्याजवळ आहे. बाकी सर्व मुसलमान, त्या खानाचे हस्तक, ल्यांचे जाळे सभोवार आहे.

महा०—अरे पण संभाजी शुंगारपुरास होता ना! तेथून तो कधीं कसा निसटला?

हेर—आपली स्वारी तंजावराकडे गेली नाही का! तेव्हां युवराजांनी आपले कांही लोक दिलीखानाकडे पाठविले, त्यांजबरोबर खानाचे कांही लोक रामदासी गोसावी बनून सज्जनगडावर आले. आपला हुक्कूम तंजावराहून आला. की युवराजांना समर्थांचे सेवेस त्या गडावर पाठवावे, म्हणजे त्यांच्या समागमांत तरी ते कांही निवळले तर!

महा०—हो मीच समर्थांना सूचना पाठविली की संभाजीला आपण आपल्या सेवेस लावा, म्हणजे तरी त्याला कांहीं उपरति होईल.

हेर—बरोबर. आपली सूचना होतांच समर्थांनी आपले शिष्य शुंगारपुरास पाठवून युवराजांना आपल्याजवळ आणिले.

महा०—मग तेथे त्याच्यांत कांही फरक नाहीं का पडला?

हेर—फरक कसत्ता, उलट त्यांना आपल्या स्थितीची जास्तच खंत वाढूं लागली. प्रत्यक्ष समर्थांची देखील ते भीड ठेवीनासे झाले. समर्थ त्यांस जवळ घेऊन पुष्कळ बोध करीत, पण युवराजांचे मन सदा सतापाने व्यापलेले. समर्थांचे कांहीं शिष्य भिक्षाटनास जाऊ लागले, त्यांचे मार्फत आपले कांही मुसलमान सेवक युवराजांनी दिलीखानाकडे पाठवून बोलणे केले. आंतला सुगावा ल्यांनी कोणास लागू दिला नाहीं. खान काय विचारातां, एका पायावर तयार. त्याने घोडे माणसें वैगेरे साहित्य व पैसा पाठवून सर्व तयारी करून दिली. साताच्याचे आसपास सिद्धता होऊन सज्जनगडावर युवराजांस गुप्त इशारा भिळतांच ते तेथून पौष

शु. १० शके १६०० रोजीं जे निसटले ते बहादुरगडाकडे जाऊन खानास भेटले.

महा०—त्यांची बायको व मुलगी कोठे आहे, त्यांची खब्र काय ?

हेर—दुःखांत सुख एवढेच की पातिनिष्ठ येसूबाईंनी त्यांस क्षणभर सोडले नाहीं. त्या त्यांजबरोबरच आहेत. या कठिण प्रसंगांत जर कांहीं आशेचा किरण असेल तर तो एवढाच.

महा०—मग काय ? खानाने शंभूचा मोठा बडेजाव केला असेल !

हेर—बडेजाव काय सांगावा महाराज ? खानाने दोन मोठे सरदार सामोरे पाठवून त्यांस सन्मानाने आपल्यापाशी आणिले. खानाचा मुक्काम करकंब येथे होता. संभाजीस आणून खानानें त्यांचा दरबारांत मोठा सत्कार केला. सप्तहजारी मनसब त्यास देण्याची शिफारस खानानें बादशाहाकडे केली आहे. आतां आपण मराठ्यांचा लगोलग पाडाव करणार, त्यांचा मोहराच आपल्या हातीं आला अशी आनंदाचा घर्मेड त्यास झाली आहे. प्रथम विजापुरावर चाळून जाऊन मग मराठ्यांवर चाल करावी असा त्यांचा रोख दिसतो.

महा०—बेर ! पण हल्ली त्यांचा मुक्काम कोठे आहे आणि उद्योग काय चालला आहे ?

हेर—करकंब येथे दोन चार दिवस खानाची व संभाजीमहाराजांची पुष्कळ वाटाघाट झाली. आपल्या सर्व गुप्त गोष्टी युवराजांनी खानास कळविल्या. कोणकोणत्या किल्ल्यावर द्रव्याचा ठेवा कसा किती आहे, कोठचा बंदोबस्त ढिला आहे, कोणा सरदारांचे कविले किल्ल्यांवर आहेत, अशी झाळून सारी माहिती खानाने युवराजांकडून मिळविली. भूपाळगडावर मोठमोठ्यांचे कविले व गुप्त द्रव्य आहे तें हस्तगत करण्यासाठीं प्रथम त्यांनी त्याच गडावर चाल केली.

महा०—पण भूपाळगडावर त्यांची डाळ काय शिजणार ! फिरंगोजी नरसाळा आहे ना तेथें आमचा इतवारी किलेदार !

हेर—काय सांगावें महाराज ! फिरंगोजीनीं कसून शिपाइगिरी चालविली. पण समोर संभाजीमहाराज उभे आहेत असें पाहतांच त्यांनीं आपला हात आवरला. ज्या धन्याचें अन्न खालें त्याजवर गोळा टाकण्याचें पातक कोण करील ? फिरंगोजीनीं खानास शरण जाऊन बेघडक किल्ला त्याचे स्वाधीन केला.

महा०—काय सांगतां काय हें ! भूपाळगड गेला म्हणतां ? मोठा धात झाला. अगणित संपत्ति त्या गडावर मीं गुप्त ठेविली होती. मोठमोठ्या घरंदाज मंडळींचीं वायकामुळे तेथें सुरक्षित म्हणून मींच मुद्दाम ठेवलीं होतीं. हर हर काय हा प्रसंग ! हे मुसलमान आतां या निराश्रित वायकांस वाटवून आपल्या घरांत घालतील आणि त्यांचे शिव्याशाप माझ्या माथी. हिंदु धर्माचें रक्षण करण्याची प्रौढी मी बाळगतों आणि प्रत्यक्ष माझ्या पुत्राने मला अशी काळोखी लावावी, मग मी जगून तरी उपयोग काय ? त्या फिरंगोजीला काय वेड लागले ? संभाजीवरच गोळा टाकून हा कांटा त्यानें कां नाहीं कायमचा काढून दिला ! संभाजी मेला असता तरी मला संतोषच वाटला असता. बस्स फिरंगोजीलाच मी शिक्षा करणार. राज्य करणाऱ्याला ही दयामाया कांहीं कामाची नाहीं. बरें मग !

हेर—हल्लीं खान व संभाजी विजापुरास आहेत असें ऐकतों. अशीही बातमी आहे कीं संभाजीस ताबडतोब्र आमच्याकडे दिल्लीस पाठवून द्या असा गुप्त हुक्म बादशाहाकडून खानास आला आहे. खान बाहेरून युवराजांस पुष्कळ गोंजारतात, पण आंतला कावा कोणीं सांगावा ! युवराज तर भोळे सांब. आंत बाहेर कपट चाललेले त्यांस उमगतच नाहीं. बादशाहा तरी पक्का वस्ताद आहे. त्यास वाटत असेल की महाराजांचे हे चिरंजीव त्यांच्याच सारखे धूर्त व आंतल्या गांठीचे असून

मुद्दामच आपण त्यांस हें फितुरीचे सोंग घेऊन खानाकडे पाठविले असेल. खानावर देखील त्या बादशहांचा विश्वास विलकूल दिसत नाही. आंत काय चालले असेल कोणास ठाऊक?

महा०—पण तुम्ही याचा इलाज हल्ळी काय चालविला आहे?

हेर—आमची टेहळणी युवराजांवर सारखी आहे. बादशहा कसा घात कराल, याची त्यांस प्रतीति आणून देण्याचा उद्योग आम्ही भरपूर चालविला आहे. वडिलांकडे परत जाऊन पायां पडून मार्फी मागण्यांत कांही एक लांछन नाही, अशी त्यांची समजूत घालण्याची खटपट आम्ही चालविली आहे. पण सर्व प्रकार आपल्या कानांवर घालण्यासाठी मी मुद्दाम आपल्याकडे आलो. आपली आज्ञा होतांच मी परत त्याच कामावर जाणार. प्रसग तर येऊ नये तो आला. आता युक्तीनें तो निभावणे यांतच आपला तरणोपाय.

महा०—शाबास. तुम्ही सर्व कांहीं योग्य तेच करीत आहांत. मी हा विजापुरावरच निघालों आहें. या वेळी विजापुरचा बचाव करण्यांत आपला निभाव आहे. तुम्ही कसेहि करून संभाजीस फुसलावून खानाचे छावणींतून बाहेर काढून आमच्याकडे घेऊन या. जा आतां विलकूल विलंब करून नका!

बादशहाच्या हुक्माप्रमाणे संभाजीला पकडून दिल्हीस पाठविण्याचा घाट दिलीखान रचू लागला असतांच, शिवाजीची मंडळी त्यास सोडवून परत आणण्याची खटपट करून लागली. शिवाजीची फौज विजापुरवर होती, तिनें विजापुरच्या बचावाची शिकस्त करून दिलीखानास तेथून हुसकून दिले. तेव्हां पन्हाळा काबीज करण्याच्या इराद्याने खान व संभाजी पश्चिमकडे वळले. वाटेंत त्यांचा मुक्काम तिकोऱ्यावर झाला. या ठिकाणीं च्हूऱ्यांकडचे श्रीमान् सावकार आपले वित्त घेऊन गुप्तपणे राहिले होते, त्यांजवर ही मुसलमानांची धाड अकस्मात् येऊन कोसळली. त्यांनी शेंकडॉं लोकांची कत्तल केली. स्थियांनी अब्रू बचावण्यासाठी मुलांबाळांसह

विहिरींत जीव दिले. दिलीखानानें हजारों लोक पकडून कैद केले. त्यांसह खानाची स्वारी तेथून अथर्णीवर आली. तेथील हिंदूंस पकडून प्रत्येकापासून भला मोठा दंड त्यांस सोडण्यासाठी घेण्याचा उपक्रम खानाने चालविला. भर रस्त्यांत मुसलमान गोवध करूं लागले. खानाच्या छावणीत संभाजी आहे ही बातमी लोकांस कढून त्यांनी त्यांची विनवणी केली, ‘आपण शिवाजीमहाराजांचे पुत्र; आम्हां हिंदूंवर हा कहर चाललेला आपणांस कसा पाहवतो! ’ या गोष्टी ऐकून संभाजीचे मन विटले. त्याने जाऊन खानाची चांगली खरडपट्टी कसटिली, ती तो थोडाच ऐकून घेणार! त्यानें उत्तर केले, ‘तुग्हांस या बाबतींत द्वळाढवळ करण्याची बिलकूल गरज नाही. आम्ही पाहिजे तें करण्यास मुखत्यार आहो. तुमचा खर्च आम्हांस चालवावा लागतो. शिवाय फौजिला पगार पोचला पाहिजे. मग पैसा कोठून आणावा ! ’

अशा प्रकारे उभयतांची खूब बाचाबाची झाली. खानाचा पहिला नूर साफ पालटून गेला आणि हा आतां आपणांस पकडून बादशाहाकडे रवाना करणार अशी संभाजीस कुणकूण लागली. अपमान सहन करण्याचा संभाजीचा स्वभावच नव्हता. त्याने मनाशी ठरविलें कीं खानाच्या कचाव्यांतून निसटल्याशिवाय आतां गत्यंतर नाहीं. आज्वाज्जूस शिवाजीचे लोक फिरकत होते, त्यांची बातमी ठेवून आणि येसूवाईला पुरुषाचा वेप देऊन कांही अल्पसेवकांनिशीं संभाजीनें मोगलांचा सहवास सोडला आणि लांब दौडी मारीत पन्हाळ्याचा किळा गांठला. तो दिवस ४ डिसेंबर, स. १६७९ होय.

पुत्र आल्याची बातमी महाराजांस रायगडावर कढून ते लगोलग संडे पन्हाळ्यावर गेले. तेथें एक महिना पावेतों त्यांनी व त्यांच्या सेवकांनी परोपरी संभाजीची समजूत घालण्याचा शक्य तो प्रयत्न केला. शेकडो माणसें कामास लावून त्यांनी आपल्या एकंदर कमाईची मोजदाद केली.

किले, तोफा, दारूगोळा, धान्य, कापड जवाहीर अशा तमाम सामानाच्या यादा करून एक पुरुष आपल्या हयातींत काय कमाई करूं शकतो, याचा प्रत्यक्ष दाखला महाराजांनी पुत्रास समजाविला. पण त्या व्यसनासत्त तरुणाच्या मनास उपतिष्ठा कशी ती बिलकूल झाली नाही. स्वभाव बहुधा उपदेशानें कधी सुधारत नाही.

महाराजांच्या मनास मोठा धक्का व्रसला. त्यांस अत्यंत अशक्तता प्राप झाली. जीर्णज्वर येऊन क्षुधा गेली. त्यांनी अन्नपाणी सोडले. आभाळ फाटल्यासारखे होऊन ते मोठ्या आस्थेने पन्हाळ्यावरून श्रीसमर्थाच्या भेटीस सज्जनगडावर गेले. तेथें त्यांनी एक महिना वास केला. मनांतली वांछा एकच कीं समर्थांनी आपला हा हृदोग दूर करावा. समर्थांचे अंतःकरण महाराजांची ही अवस्था पाहून अत्यंत विव्हळ झाले. महाराष्ट्राचे आनंदवनभुवन बनविणारा, दिगंतकीर्ति करणारा हा थोर पुरुष अशा विपन्न स्थितीस पोंचलेला पाहून कोणाचे अंतःकरण द्रवणार नाही ! पण हीं सांसारिक दुःखे दूर करण्याचे सामर्थ्य कोणा मानवांत आहे ! समर्थ झाले म्हणून ते तरी या प्रसंगास काय तोड काढणार ! महाराज बेहोष झाले. गुरुशिष्यांची अवस्था समसमान झाली. उभयतांसही पुढील भीषण भवितव्य कळून चुकले.

पुढे राज्यभार कोण संभाळणार हीच काय ती उभयतांची विवंचना. समर्थांनी इहलोकचा वेदान्त महाराजांस परोपरीने समजाविला, पण मुख्य प्रश्नाची तोड म्हणून निघेना. संभाजीचा उपदृव्याप जगजाहीर होताच. दुसरा पुत्र राजाराम केवळ दहा वर्षांचा. त्याची मातुश्री सोयराबाई विशेष कजाख. घरांत सर्वांस आळा घालील असें दुसरे माणूस नाहीं. प्रधान, सेनानायक, सेवक लोक मोठीं कामे केलेले पुष्कळ होते, पण सर्वांस धाकांत वागवून कारभार हांकणारा कोणी नाहीं. गुरुशिष्यांनी पुष्कळ भवति न भवति केली. तो मनु कांहीं हळीच्या लोकशाहीचा नव्हता. नाहीं तर सज्जनगडावरच सर्व मंत्रिमंडळ जमवून पुढील व्यवस्था

कांहीं तरी ठरवितां आली असती. शेवटी सद्गदित अंतःकरणानें समर्थनीं महाराजांस स्वगृहीं जाण्यास निरोप दिला. त्या वेळच्या त्या करुण देखाव्याचे चित्र कोण काढूं शकेल?

त्यानतर बरोबर साठाव्या दिवशीं चैत्र शु. १९, शनिवार, ता. २ एप्रिल, स. १६८० रोजी रायगडावर महाराजांचे देहावसान झाले. या साठ दिवसांत त्यांचे दुखणे दिवसेंदिवस बळावत गेले. राजारामास गादी देण्याविषयीं सोयराबाईचे प्रयत्न चालू झाले, त्यामुळे महाराजांस कांहीं सुचेनासें झाले. एखादी व्यवस्था पुढील कारभाराची मनांत निश्चित करून त्यानीं जाहीर केली नाहीं. बहुतेक प्रधान व अमलदार बाहेर आपापल्या कामांवर होते. महाराजाच्या प्रकृतीचे मान फारसें कोणास माहीत नव्हते. इतक्यांत त्यांना गुडघीचा विकार झाला तेव्हां आपला अंतसमय आला याची जाणीव महाराजांना झाली. आपण आतां या दुखण्यातून उठत नाहीं अशी खात्री वाटून त्यांनी एकंदर व्यवहारांची निखानिरव सुचली तितकी केली, आणि राज्यसंरक्षण करण्याविषयीं जवळच्या मंडळींस कळकळीने बजाविले. शेवटीं परमेश्वर स्मरण करून त्यांनी कृतार्थ अंतःकरणाने मर्त्यदेह सोडून दिला.

हा मृत्यु एका प्रकारे अत्यंत शोचनीय वाटतो. अकबर, औरंगजेब, नेपोलिंगन इत्यादि पुरुषांचे अंत असेच शोचनीय झालेले मनापुढें उभे राहतात आणि ईशोच्छेवर भार टाकून मनाचे सांत्वन करणे एवढेचे आपणा मानवांचे कर्तव्य उरते. मात्र 'तनू त्यागितां कीर्ति मागें उरावी' हा उपदेश शिवाजीप्रमाणे फारच थोड्यांनी पाळलेला अनुभवास येतो.

भग्न मनोरथ



यथा श्रीमत्पूज्यमहाराजैरयमैव यवनाधमो दिल्लीश्वरः कृतः
यशोगृहीतं तथैव श्रीमद्भिरपि अकबरसाहाग्येन यशो त्राह्मं ॥

अर्थ—संभाजी रामसिंगास लिहितो, “ ज्याप्रमाणे आपले पूज्य बडील महाराजा जयसिह यानीं या यवनाधम औरंगजेबाला दिल्लीश्वर बनविण्याचे यश संपादिले, त्याचप्रमाणे आपण देखील या अकबराचे साह्य करून यश संपादन करावे. वडिलांनी केले तेंच आपण करा.”

जगाच्या व्यवहारांत एक गोष्ट स्पष्ट दिसते की यशासारखा त्राना नाही व अपयशासारखा मारता नाही. पहिल्याचें उदाहरण शिवार्जी-महाराज व दुसऱ्याचें त्याचेच पुत्र संभाजी. अपयश आल्यामुळे संभाजीचें नांव इतिहासांत इतके हीन बनले आहे कीं त्यांचे अंगी कित्येक चांगले गुण होते हें सांगितले तर कोणास खरे देखील वाटणार नाहीं. संभाजीला संस्कृत भाषा चांगली येत होती. त्या भाषेत त्यांनी काव्ये केलेलीं अमून सुंदर राजकारणी पत्रेही त्यांनीं लिहिलेलीं आहेत. त्यांनीं अनेक प्रसंगांत अप्रतिम शौर्य प्रगट करून खुष्कीवर व समुद्रावर पराक्रम गाजविले. त्यांनीं लिहिलेलीं कित्येक संस्कृत पत्रे जयपुर संस्थानच्या दसरांत अलीकडे सांपडलीं अमून मासला म्हणून एकाचे मराठी रूपान्तर पुढे देतो. संस्कृत भाषा सहज कोणास समजत नसल्या-मुळे मुदाम औरंगजेबास पदच्युत करण्याचे गुप्त कारस्थान संभाजीनें या पत्रांत महाराजा रामसिंहास कळाविले आहे.

‘राजमान महाराज श्रीरामसिंहर्वर्म महाशयांप्रति स्नेहाभिलापी श्रीशंभुराजवर्म नृपतीचीं खास वचने निवेदन करून विशेष लिहिण्यांत येते ऐसाजे, इकडील कुशल जाणून आपलेकडील कुशल कळवावें. आपण पूर्वी लिहिलें ते आमच्या ध्यानांत आहे, कीं दिल्होदांशीं विरोध करू नये, उलट त्यांचे महत्त्व पालन करावें. तदुत्तर सुलतान अकबर इकडे आले. मागाहून बादशाहाही आले. त्यांजबरोबर आपले पुत्र कृष्णसिंह होते.

कृष्णसिंहांनीं अकबर सुलतानाशीं कांहीं संधान ठेविले त्यावरून त्यांची कर्णी अवस्था झाली † ते आपणांस कळल्यावर आपला पूर्वीचा विचार बदलला आणि कांही नवीन विचार मनांत योजून आम्हांस पुनः आपले गौरवपूर्ण पत्र आले. त्यांत आपण मजकूर कळविला, कीं आपण आपत्या देशांत अकबर सुलतानास आश्रय दिला ही आपण फार चांगली गोष्ट केली. आम्हांस हे कृत्य पसंत आहे. आपण हिंदु आहो. आम्हांस जी आज्ञा आपण कराल ती आम्ही अवश्य पार पाढू. असे आपले पत्र आले ते वाचून संतोप झाला, तरी आपणास आतां आमचे असे कळविणे आहे कीं या कामांत आपणच पुढाकार घेतला पाहिजे. या यवनाधम औरंगजेबाचा जो एवढा बडेजाव चालला आहे तो आम्हांस बिलकूल सहन होत नाहीं. औरंगजेबाची अशी समजूत झाली आहे कीं आम्ही हिंदु लोक स्वर्धमशून्य बनलों आहों, आम्ही फुकट क्षत्रिय म्हणवून घेतों. श्रुतिस्मृतीनीं सांगितलेले वर्णाश्रम धर्म व प्रजापालनादि राजधर्म यांचा औरंगजेबाने उच्छेद चालविला आहे तो आम्हांस बिलकूल पाहवत नाहीं.

† रामसिंहाचा पुत्र कृष्णसिंह औरंगजेबाचे फौजेत नोकरीवर होता. तो सुलतान अकबरास साक्ष करतो असा संशय बादशाहास येऊन त्याने त्यास परिड्याजवळ तारीख १० एप्रिल, सन १६८२ रोजीं ठार मारले. त्यास अनुलक्षून हा उल्लेख आहे.

अशा स्थिरीत आतां आम्ही पैशाची, देशाची, किळुयांची वैरे क्षिति मनांत न बाळगतां त्या दुष्ट यवनाशीं निकरानें झगडा सुरू केला आहे. आज दोन वर्षे झालीं, अकबर व दुर्गादास यांस आम्ही आमचे जवळ ठेवून घेतले आहे. औरंगजेब बादशाहाचे सेनानायक इकडे वावरतात त्यांपैकीं कित्येकांना आम्ही ठार केले असून कित्येकाना कैदेत घातले आहे. कित्येकांनीं दंड भरून आपली सुटका करून घेतली. कित्येकांना आम्हींच दया दाखवून सोडून दिलें; आणि कित्येक तर लांच भरून निसटून गेले. असे या बादशाहाचे सेनानायक केवळ कुचकार्मी बनले आहेत. आतां असा समय आला आहे की त्या प्रत्यक्ष यवनाधमाला कारागृहांत घालून मंदिरस्थापनादि आपले धर्म पुनः सर्वत्र चालू करावे. असा संकल्प योजून तदनुसार आम्हीं प्रयत्न चालू केले आहेत, ते आपणास परभारे कळत असतील; आम्हीं काय लिहून कळवावे! आपल्यापुढे आम्हीं तर अल्पवयी आहों. खवर्मध्रेम, शौर्य इत्यादि आपले गुण आम्हीं पूर्वी पाहिले व ऐकले आहेत. आपण तर सप्तांगराज्यसंपन्न आहा, यास्तव औरंगजेवास पदच्युत करण्याचे जे साहस आम्ही अंगीकारिले आहे त्या कामीं आपणही जर उत्तरेतून जोर घराल आणि साह्य कराल तर काय होऊं शकणार नाही! आपण जर या प्रयत्नांत मन घातले नाहीं, तर आमच्या एकव्याच्यानें ही गोष्ट साध्य न झाल्यास स्वर्धमत्याग करून स्वस्थ बसणे आम्हांस प्राप्त होईल. असा प्रकार आपणास तरी कसा मानवेल?

बुंदीचे राजे दुर्जनसिंह हाडा यांनी आमच्या सूचनेवरून बादशाहाशी कसा निकराचा झगडा चालविला आहे हें आपण नजीक असल्यामुळे आपणास चांगलेच माहीत आहे. ते व आपण एकमतानें उत्तरेतून बादशाहास शह दिल्यास, आम्ही इकडून जें करीत आहों त्यास चांगलाच दुजोरा येईल. आम्ही शक्य तो उद्योग चालविला असून अकबर व दुर्गादास यांस गुजरातमार्गे उत्तरेत खाना करण्याची योजना ठरविली

आहे. तरी त्या कामीं आपणही शिकस्त करून होईल तितकें साह्य करावें. इराणचे शाहा अब्बास यांनीही अकबराचे साह्य करण्याचें आश्वासन लिहून पाठविले आहे. पण आपण योजलेल्या उद्योगांत यवनांचे साह्य घेणे श्रेयस्कर नाहीं. त्याचा पुरस्कार सर्व हिंदूनींच करणे विहित आहे.

बाकी मजकूर श्रीमत् कविकलश यांच्या व जनार्दन पंडितांच्या पत्रांवरून आपणास विदित होईल. तसेंच मुदाम या कामासाठी आम्हीं आमचे विश्वासु वकील प्रतापसिंह पाठविले आहेत, ते समक्षच सर्व निवेदन करतील. शिवाय आमचे किंत्येक खास हेर तिकडे रवाना केले आहेत त्यांजकङ्गनही आपणास सर्व प्रकार समजतील. तदनुसार योग्य दिसेल तें आपण करावे. निरन्तर कुशललेखन करून आनंदवीत असावें. सुझाप्रति बहुत काय लिहिणे.”

अशा प्रकारचीं आणखीही संस्कृत पत्रे संभाजी महाराजांनी उत्तरे-कडील राजपुतांस पाठविलेलीं सांपडतात. त्यांवरून त्याच्या जबरदस्त कारस्थानाची आपणास कल्पना करतां येईल. जरी त्यांचे प्रयत्न सिद्धीस गेले नाहींत, तरी स्वदेश व स्वधर्म यांच्या संरक्षणार्थ त्यांनी कसा प्रचंड झगडा केला आणि त्या झगड्यापायीं आपले जीवित व राज्य सर्व त्यांनी कसें पणास लावले ही गोष मनांत आणली, म्हणजे त्यांची नुसती निदा न करतां थोडा बहुत प्रशंसेचा अंश त्यांस देणे आपले कर्तव्य होय असें वाटल्याशिवाय राहत नाहीं.

कसें झाले तरी औरंगजेबाच्या मानानें संभाजीचे सामर्थ्य अगदींच तोकडे होते. पुत्र अकबर दक्षिणेत येऊन संभाजीस सामील झाला, आतां हे दोघे एक होऊन आपणास दगा देतील अशी खात्री पटून स्वतः औरंगजेब आपली सर्व प्रचंड फौज, तोफखाना व अपरिमित द्रव्य घेऊन दक्षिणेवर चालून आला. तरी एवढ्या प्रचंड तयारीनेही बादशाहाचा उद्योग सहजासहजीं सफल झाला नाहीं. विजापूर व गोवळकोंडा या राज्यांतून

संभाजीस साह्य मिळते असें दिसल्यावरून बादशहाने प्रथम तीं राज्ये जिकलीं आणि मग आपला मोर्चा संभाजीवर फिरविला. अशा रीतीने तब्बल आठ वर्षे झगडून व आपले अमोघ सामर्थ्य उपयोगांत आणून, शेवटीं बादशहाने संभाजी व त्याचा एकनिष्ठ सहायक विद्वान पंडित प्रधान कवि कलश यांस संगमेश्वर येथे पकडून तुळापुरास आपल्या छावणीत आणिले.

पुढे संभाजीला काय शिक्षा करावी याचा विचार बादशहा मनांत करूऱ लागला. त्याच्याशीं समक्ष बोलण्याचा प्रसंग बादशहाने मुद्दाम आणला नाही. रुहुलाखान म्हणून त्याचा निकटवर्ती विश्वासु कारभारी होता, त्यास त्याने संभाजीच्या भेटीस पाठवून त्याचा आशय काढून घेतला. हा खान व संभाजी यांचा जो संवाद झाला तो इतिहासकारांनी लिहून ठेवलेला मोठा उद्घोषक आहे; त्यावरून संभाजीचा मानी स्वभाव व स्वर्धमनिष्ठा निदर्शनास येते. तो संवाद असा—

खान—संभाजीराजे, आम्हांस शहानशहा हजरतांनी आपल्या भेटीस पाठविले आहे.

संभाजी—काय आहे त्या यवनाधमाचे म्हणणे ? हे आम्ही तयार आहों काय सांगाल तें ऐकण्यास.

खान—आज आपणावर कसा प्रसंग गुदरला आहे हें आपण जाणतां. इतके दिवस आपण बादशहांशी कसे निय वर्तन केले, किती घोर गुन्हे केले हेही आपल्या लक्ष्यांत असेलच. हे सर्व ओळखून आपण बन्या बोलाने बादशहाचा संतोष कराल तर ते आपणांस जीवदान देतील. त्यांजवर अतिप्रसंग करण्याची पाळी आपण आणू नये.

संभाजी—केवळ जीव जगविण्याकरतां राष्ट्रद्वेषाचें पातक करण्यास हा सिहाचा बच्चा कधीं कबूल होणार नाही. आम्ही स्वतत्र राजे आहों. आज दैवदुर्विपाकाने या गतीस पोचलों असलों तरी बादशहा आपल्या

थोरपणास उचित ठेंच करतील तर आम्हीही खांचा मनोदय सांभाळूळ. पण अपमान मात्र कधींही सहन करणार नाही. सांगा बादशहांचे काय म्हणणे आहे तें.

खान—बादशहांचे असे फर्मान आहे की आपण आपल्या सर्व किल्हांची सोडविठी स्वहस्ताने लिहून घावी. आपला सर्व खजिना गुप्त व प्रकट कोठे कसा ठेविला आहे तो दाखवून घावा; आमचे कोणकोण अमलदार आपणाकडे गुप्त संधान ठेवीत होते त्या सर्वांची नांवनिशी लिहून घावी, आणि आपण मुसलमानी धर्म स्वीकारून बादशहांची सेवा करावी म्हणजे ते आपणास जीवदान देतील.

संभाजी—एकूण या य कश्चित् जीवाची एवढी मोठी किमत बादशहा आमचेकडून घणार काय? ज्या शिवाजीमहाराजांनी स्वधर्माच्या सेवेने आपले जीवितसाफल्य केले, त्यांच्या प्रत्यक्ष पुत्राने स्वधर्मत्याग करून आपल्या कुलास कायमचा डाग लावून घ्यावा काय? हा जीव केव्हां तरी जायचाच आंहे तो आणखी कांही काल वांचण्यापेक्षां आजच गेलेला काय वाईट! बादशहांनी कळविलेली एकही गोष्ट आम्हांस मान्य नाहीं. त्यांना काय करायचे असेल तें खुशाल करून घ्यावे.

खान—राजेसाहेब, आपण विचार करा. अशा उतावळेपणाने आपले बरे होणार नाहीं. इस्लाम धर्म स्वीकारण्यांत आपणांस कांहीं एक लाढून नाही.

संभाजी—खानसाहेब, कशाला सांगतां त्या तुमच्या हीन धर्माची महती? आमची मंदिरे पाडणे, मूर्ति फोडणे, संपत्ति लुटणे, विवाहित बायका पळवून आपल्या घरांत घालणे, गाईचा वध करणे, कांहीं एक अपराध नसतां लोकांस नाहक बाटवून जबरदस्तीने मुसलमान करणे, अशा अनन्वित गोष्टी जो धर्म शिकवतो तो धर्मच नव्हे. या तुमच्या धर्माची महती आम्हांस बिलकुल वाटत नाहीं. तो धर्म आम्ही अस्त्रन्त अधम व निव समजां, असें जाऊन बादशहास सांगा. मृत्यु किंवा

हालअपेष्टा यांस भिऊन हा संभाजी जिवार्चा पर्वा ब्रिलकुल धरीत नाहीं. तो दुष्ट धर्म स्वीकारून कायमची अधोगति मिळविणे आम्हांस मान्य नाही. तथापि बादशहा जर आपली कन्या देऊन आम्हांस आपला जावई करीत असतील, तर कदाचित् आम्ही आपल्या सूचनेचा विचार करू. असे करण्यांत बादशहांचेच कल्याण आहे.

खान—राजे, काय हे आपले उच्चार ! अशी इस्लामाची निदा करून बादशहांस जास्त चिडविण्याने आपण आपला घात मात्र करून घ्याल. शान्तपणे विचार करून काय तें उत्तर द्या. रागाच्या आवेशांत भलतेंच बोलू नका. या संकटसमयी आम्ही आपणांस जो उपदेश करतो तो केवळ आपल्या हिताचाच म्हणून करतो.

संभाजी—बस्स झाला तुमचा हा पोक्त उपदेश ! आम्ही बोलत आहो ते पूर्ण विचार करूनच बोलतो. इतकेच नव्हे तर तुम्ही बादशहाचे कारभारी केवळ तोड देखले बोलून बाहेर चाललेला खरा प्रकार त्यांस कळवीत नाही. तुम्ही अन्नाचे मिधे बनलां आहां. तुम्हांस छाती नाहीं होणार आमचा निरोप बादशहास आहे तसा कळविण्याची. तुम्हांस जर सत्याची चाड असेल तर आम्ही जे शब्द बोललों ते सर्व जसेच्या तसे कांही एक फरक न करतां बादशहाचे कानावर घाला. मला समक्ष बोलू घाल तर मी स्वतःच त्यांची तोडावर चंदी उडवीन.

खान—बरे आहे. आपले दुदेवच ओढवले त्यास आमचा तरी उपाय काय ? सबसे जीव प्यारा हें तत्त्व आपण ओळवीत नाहीं, त्यास आम्ही जास्त काय सांगणार ! घेतों आपली रजा. अल्ला आपले मले करो !

असें म्हणून रुद्धुल्लाखान परत गेला. संभाजीने बजावल्याप्रमाणे वरील संभाषण जसेच्या तसे बादशहास कळविण्यास खानाला धैर्य झाले नाहीं. आशय तेवढा त्याने बादशहाचे कानावर घातला. त्याचा परिणाम काय झाला तो इतिहासास महशूर आहे. ज्या जिव्हेने

संभाजीने बादशहाची व इस्लामाची निन्दा केली ती जिब्हाच त्याने प्रथम छाटून टाकविली आणि नानाप्रकारे हाल करून त्याने संभाजी व कवि कलश यांचा क्रूरपणे वध करविला. हा प्रकार फालगुन वा। ३० शके १६१०, ता. ११ मार्च स. १६८९ रोजीं भीमाइंद्रायणीचे सगमाजवळ घडला.

संभाजीने अखेरपर्यंत आपल्या शूर बाण्यास साजेसेंच वर्तन केले. हे त्याचे शेवटचे धाडस इतिहासांत अनुपमेय गृहणून चिरंतन गाजत राहील. या धाडसाचा प्रयोग जो जिवन्तपणीं संभाजीमहाराजांस करून दाखवतां आला नाहीं, तो त्यांनी मरणसमयीं प्रकट केला, त्याचा परिणाम असा झाला कीं आपला छत्रपति मारल्याबद्दल बादशहाचा पुरेपूर सूड घेण्याचा चेव महाराष्ट्रास उत्पन्न झाला. गांधील माझांप्रमाणे मराठे लोक बादशहावर तुटून पडले. अठरा वर्षे बादशहाशी झगडून त्यांनी त्याला सर्वस्वी नागविले, तेव्हां मोळ्या विपन्न स्थिरीत त्याला इहलोकची यात्रा संपवावी लागली. संभाजीच्या आत्मत्यागाचा हा परिणाम होय.

विपरीत शेवट



“ फौजेनिशीं जाऊन साहेब काम करावें. राजश्री स्वार्मींजवळ मुदे घालू नयेत. मर्यादेनें राहावें, वे इमानी करू नये ”

शंकराजी पंतम्चा संताजीस उपदेश, जे० श०

फाल्गुन व० अमावास्या ता० ११ मार्च, स. १६८९ रोजीं बादशहानें तुळापुरच्या छावणीत संभाजी महाराजांचा क्रूरपणे वध केला. त्या वेळीं राणी येसूबाई, पुत्र शाहू व दीर राजाराम यांच्यासह रायगडावर होती. पुढे बादशहानें रायगडास वेढा घातला, त्यांतून निभावण्याचे चिन्ह दिसेना, तेव्हांयेसूबाईनें संताजी घोरपडे यास भेटीस आणून विचारले.—

येसू—संताजी, काय हा आम्हांवर दुर्धर प्रसंग दुर्देव सर्व बाजूंनी कसें हात धुऊन पाठीस लागले आहे. माणसाने सहन तरी किती म्हणून करायचे ! हद ज्ञाली संकटपरेची. छत्रपतीना बादशहानें पकडून नेऊन त्यांची कशी दशा केली त्या गोष्टी कानांनी देखील ऐकवत नाहींत. त्या थोर शिवार्जीमहाराजांच्या कुटुंबाची अशी वाताहत व्हावी ना ! भाळीं लिहिलेले टळत नाही हेंच खरे. ईश्वरी संकेतापुढे आम्हां मानवांचा पाड कसा लागणार ! वाटतें या रायगडाच्या कड्यावरून उडी घेऊन प्राणत्याग करावा. पण हा कांही माझ्या एकटीचा प्रश्न नाहीं. माझा बाळ शाहू लहान आहे त्यास निराधार सोडून जाणे अवघड वाटतें. तशांत आतां रायगडास वेढा पडला. कोण्या वेळीं काय प्रसंग उद्भवेल नेम नाही. राजाराम साहेब सपरिवार येथे

आहेत. जर का किल्ला शत्रूचे हातीं पडला तर छत्रपतीच्या कुटुंबांतले एकही माणूस जिवंत राहणार नाही. संताजीराव, काल जेव्हां तुम्ही बादशाहाच्या खास तंबूचे सोन्याचे कळस आणून येथे हजर केले, तेव्हां-पासून तुमच्या शौर्याचे व धाडसाचे अप्रतिम कौतुक वाटले आणि मनांत आले, तुमच्यासारखे वीर पदरी असल्यावर अजूनही कांहीं मार्ग पुटील निभावणुकीचा निघेल. केवळ हताश होऊन वसणे योग्य नाही. म्हणून विचारते तुम्ही, रामचंद्र पंत, धनाजीराव वैगरे मिळून काय बेत योजला आहे तो प्रथम सांगा वरे ! बादशाहाच्या छावणीची हवाल काय आहे ?

संताजी--काय सांगू मासाहेब ! संभाजीमहाराजांच्या वधाचा पूरेपूर मूड घेण्याचाच प्रसग आला होता. पण त्या बादशाहाचे ताले मांठे सिकदर खेरे. विठोंजा चव्हाण व मी चार सोबती बरोबर घेऊन ऐन मध्यरात्री बादशाहाच्या तंबूवर अचानक छापा घातला. वारापाऊस, विजांचा गडगडाट असा कांही चाळू होता की पायांखालीं वाट देखील दिसत नव्हती. सर्वांच्या हातांत चांगले धार लावलेले सुरे होते. तंबूला दोऱ्यांचे तणावे होते ते भराभर कापून काढतांच धाडकन तो भव्य तंबू जमीनदोस्त झाला. आंत बादशाह व त्याचे साथीदार होते ते सर्व मरून गेले असें आम्हांस वाटले. तंबूवर लावलेले सोन्याचे कळस होते ते काढून घेऊन तसेच आम्ही तडक परत सर्व खुशाल मुक्कामावर आलो. पायांखालीं वाट, आम्हांस कांहीं एक अडचण झाली नाही. चार दिवसांनीं वर्तमान समजले, की त्या रात्रीं बादशाह आपल्या मुलीच्या मुक्कामावर भोजनास गेलेला तेथेच शयनास राहिला होता. तंबूत असलेलीं कांहीं नोकर माणसे दगावली, पण तो स्वतः आमच्या हातून जिवंत सुटला. तथापि आम्ही हिमत सोडली नाहीं. आमच्या छत्रपतींना मारून त्यानें मराव्यांचे जें नाक कापले आहे त्याचा वचपा भरपूर घेतल्याशिवाय आतां हे चवताळलेले मराठे स्वस्य वसणार नाहीत, याची आपण खात्री ठेवा.

येसू०—तुमचे हे धीराचे शब्द ऐकून आमचें मन किती हलके होते म्हणून सांगू. पण मला तुम्हा लोकांचा तितकासा भरंवसा वाटत नाहीं. तुमचे स्वार्थसाधु मराठे अल्प फायद्याकरितां आपल्याच लोकांचे गळे कापण्यास चुकणार नाहींत. मी ऐकतें की माने, निबाळकर, थोरात, घाटगे वैगेर किती तरी मंडळी बादशहाचे नोकरीत जाऊन आपल्याच राज्याचे शत्रु बनले आहेत.

संता०—मासाहेब, हा प्रकार कांहीं आजचाच नाही. पण हा दोष सर्वथा सरदारांचाच नव्हे. तो बादशहाच असा जहांवाज आहे की हजारो युक्त्या करून तो आमच्यावर घाला घालीत आहे. पण त्याचे नोकरींत गेलेली ही मंडळी सर्वथा त्यास वश झाली असें आपण समजू नका. त्यांचे छावणींत राहून तेथें सडकून भेद करण्याचा उद्योग या मंडळींनीं चालविला आहे. लहान मोठी बातमी ते आम्हांस तेथून लगोलग कळवितात. बादशहाच्या सरदारांशीं ओळखी काढून त्यांचीं मनें फिरवितात. आपणास कल्पना नाहीं सर्व लोक हळीं बादशहावर कसे उलटले आहेत ते. संभाजीमहाराजांवर जो त्यानें अतिप्रसंग केला त्याचा परिणाम अगदी उलट झाला आहे. सर्व लोक बादशहालाच नांवे ठेवतात. एकही इसम मनापासून त्याची नोकरी करण्यास खूय़ नाहीं. राजपूत राजे व सैनिक सर्व मराठ्यांस सामील होण्यास आज तयार आहेत. त्यांचे जीव व जागिरा बादशहाचे हातांत, एवढ्याचमुळे त्यांस बादशहावर उघड शक्त उचलतां येत नाहीं. पण ते योग्य संधीची वाट पाहत आहेत. मुसलमान देखील त्याजवर अत्यंत रुष्ट आहेत. कोणालाच बादशहाचा विश्वास येत नाहीं.

येसू०—तें असो. पण आतां पुढे आपण काय योजना करावी, कसें वर्तन ठेवावे म्हणजे या बादशहाचा पाडाव होऊं शकेल असें तुम्हांस वाटतें ?

संताजी—याचीच वाटाघाट पंत व मी कालपासून सारखी करीत आहो. आमचे विचारास असें येते, की कांही तरी नवीन साहस आपण अंगावर घेतले पाहिजे. बादशाहाचे सामर्थ्य प्रचंड आहे. हातांत पैसा, फौजा, तोफा यांचा पुरवठा भरपूर आहे. त्या सर्वांचा मारा या लहानशा पुणे व कोकण प्रांतावर तो करूऱ शकतो. या रायगडावर देखील आपला निभाव कसा लागेल याची आम्हांस चिता वाटते. निदान सगळ्यांनी एकाच ठिकाणी बसून राहणे ठीक नाहीं. मला वाटते राजाराममहाराजांनी कांहीं सरदार घेऊन बाहेर पडावे. तसाच प्रसंग आल्यास लांब जिजीच्या किल्ल्यावर जाऊन राहवे. म्हणजे बादशाहाची फौज तिकडे पांगली जाऊन महाराष्ट्रावरचा शह ढिला पडेल. आम्ही मराठे लोक गणिमी काव्यांत भले निपुण आहो. एकदां आम्ही रानोमाळ दौडा मारूऱ लागलो म्हणजे बादशाहाच्या अवजड सैन्याचा व तोफांचा आमच्यावर कांहीं एक परिणाम होणार नाहीं. उलट आम्ही चोरटे छापे घाढूनच त्यास दमवून सोडूऱ.

येसू०—तुमची सल्ला योग्य दिसते. मग आतां विलंब नको. शुभस्य शीघ्रम्, करा पुढची तयारी.

वरील वेत ताबडतोब अंमलांत आला. राजाराम कुटुंबासह बाहेर पडून जिजीस गेला. माझे रायगड किल्ला मोगलांनी हस्तगत करून येसूबाई व सात वर्षांचा मुलगा शाहू यांस कैद करून बादशाहाजवळ दाखल केले. बादशाहानें त्यांस आपले छावणींत बंदोबस्तानें ठेवून राजारामाचे पाठीवर फौजा रवाना केल्या. राजाराम जिजीवर राहत होता त्या किल्ल्यास जाऊन मोगलांनी वेदा घातला. संताजी व धनाजी हे दोघे मुख्य सरदार आपले अनेक साथीदार बरोबर घेऊन पूर्वपश्चिम समुद्रापर्यंत हजारआठशे मैलांच्या टापूंत सारखे फिरत राहून बादशाहाची दैना उडवूं लागले. संताजीची युक्ति वरीच सफल झाली. राजारामानें संताजीचा गौरव केला. त्यांत खालील मजकूर लिहिलेला आढळतो,—

“ तुम्हांस प्रांताचे बंदोबस्तास ठेवून आम्ही कर्नाटकांत गेलों तेव्हां शत्रूने धामधूम बहुत करून सर्व देश दुर्ग काबीज केले. राज्यांत कांहीं अर्थ उरला नाहीं. आमचे पुष्कळ सरदार इमान सोडून शत्रुपक्षास सामील झाले. तुम्ही मात्र धन्याच्या पायाशी एकानिष्टा धरून फौज जमवून शेखनिजाम, सर्जाखान, रणमस्तखान, जाननिसारखान वैगेरे बादशाहाचे मोठमोठे सरदार बुडविले. जागोजाग शत्रृस अडवून आपला देश सोडविला आणि स्वराज्यसंरक्षणासाठीं असाध्य श्रम केले. औरंगजेबास दहशत लाविली. यास्तव मिरज प्रांताची देशमुखी तुम्हांस बहाल केली आहे. या प्रांताचे देशमुख औरंगजेबास मिळाले त्यांस दूर केले असे.”

संताजीने अल्पावकाशांत बादशाहास अत्यंत जेरीस आणिले. शत्रूकडील हालचालींची बातमी पुरेपूर ठेवून त्यांस हटकून गोत्यांत आणण्याचें कसब संताजीइतके दुसऱ्या कोणास साधवले नाही. याचें एक मजेदार उदाहरण प्रत्यक्ष घडलेले सांगण्यासारखे आहे. स. १६९९ च्या दसऱ्यास रामचंद्राताने संताजी धनाजी वैगेरे सरदारांस पन्हाळ्यावर जमवून जिजीचा ब्रेटा उठवून राजाराममहाराजांस तेथून सोडवून आणण्याची एक जंगी मसलत रचली, आणि तींत निरनिराळ्या सरदारांस ठरीव कार्यभाग वांटून दिले. त्या सर्वांवर देखरेख ठेवून कार्यभाग घडवून आणण्याचें काम संनाजीकडे होते. तो विजापूर प्रांतांतून बादशाही प्रेदेशाचा विध्वस करीत तुंगभद्रेकडे चाळून गेला. मराठ्यांचे हे वेत बादशाहास समजले तेव्हां त्यानेही संताजीस अडविण्याची शिकस्त चालविली.

तुंगभद्रेजवळ कासीमखान नांवाचा बादशाहाचा शूर व विश्वासु सरदार मराठ्यांचे पारिपत्यास नेमलेला होता, त्यांने बादशाहास कळविलें, संताजी आमचेवर चाळून येत आहे, आमचेजवळ पुरेशी फौज नाहीं तरी आणखी चांगली फौज आमचे साह्यास ताबडतोब्र पाठवावी. बादशाहाने प्रसंग आणीबाणीचा आहे हें ओळखून लगेच

आपल्याजवळचा एक मोठा तरुण व शूर भरंवशाचा उमराव खानाजादखान म्हणून होता त्यास निवडक फौज, माणसें व भरपूर युद्धसाहित्य देऊन कासीमखानाचे मदतीस तुंगभद्रेकडे रवाना केले. तो त्वरेन संताजीचे पाठीवर चाढून गेला. संताजीचे हेर बाहेर फिरत होते, त्यांनी या मोगल सरदारांच्या हालचाली कोठे कशा चालल्या आहेत ते येऊन संताजीस कळविले.

खानाजादखान सारखा प्रतिष्ठित व थोर उमराव आपले साद्यास येतो यावद्दल कासीमखानास धन्यता वाटून, त्याच्या थोरपणास उचित असा विशेष सत्कार करण्याची इच्छा कासीमखानास झाली. त्यासाठी त्याने भपकेवाज तंबू, चांदी सोन्याचे मोलवान सामान वैगेरे मुद्दाम वेळोरहून आणवून चित्रदुर्गनजीक एक भव्य उतारा व ढावणी खानासाठी बनविली. याची वरोबर आगाऊ माहिती काढून संताजीने आपल्या सेनेच्या तीन टोक्या करून एकदम तिहाँकडून मोगल ढावणीवर दिवस उगवतांच अचानक हळ्डा केला. कासीमखान खानाजादखानास सामोरा जाऊन मुक्कामावर आणतो तों सर्व ढावणी लुटून उध्वस्त झालेली त्यास आढळली. तो तसाच रागारागाने संताजीवर चाढून गेला. मागाहून खानाजादखानही त्याची साथ करण्यास धावला. पण संताजीने दोघास वेगवेगळे गांठून त्यांची दुर्दशा उडविली आणि त्यास अन्नपाणी मिळून न देतां त्यांची उपासमार चालविली. जवळच दुडेरी नांवाची लहानशी गढी मोगलांची होती, तिच्या आश्रयास हे दोघे खान गेले. लगेच संताजीने गढीस वेढा घाढून बंदुकांच्या गोळ्यांनी त्यांचा फक्ता उडविला. उभयतां खानांचे प्राण व्याकुळ झाले. कासीमखानास अफूची सवय होती. तीन दिवस पावेतों अफू न मिळाल्याने कासीम खान तडफडून प्राणांस मुकला; आणि आपले प्राण वांचवावे अशी याचना खानाजादखानाने संताजीकडे केली. त्यावरोबर संताजीने वीस लाख रुपये दंड व जवळचे सर्व मोलवान सामान घेऊन खानास मोकळे केले आणि त्याची प्रवासाची व्यवस्था करून

त्यास आपला लष्करी लवाजमा देऊन बादशहाकडे पोचविलें. त्या प्रसंगीं संताजीने बादशहास मुद्दाम निरोप कळविला तो असाः “ हे आपले प्रमुख उमराव आमच्या हस्तगत झालेले सुखरूप परत पाठविले आहेत. नाइलाजास्तव त्यांची मानहानि करणे आम्हांस प्राप झाले. युद्धच आहे. क्षमा करावी.” या निरोपाबद्दल त्या वृद्ध बादशहास संताजीची कशी चीड उत्पन्न झाली असेल त्याची कल्पना केली पाहिजे.

यानंतर हिंमतखान नांवाचा दुसरा बादशहाचा सरदार संताजीवर चाढून आला. त्यास व त्याचे पुत्रास संताजीने युद्धात ठार मारिले. या कृत्यांनीं संताजीचा अद्वितीय पराक्रम सर्व देशभर गर्जू लागला. बादशहास भयंकर दहशत बसली आणि संताजीचा कांटा काढल्याशिवाय आपली धडगत नाहीं असें त्यास वाटू लागले.

नागोजी माने म्हसवडकर हा एक प्रमुख मराठा सरदार बादशहाचे पदरीं असून त्यास संताजीची चांगली माहिती होती. संताजीचे वास्तव्य शंभु महादेवाच्या डोंगरांत म्हसवडचे बाजूस असल्यामुळे उभयतां एकमेकांस चांगले ओळखून होते. अनेक कारणांवरून त्या उभयतांचे आपसांत वैमनस्य होते. हे ओळखून बादशहाने नागोजी मान्यास कळविले, “ कसेही करून संताजीला मारून त्याचे शीर आणून आम्हास दाखवाल तर आम्ही तुम्हास मोठी जागीर बक्षीस देऊन तुमचा गौरव करू. ” ही कामगिरी पत्करून माने संताजीच्या नाशास उद्युक्त झाला.

संताजीचा स्वभाव अत्यंत कडक व भाषण फार ताठर असे. त्यामुळे हाताखालचे लोक त्याजवर पुष्कळसे नाराज असत. केलेला हुक्कूम बरोबर पाळला नाहीं तर तो कडक शिक्षा केल्याशिवाय राहत नसे. शिवाय यत्किंचित् त्याचा कोणी अपमान केला तर तो त्यास कधीं सहन ब्हावयाचा नाहीं. धनाजी जाधव, परशुरामपंत प्रतिनिधि, रामचंद्रपंत अमात्य इत्यादि मंडळींरीं त्याचे खटके वारंवार उडत. पराक्रम असणाऱ्या

माणसाचे अंगीं एक प्रकारचा दिमाख, आत्मप्रौढी व क्रोधावेश पुष्कळदां असतात. तसाच प्रकार संताजीचा होता. त्यांतून रामचंद्रपंत त्याची मर्जी संभाळून वागे आणि पंतालाच तो थोडाबहुत वचके. पण वर्षानुवर्षे संताजीचा मुक्काम कर्नाटकांत वेलोर जिजीकडे होता तेव्हां त्यास धाकांत ठेवणारे त्या बाजूस कोणी नव्हते कासमखान व खानाजादखान यांचा पाडाव केल्यावर तो जिजीस जाऊन राजाराम छत्रपतींस भेटला. ल्या भेटीत त्यांचें खालील संभापण झाले—

राजा०—या संताजीराव, काय विशेष खवर आहे ?

संताजी०—चित्रदुर्गजवळ जो मोठा रणसग्राम झाला त्याची हकीकत आपण ऐकलीच असेल.

राजा०—पुष्कळशा गोष्टी आमच्या कानांवर आल्या. कासमखानास तुम्ही हालअपेटा करून मारले हें आमच्या मते चांगले झाले नाही.

सं०—मराठ्यांचा तो पक्का वैरी कासमखान मृत्युमुखी पडला याबद्दल आपणास संतोष वाटला पाहिजे. ल्या खानाने आजपावेतो आमचे कसे हाल केळे, कितीकांचे नाहक बळी घेतले, आपणास व आपल्या राज्यास कसें गोत्यांत आणले, ते सर्व आपणास माहीत नाहीसे दिसते. नाहीं तर आपण या कृत्याबद्दल आपल्या या सेनापतीची वाहवाच केली असती.

राजा०—यांत विशेष वाहवा ती कसली ! आपले सर्वच सरदार राज्याच्या कामांत सारखे खपत आहेत. ते सर्व आपल्या या यशांत संविभागी आहेत.

सं०—एकूण आम्ही असे अहोरात्र कष्ट सोसून जिवाचीं काडे करतो त्याची कदर आपल्याकडून—प्रत्यक्ष आमच्या छत्रपतीकडून अशीच व्हावी ना ! या जगांत खन्याचा वाली कोणी नाहीं हें आज चांगले प्रत्ययास आले.

राजा०—संताजीराव, खरेच बोलायचे तर तुम्हांस आपल्या मर्दुमकीचा फाजील गर्व झालेला दिसतो. तुमचा चढेलपणा उतरविण्यास आम्हांस विलंब नाही लागणार !

सं०—धन्यास धनीपणा संभाळायची ताकद नसली कीं सेवक लोकांचे नष्टचर्य उद्घवले असेच समजले पाहिजे. आज इतकीं वर्षे यातना सहन करून छत्रपतीच्या गादीची सेवा केली ती सर्व फुकटच ना ! रायगडावरून काढून आम्ही आपणांस या जिजीत आणून ठेविले म्हणूनच आपले हे छत्रपतिपद आज ठिकले आहे.

रा०—वस झाले ! तुमचे हे बेफामपणाचे शब्द ऐकून घेण्याची आम्हांस विलकुल इच्छा नाही.

सं०—ठीक आहे. आमचा हाच शेवटचा रामराम !

अशा प्रकारे राजाराम छत्रपति व सेनापति संताजी यांची उघड बाचाबाची होऊन तिजमुळे शत्रूचे मात्र चांगले फावले. राजारामानें संताजीचे सेनापतिपद काढून त्याचे जागीं धनाजीची नेमणूक केली. संताजी आपले पद सोडीना, तेव्हां धनाजीची व त्याची कांचीजवळ मोळ्या निकराची लढाई झाली. धनाजी पराभव पावून पळून गेला. धनाजीचे हाताखालीं अमृतराव निबाळकर हा एक आगलाब्या गृहस्थ संताजीशीं लढत असतां पकडला गेला. संताजीने त्यास संतापाच्या भरांत हत्तीवरून खालीं लोटून ठार मारलें. प्रकरण चिडीस गेलें. या अमृतराव निबाळकराची बहीण राधाबाई ती नागोजी मान्याची बायको.

राधाबाई महा खटपटी व्रात्य स्वभावाची बायको असून नवरा नागोजी माने तिच्या अगदीं अर्धा वचनांत वागत असे. तिचा एक नोकर सदबा दळवी म्हणून मोठा धूर्त व खटपटी होता केव्हां नागोजीजवळ तर केव्हां राधाबाईजवळ वागून तो दोघांकळूनही पैदास करून आपली चंगळ करी. राधाबाईने त्याला आपल्या अंतस्थ कारस्थानांत घेऊन

संताजीचा खून करविला आणि त्याचें शीर नागोजी मान्याने नेऊन बादशाहास नजर केले. हा एकंदर प्रकार कसा बनून आला त्याची हकीकत त्याने राधाराईस स्वतः निवेदन केली ती अशी—

राधा०—कायरे सदबा, कालच तू यजमानांबोबर बादशाहाचे छावर्णीतून आलास. संताजीचे शीर नेऊन त्यांनी बादशाहास नजर केले. बादशाह फार खूब झाले. त्यांनी एक लाख रुपये रोख व म्हसवडच्या जागिरीची सनद आमचे यजमानांस करून दिली. हें सगळे काम केवळ तुझ्या चतुराईने पार पडले. तुझे आमच्यावर अगणित उपकार आहेत, त्यांची फेड मी करणार आहे. तथापि या प्रकरणाचें सगळे कठ्यो वर्तमान ऐकण्याची मला मोठी उत्सुकता वाटत आहे. तर पहिल्यापासून सर्व सांग बनून कसकसे झालें तें. गुदस्तां संताजीरावांनी धनाजीरावांचा पराभव केला तेवढे मी ऐकले आहे. त्यापुढची बातमी मला कांहीं कळलेली नाही.

सदबा—काय सांगू बाईसाहेब, आज दीड वर्षांत हा आपला दास रानावनांत हिंडून कसा धडपडत होता तें एक त्याच्या जिवाला माहीत. संताजीराव धनाजीचे पाठीस लागत कर्नाटकांतून विजापुराकडे आले. निबाळकर मंडळी, आपले धनीसाहेब नागोजीराव घैरे आम्ही पुष्कळ मंडळी धनाजीचे ब्रोबर जीव बचावून पळत होतो. एकंदर रागरंग पाहिला, आमची खात्री झाली की कपटविद्या लढाविल्याशिवाय संताजी-राव आमच्या आहारीं येणार नाहीत. त्यांच्याजवळ जिवास जीव देणारे दहापांच हजार लोक होते. त्यांच्याकडे आम्ही अंतस्थ भेद करून व लांच लाळूच दाखवून फितुरीचा बार पूर्ण भरून ठेवला; आणि लढाईस तोंड लागताच सर्वांनी आयत्या वेळी संताजीरावांस सोडून वाट फुटेल तिकडे निघून जावे असे ठरविले.

राधा०—शाबास तुमच्या वहादुरीची ! मग पुढे प्रत्यक्ष लढाई झाली कारे ?

सदबा—विजापुराजवळ संताजीराव येतात तोंच पूर्वसंकेतानुसार एकदम धनाजीनीं त्यांजवर चालून घेतले. दगड मारतांच पाखरे उडून जातात त्याप्रमाणे धनाजी समोर येतांच संताजीचे सैनिक सैरावैरां चार दिशांस पळून गेले. मग संताजीचा निभाव काय लागणार ! पांच पन्नास जिवाचे सोबती होते तेवढ्यांनिशीं ते जीव बचावून आपल्या शंभु महादेवाच्या रानांत ल्पून बसले. तेव्हां एक दिवशीं रात्रीं मी उम्या उम्या आपणास वर्दी देण्यास आलों त्याची आपणास आठवण असेल.

रा०—होय थोडेसें आठवतें. पण सगळा उमज कांहींच पडला नव्हता. आपल्या या म्हसवडच्या शेजारींच आले म्हणायचे. मग त्यांचा माग तुम्ही पुढे कसा ठेवलात आणि शेवटी लाग कसा साधलात बेरे !

स०—जंगलांत ल्पून छपून बसण्याचे हे चार महिने आम्ही कसे वनवासांत काढले तें सगळे अकशी वंगाळ बगा. बादशाहाचे सरदार बाहेर संताजीच्या पाठीवर होते. त्यांजवरोबरच आम्ही चार मांग मंडली घेऊन सारखी संताजीवर अहोरात्र पाळत राखीत होतों. इकडे बादशाहांनीं जाहीरनोम लावले. संताजीचे शीर कापून आणील त्यास एक लाखांचे बक्षीस देऊ केले. बक्षिसाच्या आशेने सर्व लोक संताजीची पाळत राखून लागले. शेवटीं संताजीचा सर्व जमाव फुटला. जवळ पैसा नाहीं, माणसे नाहींत, निर्वाहाची सुद्धा पंचाईत. रात्री निजायला देखील निवाय्याची जागा नाहीं. एवढ्या मोऱ्या सरदाराची अशी कठिण अवस्था पाहून आमच्या मनास कशा वेदना होतात म्हणून सांगून. पण घेतली कामगिरी पुरी पाडली पाहिजे म्हणूनच आम्ही या कामाचा पिच्छा सोडला नाहीं.

रा०—पापाचे घडे कधीं तरी भरतात ते असे. या संताजीनीं गेल्या पांचसात वर्षांत लोकांना थोडे नाहीं छलले. भली खोड मोडली. बरें मग, शेवटी लाग कसा साधलात रे ?

स०—संताजीच्या पाठीवर माणसें रात्रंदिवस फिरत राहिलीं. दिवसा तर बाहेर पडायची सोय नाहीं. आंघोळ म्हटली तर कैक दिवसांत

माहीत नाही. रात्रीं कुठे घांसभर अन्न व घोटभर पाणी चोरून मिळालें कीं भाग्य. मला वाटतें ते आपल्या जिवास देखील भारी कंटाळले होते. दोनच माणसें खाल्ल्या अन्नाचीं म्हणून त्यांजवरोवर राहिलीं. अशा स्थितींत आपल्या ह्या कारखाळ्याच्या रानांत मध्यें तो मोठा झरा आहे नाहीं का ? दुपर झाली होती; सभोवार दाट झाडी असल्यामुळे एकदां मनमुराद स्नान करण्यासाठीं ते झन्यावर आले. आजूबाजूस पाळतीवर माणसें आहेत हें त्यांस कळले नाहीं. कांठावर कपडे व तलवार ठेवली. जवळ दोन हुजरे होते ते भाकरी करण्याच्या उद्योगास लागले. लोटा घेऊन डोक्यावर ओततात तो आमचे चौघे मांग वाघासारखे धावून त्यांजवर गेले; आणि क्षणमात्रांत संताजीचे ढोकें कापून घेऊन ते तसेच पळत नागोजीराव माने धनीसाहेब यांजकडे गेले. संताजीरावांस आपली तलवार घेण्यासही अवकाश मिळला नाहीं. फार वाईट गोष्ट झाली बघा. संताजीरावा एवढा पराक्रमी पुरुष पूर्वी झाला नाहीं व पुढेही होणार नाहीं.

अशा रीतीने संताजी घोरपड्याचा अंत मोठा हृदयद्रावक झाला. नागोजी मान्याने संताजीचे शीर नेऊन बादशहास नजर केले आणि त्याजकळून बक्षीस मिळविले. संताजीसारख्या कर्तवगार पुरुषाचा शेवट असा विपरीत झालेला पाहून कोणासही उद्वेग वाटल्याशिवाय राहणार नाहीं. गनिमी काव्याचा पहिला खरा पुरस्कर्ता संताजी होय आणि त्याच कलेच्या सामर्थ्यावर त्याने अनेकवार औरंगजेबासारख्यास सर्वथा नामोहरम बनविले. त्याला सेवेत वागवून घेण्याचें चारुर्य राजाराम छत्रपतीला नव्हते हें तर उघड आहे. तशांत रामचंद्रपंत दूर अंतरावर असल्यामुळे त्यास तो कलह वेळेवर मिटविण्याची संधि मिळाली नाहीं, हेंही या प्रकरणांत व्यक्त होते. पण ह्या प्रकरणाचा एकंदर विजय बादशहाच्या कपटनीतीसच मुख्यतः येतो. पैशाने व भेदनीतीने त्याने सर्व मराठमंडळ कसें पोखरून ठेवले होते हें लक्षांत घेतले असतां अंतीं या अशा जहांबाज बादशहाला मराठे जिकूं शकले हा त्यांचा पराक्रम इतिहासांत निरंतर झळकत राहील.

९

अतुल पराक्रमी सेवक



Balaji Vishvanath carried victoriously all his diplomatic points and brought back to Western India a political instrument which is one of the most noteworthy state documents in Indian history and constituted the Magna Charta of Maratha Dominion.

—Sir Richard Temple.

स. १७०३ च्या आश्विनांतीली गोष्ट. पुण्याचे सरसुभेदार बाळाजी विश्वनाथ धनाजी जाधवाच्या भेटीला गेले. क्षेमकुशल झाल्यावर धनाजीरावांनी नानांना विचारले,—

धनाजी—कां पंत, आज मुद्दाम इतक्या तारांबळीने भेटीस येण्याचे काय कारण ?

बाळाजी—सेनापतिसाहेब, एक विपरीत बातमी ऐकली. त्यामुळे बेचैन होऊन कांही उपाय निघेल तर पहावा म्हणून मुद्दाम आपली गांठ घेण्यास आले.

धनाजी—आणखी जास्त विपरीत तें काय ऐकलेत ? या बादशाहास आतां खराच म्हातारचळ लागला आहे. सिंहगड काबीज करून तो आतां खुद पुण्यांत पाऊसकाळ काढीत आहे. सातारा, पन्हाळा, विशाळगड असे किले त्याने एकामागून एक घेतले. पण आम्हींही कांहीं कमी केलें नाहीं. तो एकएक किला घेऊन पाठ वळतो तों लगेच आम्हीं ते परत घेतले. आपल्या महाराणी ताराबाई बघा मोठ्या चतुर

व हिकमती. अमात्य, प्रतिनिधि, सचिव अशीं बहुमोल माणसें हाताखालीं वागवून त्यांनीं या भ्रातान्या बादशहाची अगदी त्रेधा उडवून दिली आहे. मला तर वाटें इतक्या वर्षाच्या हालअपेष्टा संपून आतां लवकरच शाहू महाराजांस आपण सोडवून आणून त्यांच्या नांवाने आपले राज्य पुनः थोरल्या महाराजांप्रमाणे चाळू करूं.

बाढाजी—हा आपला उद्देश साफ फसणार अशी मला बातमी लागली तेव्हांपासून माझा जीव कसा तडफडतो आहे.

धनाजी—अशी काय ती बातमी की तोंडांत पडत आलेला घास फुकट जावा ?

बाढाजी—त्या बादशहाला आतां कळून चुकलें कीं मराठे आपणांस साफ गिळणार. गेल्या आठवड्यांतला तमाशा आपण पाहिलाच. आपल्या मार्फत मराठे सरदारांची समजूत करण्याचा घाट घाळून न्याने प्रमुख व निवडक मराठे सरदारांना गैरव करण्याच्या हेतूने भेटीस बोलाविले. सरदार सर्व जमा झाले. ते एकटे दुकटे थोडेच येणार. सर्वजण आपला जमाव घेऊन आले. पंचवास हजार मराठे फौज जमली. बादशहास धास्ती पडली की हे मराठे आपणांस येथेंच जिवंत पकडतील. लगेच त्यानें झुलिफकारखानास बोलाविलें आणि तर्वियतखानाचा तोफखाना सज्ज करून तोफा डागणार तो हे मराठे सैनिक चळूंकडे पांगून नाहींसे झाले. पण या बनावामुळे बादशहानें आतां निराळाच डाव आरामिला आहे. माझे हेर सारखे बादशहाच्या छावणीत राहून त्याच्या जनानखान्यापायेतों जाप्ता ठेवीत घटके घटकेची बातमी मला आणून देतात. कांही तरी मोठें अरिष्ट येणार असें दिसतें.

धनाजी—असे कोणते आणखी अरिष्ट आतां येणार ! शाहूला मारून टाकण्याची तर आतां बादशहाची छातीच नाहीं. त्याच्या वडिलांना मारल्याचें पुरेपूर प्रायश्चित बादशहा अजून भोगतो आहे. आम्ही मराठे आतां भरपूर सूड घेण्यास समर्थ आहों हे तो पूर्ण जाणतो.

प्रत्यक्ष झुलिफकारखान, रुहुल्लाखान वर्गैरे त्याचे निकटवर्ती सरदार मला भेटतात ते हेंच सांगतात. त्याचे सर्व सौनिक त्याजवर इतके नाराज झाले आहेत कीं हा मरेल तर बरा, म्हणजे आम्ही आज वीस पंचवीस वर्षे ह्या भिकार दक्षिणेंत येऊन वनवासांत दिवस कंठीत आहों, त्यांतून आमची सुटका होऊन आम्ही सुखानें उत्तरेंत आपल्या बायकापोरांत जाऊन पडू, असें ते नेहमीं म्हणत असतात.

बाळाजी—एवढेच काय पण बादशहाच्या फौजेतले मोठमोठे राजधूत सरदार देखील हा आतां मरेल तर बरा असेंच इच्छीत आहेत. ते उघड उघड म्हणतात कीं बादशहा मेल्याब्रोवर हा शिवाजीचा नातू मराठ्यांच्या राज्यावर येणार आणि आम्ही हिंदुपदपादशाहीची स्थापना करणार. पण हीं सुखस्वप्ने आतां कायमचीं ल्यास जाणार आणि पुनः महाराष्ट्रावर संकट ओढवणार अशीं दुश्चिन्हे दिसत आहेत. हीच गोष्ट मी आपल्या कानावर घालूं इच्छितो.

धनाजी—मग असें आणखी कोणते घोर कृत्य त्या बादशहाने योजले आहे? बाकी त्याचा मेंदु मोठा सुपीक आहे खरा. अखेरची मजल आली तरी दगलबाजी सुटली नाहीं. सांगा काय ऐकलेत ते.

बाळाजी—आतां लवकरच ईद येत आहेना. त्या दिवशीं शाहू महाराजांची सुंता करून त्यांस मुसलमानी धर्माची दीक्षा देणार असा हुक्म सुटला आहे. तयारी होत आहे.

धनाजी—असें? ज्या शिवाजीमहाराजांनी स्वधर्म स्थापण्याचे कार्य सिद्धीस नेले त्यांच्या प्रत्यक्ष नातवावर असा प्रसंग येणे म्हणजे काय? यापेक्षां तो त्यांचा शिरच्छेद करील तरी वाईट नाहीं. पण मुसलमान करणे किंवा जन्मांध बनविणे हे या बादशहाचे नेहमीचेच खेल आहेत. त्यानें आपल्या भावाची वाट कशी लावली तें जगजाहीर आहे.

बाळाजी—मग आपण याला तोड काय सुचवितां ? मी असें ऐकतों कीं शाहूराजे व त्यांची मातुश्री यांनी ही हकीकत कळ्यापासून रळून आकांत चालविला असून अन्नपाणीही वर्ज्य केले आहे.

धनाजी—मग बेगमसाहेबांकडे तुमचा वशिला असेल, त्यांचे मार्फत कांहीं परिहार झाला तर पहा.

बाळाजी—ते तर मी करतोंच आहें, आणि आतांच मला बातमी आली की बेगमसाहेबांनी वडिलास अति गळ घातली तेब्हां बादशाहांनी इतकाच फेरविचार सुचविला कीं, एका शाहूराजांच्या बदली तशाच इभ्रतीचे दोन मराठे सरदार मुसलमानी धर्म स्वीकारण्यास तयार होतील तर मी राजांवरची सक्ती परत घेईन. इदीच्या पवित्र दिवशीं मला स्वधर्म-सेवेचे कांहीं तरी पुण्य अवश्य केले पाहिजे. ती पर्वणी मी फुकट जाऊं देणार नाहीं.

धनाजी—असो. दुःखांत एवढेंच सुख मानायचे. पण असे दुसरे दोन सरदार आतां कोठून पैदा करायचे ?

बाळाजी—त्यासाठींच तर मी आपल्याकडे आलों. राजांवरचा प्रसंग टाळण्यासाठीं दोन इसम पैदा करा अशी मातुश्री येसूबाईचीही मला अंतस्थ सूचना आली. त्यांनी असेंही कळविले, कीं त्यांचेच बरोबर कैद झालेले प्रतापराव गुजरांचे दोन पुत्र खंडेराव व जगजीवन हे बादशाहांचे कैदेत आहेत. त्यांस येसूबाईनी विनंती केली पण ते कबूल होत नाहीत. ते म्हणतात, आम्हांस मोठीशी जागीर ताराबाई साहेबांकळून करार करून मिळेल तर पाहूं. असा निरोप मला आला म्हणून मी तसाच आपले भेटीस आलो. आपण ताराबाईना सांगून गुजर बंधूना त्यांच्या परलीच्या वतनाजवळच नवीन जागीर देवविली पाहिजे, तरच राजांवरचा प्रसंग टळतो.

धनाजी—पंत, तुमची योजना मला समर्पक दिसते. प्रथम या दोघांना बादशहाकडूनच जागीर देववा, म्हणजे तीच आम्ही ताराबाईं-कडूनही कायम करून घेऊ.

बाळाजी—बादशहा काय? मुसलमान झालेल्यांना जागीर देण्यास सदैव तयारच असतात. मात्र आपले हातचा तसा लेख गुजरांच्या समजुतीसाठी मजब्रोबर द्या म्हणजे त्यांची खात्री पठेल.

धनाजी—बरे आहे. हे मी पत्र त्यांस देतो आणि संधि येतांच ताराबाईसाहेबांकडूनही त्यांची सनद आणवीन.

झालें. इदीचा समारंभ झाला. बादशहांनी मोठा उत्सव करून खंडेराव व जगजीवन गुजर यांस मुसलमानी दीक्षा दिली. अबदुर्रहीम व अबदुल रहमान अशी नांवे त्यांस देऊन त्यांस परळीजवळ जागीर नेमून दिली. अशा रीतीने धर्माची बढती केल्याबदल बादशहास परमावधीचा संतोष झाला. शाहू महाराजांना त्यांनी मुदाम ममतेने जवळ बोलावून त्यांचा गौरव केला आणि सांगितले, की “राजे, तुमची स्वधर्मनिष्ठा पाहून आम्हास कौतुक वाटते. तुम्ही आपला धर्म पाला पण मुसलमानी धर्माचा द्वेष करू नका. सर्व धर्मांना सारखाच आदर दाखवा. तुम्ही फार सच्चे आहां. आज पंधरा वर्षे तुम्ही आमचे छावणीत कष्ट काढून आमच्यावर प्रेम ठेवितां, आमचे कल्याण चितितां. तुमचे आजे महा खाष. केवळ सैतान. त्यांनी आम्हांस एक क्षण चैन पडू दिले नाही. पण तुम्ही लांच्यासारखे नाही. तुम्ही साव. तुमचे भले ब्हावे असाच आमचा तुम्हांस आशीर्वाद आहे. आमच्यावर निष्ठा ठेऊन वागा. तुमचे दुष्ट आजे यांनी आमचा बहुत नाश केला. तो निद्य मार्ग तुम्ही सोडून आमच्या ताबेदारीत वागू असें वचन द्या, म्हणजे तुम्हांस दक्षिणचें राज्य करण्यास पाठवून देतों. तसेच तुम्ही राज्य करू लागल्यावर मुसलमान इसमास किंवा संस्थांस जीं इनामें आम्हीं करून दिलीं आहेत तीं तशींच पुढे चालवा. बेगमसाहेब आमचे पंजे तुम्हांस देतील त्यांची पूजा करीत जा. ते

सांभाळण्यास खतीव आहेत, त्यांस संदेव आपलेवरोवर वागवा, आणि मागे पुढे आमच्या बादशाहीवर कठिण प्रसंग गुदरल्यास फाँजेनिशीं धावून येऊन साह्य करा. असें वागाल तर जगांत तुमचा मोठा लैकिक होईल. आम्ही आतां वृद्ध झालो. आज पंचवीस वर्षे मराठ्यांस जिकण्याचा उद्योग आम्ही चालविला त्यांत यश आले नाहीं. आतां मरणापूर्वी हे युद्ध संपवून मराठ्यांची आमची गोडी झाली हे पाहिले म्हणजे आम्ही आतां लवकरच सुखानें इहलोक त्याग करून तुम्हांस दुवा देऊ.”

बादशहा असे बोलूनच स्वस्थ राहिला नाही. शाहूला मुसलमान करून त्याला दक्षिणचे राज्य घावें असा त्याचा पहिला विचार होता तो अशा रीतीने विफल झाल्यावर, त्याला प्रेमपाशांनी आपल्या अंकित आणण्याचे त्यानें मनांत आणिले. मराठे अगदीच अनावर झाले, त्यांचा कांहीं तरी बंदोवस्त करून शाहूच्या मध्यस्थीनें त्याजवर आपला शह बसविण्याचा हा बादशहाचा प्रयत्न होता. इकडे तारावाई संपूर्ण स्वातंत्र्याकरितां लटत होती, त्याला तोड म्हणून शाहूला आपला अंकित करून राज्य करण्यास पाठविलें की त्या उभयतांचा कलह लागून मराठे कमजोर होतील, एवढा एकच उपाय लास राहिला. तो आतां त्यानें अमलांत आणिला. शाहू या वेळी २२-२३ वर्षांचा झाला होता. त्याचे लग्न यापूर्वीच झाले पाहिजे होते. येसूवाई व बेगम यांजकङ्गन मधून मधून त्याच्या लग्नाची बाटाघाट होत असलेली बादशहाच्या कानावर होतीच. त्याने लगेच बेगमेस सांगितले दोन जातिवंत मराठ्यांच्या मुली पहा. आपल्या फौजेत पुष्कळ मराठे सरदार आहेत. त्यांच्यापैकी उपवर मुली पसंत करून आम्हांस कळवा. म्हणजे लग्नसमारंभ उरकून आम्ही पुण्याचा मुक्काम हालवून लगोलग बाहेर स्वारीस निघणार. धनाजी जाधव व पुण्याचे सरसुभेदार बाळाजी विश्वनाथ यांचाही विचार मुली पसंत करण्याचे कार्मी घेऊन निश्चय ठरवाल तो आम्हांस मान्य आहे.”

हुक्म झाल्यावर विलंब कसचा ! रुस्तुमराव जाधव व सिदे या दोन सरदारांच्या मुली पसत करण्यांत येऊन शाहूचीं दोन लग्ने एकदम पुणे येथें स. १७०३ च्या मार्गशीर्पांत झालीं. स्वतः बादशाहानें त्यांत ममतेने बडिलकीचा मान घेतला. शाहूच्या जीवनयात्रेतला हा पहिला आनंदाचा प्रसंग होय. धर्मांतर ठळले, विवाह होऊन आतां सुटका होणार या आशेने त्याचे मन प्रफुल्लित झाले. बादशाहाच्या पायां पडून त्याच्या आज्ञा यावजीव अंतःकरणपूर्वक पाळण्याची शपथ त्याने घेतली. बादशाहानें पुत्र कामवक्षाचे स्वाधीन शाहूस केले आणि आपण स्वारीस निघून गेला.

तथापि आपल्या हयातींत शाहूला गादीवर वसविण्याची बुद्धि बादशाहास झाली नाही. त्याचे देहावसान झाल्यावर शाहूची सुटका होऊन तो स्वदेशी आला. ताराबाईशीं लढून त्याने मराठ्यांची गादी तर मिळविली, परंतु पांच पनास मैलांपलीकडे राज्य म्हणून कांहीं नव्हते. हाताशीं नाहीं पैसा, नाही माणसे. चिटणीस खंडो बलाळ, सेनापति धनाजी जाधव, परसोजी भोसले असे कित्येक गृहस्थ शाहूस सोडण्याच्या खटपटींत पूर्वीपासून होते, तेवढे मात्र त्यास मिळाले. पैकीं धनाजी व परसोजी अल्पावकाशांत मृत्यु पावले.

बाळाजी विश्वनाथाची व शाहूची ओळख पहिलीच होती. पुणे प्रांताचा सरसुभेदार असतांना बादशाहाच्या मंडळीशी स्नेह जोडून किल्ले लढविण्यांत व शाहूचा संभाळ करण्यांत त्याने मराठा राज्याची सेवा अप्रतिम बजावली. राजकारण, हिशेव व मुत्सदी धोरण इत्यादि बाळाजीचे गुण शाहूच्या नजरेत चांगले आले होते. फौजेच्या जोरावर ज्या गोष्टी सिद्धीस जावयाच्या त्या बाळाजी अकलेच्या जोरावर यशस्वी करीत असे. हें पाहून शाहूने त्यास सेनाकर्ते पद देऊन फौज जमविण्याची आज्ञा केली. अशा खाली पांच वर्षे गेलीं. पण बाहेर कोठेंच

शाहूचा जम म्हणून बसेना. इतक्यांत एक भयंकर बातमी येऊन शाहू अत्यंत कष्टी झाला. पुढे काय करावे हे त्याला सुचेना. लगेच पत्र पाठवून त्यानें बाळाजीस भेटीस बोलाविले. बाळाजी हजर झाला. त्या प्रसंगी त्यांचे खालील संभाषण झाले.

शाहू—या पंत, तुमचीच वाट पहात आहें. कांहीं नवल विशेष बातमी एकली का?

बाळाजी—बारामतीच्या बाजूस असतां उडत वर्तमान आले कीं कान्होजी आंग्रे सरखेल यांनी लोहगड किल्ला काबीज करून बहिरोपंत पिंगले प्रधान पत वर होते त्यास पकडलें, आणि कुलाबा येथे नेऊन अटकेत ठेविले. मला नाहीं वाटत ही गोष्ट खरी असेल म्हणून.

शाहू—अहो, अशा बातम्या कोठे खोद्या होत असतात! बातमी खरीच आहे. इतकेच नव्हे तर प्रत्यक्ष कान्होजीनें आपल्या माणसाबरोबर आम्हास धमकीचे निरोप पाठविले आहेत, कीं सातारा राजधानी खाली करून तारावाई साहेबांचे स्वाधीन करा, तुमचा राज्यावर हक्क नाही. आम्हीच फौज घेऊन साताप्यावर चाल करून येत आहों. आज पांच वर्षे कसाबसा निभाव केला, पण आतां अगदीं सीमा झाली.

बाळाजी—महाराज, असा धीर सोडून कसें होईल? संकटें येतात तेव्हांच माणसांची परीक्षा होते.

शाहू—उगाच असे तोडदेखले बोलूं नका. आम्हांस आतां या राज्यांत आधारच काय उरला आहे! एकामागून एक संकटें येत आहेत तीं पाहिलीं म्हणजे वाटते अशा या स्थितीपेक्षां बादशहाच्या पदरची कैद काय वाईट! तेथे स्वतंत्रता नव्हती हें खरें, पण इतर गोष्टींत बादशहांनीं आम्हांस कांहीं कमी केले नाहीं. पण आतां आम्हांस राज्याचा हा पोकळ ढौल सहन होत नाहीं. आजपावेतों कोणाचे आम्हीं वाईट चिनिले नाहीं. चुलतीला राज्याची हाव आहे तर खुशाल तें तिच्या स्वाधीन करतों,

आणि अंगास राख फासून जोगी होऊन निघून जातों वाट फुटेल तिकडे ! अगर दिल्हीस मातुश्री आहेत त्यांच्याकडे जाऊन त्यांच्या पायाची सेवा करून ईशचितनांत आयुष्य धालवीन.

बाढाजी—असा धीर सोडून कसे चालेल ? आपण सर्व कांही असे नामर्द बनलें नाहीं. प्रयत्न करणे आपल्या हातीं, फलदाता परमेश्वर. यांत्रनही मार्ग निघणार नाहीं असे थोडेच आहे !

शाहू—आतां मार्ग कसचा निघणार ? सेनापति चंद्रसेन जाधव बंडावा करून मातोश्री साहेबांस मिळाले. दमाजी थोरात, कृष्णराव खटावकर यांनी तर सारखा उच्छ्वेद चालविला आहे. कान्होजी आंग्रे बलवान सरदार ते आमच्यावर उलटले आणि त्यांनी आतां प्रत्यक्ष पेशव्यास पकडून कैदेत ठेविले. आतां आमची सत्ता ती काय राहिली ?

बाढाजी—सगळ्या गोष्टी खव्या असल्या तरी आमची अक्कल कांहीं कोणी चोरून नेली नाही ना ! थोरल्या महाराजांना काय कभी दगे लोकांनी दिले ! राज्य करणे म्हणजे सुलावरची पोळी आहे. आपण धीर न सोडाल तर यांत्रनही मार्ग निघेल.

शाहू—पैसा व माणसे हाताजवळ असल्याशिवाय मार्ग कसा काढणार ?

बाढाजी—आपली आज्ञा असेल आणि आम्हांवर भरपूर इतवार आपला असेल तर याही अडचणीत्न आपला निभाव होऊं शकेल.

शाहू—मग काय विचारवयाचे आहे वोला. तुम्ही सांगाल ते करण्यास आमची तयारी आहे.

बाढाजी—आपणांस माझी सूचना कदाचित् अप्रयोजक दिसेल. पण स्पष्ट सांगितत्याशिवाय कळणार नाहीं. आपण त्याचा अर्ध मात्र भलता घेऊ नये.

शाहू—वोला ना स्पष्ट काय तें. आपल्याशीं आमचा कृत्रिमपणा विलकुल नाहीं.

बाळाजी—एवीं तेवीं आज आपणाजवळ पेशवा नाही ना ? मग दुसरा इसम लगेच नेमून लोकांस आपण जाहीर करा की एक इसम गेला तर दुसरा पेशवा तयार असून कारभार करण्यास समर्थ आहे.

शाहू—पण दुसरा इसम आहेच कोण ? तुम्ही घेतां का ही जोखीम अंगावर ? घेत असाळ तर आमची तयारी आहे. उद्यां तुम्हांस वर्खें देतो.

बाळाजी—आपला व पेशवेगिरीचा पाठिबा मला मिळाल्यास कांहां एक चमत्कार करून दाखविण्याची या सेवकास पूर्ण उमेद आहे. अनेक सावकार व पैसेवाले सहज वश करतां येतील. फौज सरदार सर्व कांही तयार आहे. उलट लोकांस काम काय द्यावयाचे हा प्रश्न आहे. मात्र ही सेवा यशस्वी झाल्यास आपण आम्हांस केवळांही अंतर देऊं नये; आणि छिद्रान्वेषी लोक नानातळेनें आपला बुद्धिमेद करतील, तें आपण मनावर घेऊं नये.

शाहू—पंत, तुम्ही ब्राह्मण आहां. तुमच्या पायांवर हात ठेऊन वचन देतों, की आमची व्यवस्था तुम्हीं यथायोग्य बजावली तर आम्ही तुम्हांस केवळांही अंतर देणार नाहीं. मात्र जो काय उद्योग करावयाचा ल्यांत सर्व सात्त्विक भाग असावा. स्वहित व पराहित दोन्ही साधावी. कोणाचा घातपात किवा तामसी प्रकार होऊं नये. सदाचार सोडून वागणे आम्हांस केवळांही मंजूर होणार नाहीं. आमचे वडिलांचा दुष्ट प्रकार या छातीवर सदैव कोरलेला आहे, तो मी कसा विसरणार ?

बाळाजी—ठरलें तर मग. लागतों उद्योगाला.

शाहू—अवश्य. उद्यांच तुम्हांस पेशवेपदाची वर्खें देतो. उद्यांचा दिवस व आपला हा उंब्रजचा मुक्काम फलदायी होवो. निराळा मुहूर्त वैगेरे पाहण्याच्या भरीस आम्ही आतां पडत नाहीं.

ता. १७ नोव्हेंबर १७१३ रोजीं शाहूनें बाळाजीपंतास पेशवेपदाचीं वर्खें दिलीं. लगेच प्रयाण सुरु करून ते आंगन्यांवर चाढून गेले. त्यांनीं आंगन्यांची भेट लोहगडाखालीं आलेवणास घेतली. केवळ

तोंडजबानीने आंगन्यांची खात्री केली कीं शाहूमहाराजांचा व पक्ष सबल व राष्ट्रहितवर्धक आहे. ताराबाईचे पुत्र शिवाजी राज्य करण्यास लायक नाहींत. पश्चिम किनाऱ्यावर आंगन्यांस सीदी, इंग्रज, पोर्टुगीज लोक फार उपद्रव देतात, त्यांचे बंदोबस्तासाठी त्यांस साध्य करण्याचा पेशव्याने करार करून दिला. यथावकाश स्वतः आंग्रे महाराजाचे भेटीस साताऱ्यास आले; आणि दोन माहिन्याचे आंत सर्वत्र शाहूचे येवढे बस्तान बसले कीं बाळाजीच्या अकलेची तारीफ खुद शाहूच नव्हे तर सर्व जनता करू लागली. अंतस्थ कारस्थान करून बाळाजीने कोल्हापूरचे गादीवर संभाजीची योजना करून ताराबाई व तिचा पुत्र शिवाजी यांस पन्हाळ्यावर अटकेत ठेविले. अशा रीतीने घरचा विरोध कर्मी होतांच शाहू महाराजांची छाप सर्वत्र बसत गेली.

शंकरजी मल्हार या नांवाचे एक मोठे मुत्सदी पूर्वी राजाराममहाराज यांचे पाशीं जिजी येथे सचिव होते. तेथे त्यांचा कांहीं अपमान झाल्यावरून वैतागून ते काशीयात्रेस निघून गेले, पण तिकडे संधि येतांच त्यांनीं दिल्लीचे राजकारणांत लक्ष घालून मोठा लौकिक मिळविला. अंतःकरणांत हेतु एकच कीं, मराठ्यांच्या हातून हिंदुपदपादशाही सिद्ध व्हावी. पुढे दिल्लीचा कारभार पराक्रमी सम्यद बंधूच्या हातीं आला, तेहां शंकराजीपंत त्यांचे मुख्य सळागार बनले. अंगचे गुण कधीं लोपत नसतात. इकडे दक्षिणेत बाळाजीपंतनानाची पेशवाईवर नेमणूक झाली, त्याच सुमारास बादशहाने हुसेन सम्यद यास दक्षिणची सुभेदारी देऊन इकडे पाठविले. त्या वेळीं हुसेन खानाने शंकराजीपंतास इकडचा चांगला माहितगार म्हणून आपल्या बरोबर आणिले. सम्यदांची सत्ता त्या वेळीं कर्तुमकर्तु होती. तिचा उपयोग करून मराठी राज्याची व्यवस्था यथायोग्य लावून देण्याचा संकल्प शंकराजीने योजिला. दक्षिणेत येतांच त्याने बाळाजी विश्वनाथाची भेट घेतली. त्या वेळीं पुढील बोलणे झाले.

शंकराजी—नमस्कार बाळाजीपंतनाना. आपली गांठ घेऊन मनातल्या गोष्टी बोलाव्या अशी कैक दिवस उत्कंठा लागली होती ती सफळ होण्याचा योग आज आला.

बाळाजी—मलाही तशीच आपल्या भेटीची जखर वाटत होती. कीर्ति ऐकून होतों पण आपला प्रत्यक्ष परिचय नव्हता. कोंठे कसें भेटावे या विचारांत असतां एकदम आपला संदेश येतांच कैक दिवसांचे मनोरथ सिद्धिस गेले असें वाटूं लागले.

शंकराजी—या गोष्टी योगायोगाच्या असतात. आपली आमची ही भेट हा एक उत्कृष्ट शकुनच समजला पाहिजे. कारण शिवाजी महाराजांचे अपुरे राहिलेले उद्योग आतां आपल्या व शाहू महाराजांच्या द्वारा पूर्ण होणार असें समजण्यास हरकत नाहीं. आज या सम्यदांच्या हातीं संपूर्ण बादशाही सत्ता आहे.

बाळाजी—तेंच मी आपणांस विचारणार होतों. शाहूमहाराजांसारखा सत्त्वशील, पापभीरु राजा मिळणार नाही. पण धकाधकीच्या मामल्यांत त्यांच्या या गोड स्वभावाचा निभाव कसा लागावा ? शठंप्रति शाठ्यं ही आजोब्रांची वृत्ति त्यांच्या ठिकाणी बिलकूल नाहीं.

शंकराजी—याच त्यांच्या चांगुलपणावर आपण पुढील व्यूह रचिला म्हणजे झाले. राजकारणांत पुष्कळदां निग्रहाचा उपयोग आहे, तसा अनुग्रहाचाही आहे. त्यालाच आपण वाटल्यास आहेंसा म्हणूं.

बाळाजी—पण मी नुकतीच घडलेली गोष्ट सांगू का ? तो दमाजी थोरात कसा पुंड बनला आहे, आपण एकलें असेल. बेलभंडाऱ्याची शपथ घेऊन आम्ही त्याचे भेटीस गेलें. तेब्हां त्यानें आमच्यावर कसा प्राणांतिक निकर आणला तें जगजाहीर आहे. म्हणतो काय, बेल म्हणजे झाडाचा पाला आणि भंडारा म्हणजे हळद ती तर आम्ही रोज खातों. पुढे त्याच्याशीं समेट करण्याच्या हेतूनें आम्ही मोठ्या प्रयत्नानें वचन देऊन त्यास महाराजांचे भेटीस आणिले. आम्ही सूचना केली आतां

हा सांपडला आहे तर त्यास कोठे तरी किल्यावर अडकवून ठेवावा, पण महाराजांनीं तें मान्य केले नाहीं. खुशाल त्यास सोडून दिले. आतां पुनः तो पुंडाई व दंगा पूर्वत् करीत आहे. अशा दंगेखोरांना ठेचूनच काढले पाहिजे.

शंकराजी—एखाद्या व्यक्तीची गोष्ट सोडून द्या. पण दक्षिणेत आत्यापासून एक मोठी गोष्ट माझे नजरेस आली ती अशी कीं पंचवीस वर्षे बादशाहांशीं लढून मराठे सरदार व लोक सर्वच बेफाम झाले आहेत. त्यांस कांहीं तरी भरीव कार्यभाग दाखवून त्यांत गुंतवून दिल्याशिवाय तुमच्या राज्याची व्यवस्था लागणार नाहीं.

बाळाजी—पण असा कार्यभाग आणावयाचा कोठून ? कृष्णोपासून भीमेपर्यंतच्या या लहानशा प्रदेशांतच काय तो आमचा वावर. या टापूच्या बाहेर पाऊल घालण्याची सोय नाहीं.

शंकराजी—तशी कांहीं शक्कल आम्हीं सुचविली तर ती खीकार-ण्याची तुमची तयारी आहे का ?

बाळाजी—अलबत. कां नाहीं असणार. मात्र सर्व कार्यभाग चहूंकडून व्यवस्थित जुळून आले पाहिजेत.

शंकराजी—कार्यभाग कांहीं आपोआप नाहींत जुळून येत. ते आपण होऊन मुदाम जुळविले पाहिजेत.

बाळाजी—मग आपण काय सुचवितां ?

शंकराजी—हें पहा. हे सध्यद बंधू महापराक्रमी आहेत. त्यांचे व बादशाहाचे अस्यंत बितुष्ट आले आहे. यांस मारून टाकावे, असा बादशाहचा प्रयत्न चालू आहे. आज दक्षिणचा व एकंदर बादशाहीचा कारभार हे मुख्यारीने करीत आहेत. चार दिवसांपूर्वी मला हुसेन सध्यदाने मुदाम बोलावून विचारले. या दुष्ट बादशाहाला काढून दुसरा लायक इसम गाढीवर बसवावा असा प्रयत्न आम्हीं केल्यास आम्हांस त्या

कामीं मराठ्यांचे साह्य मिळूं शकेल काय ? याचा अंदाज काढण्यासाठीच मी आज मुद्दाम आपल्या भेटीस आलो.

बाढाजी—आपली सूचना दुसऱ्या एका दृष्टीने विचारार्ह दिसते. आपणांस माहीत आहे कीं महाराजांची मातुश्री, कविले व माणसे दिल्लीस बादशाहाने ओलीस ठेविली आहेत, त्यांस सोडवून आणण्याची उत्कंठ महाराजांचे मनांत अहर्निश वागत असून त्यांची त्याबदल सारखी टोचणी आमचेकडे चालू आहे. ही त्यांची इच्छा तृप्त झाली तर महाराज वाटेल तें साहस स्वीकारण्यास कबूल होतील.

शंकराजी—झाले तर मग. आज त्या सर्व गोष्टी साधतील. सश्यदांची मदत करून आपण त्यांजवर उपकार केलासे होईल. हे सरदार इकडे दंगा करीत आहेत, त्यांस बाहेर काम मिळेल. खर्च सर्व देण्यास सश्यद कबूल आहेत. महाराजांच्या मातुश्रीस सोडवितां येईल, आणि अनायासे दिल्लीच्या राजकारणांत मराठ्याचा शिरकाव होऊन त्या योगाने हिंदुपदपातशाहीचा फैलाव करितां येईल.

बाढाजी—पण दिल्लीपावेतों मराठी फौजा नेण्याइतके सामर्थ्य महाराष्ट्रांत आहे असें आपणांस वाटतें ? नाहीं तर लहान तोंडी मोठा धांस घेतल्याने सर्वच गमावण्याची पाळी यावयाची. शिवाय दिल्लीचे मोठमोठे उमराव व बादशाहाच्या पदरचे पराक्रमी राजपूत सर्वाई जयसिंग, अजितासिंग वैगरे विरोध करू लागल्यास त्या सर्वांपुढे आपल्या लहान फौजेचा निभाव कसा लागेल याची मला चिता वाटते.

शंकराजी—तशी चिता करण्याचे कांही कारण नाहीं. आपणांस बादशाहीचा मोठा भ्रम वाटतो. पण बडे घर पोकळ वासा, अशी तेथील हळीं स्थिति आहे. औरंगजेबाच्या हयातींतच हा प्रकार लोकांस उघड दिसूं लागला होता, आणि आतां तर बादशाही सर्व कोसळून पडत आहे. पूर्वीचा मोगलांचा पराक्रम सर्व ल्यास गेला. आतां तेथें नेभळटांचा बाजार

झाला आहे. सम्यदबंधू तेवढे पराक्रमी आहेत. त्यांचे मार्फत आपणांस पाहिजे तें साध्य करतां येईल.

बाळाजी—पण राजपूत राजे आम्हां मराठ्यांस अनुकूल होतील की विरोध करतील?

शंकराजी—राजपूत राजे तर सर्व आधींच बादशाहीवर उठले आहेत. आपणांस ठाऊक नाही का, की त्यांनी सुद्धां औरंगजेबाच्या जुळमास कंटाकून स्वधर्माच्चा उद्धार करण्याची तयारी केली असून मुसलमानांकडे आपल्या मुली देण्याचा प्रघात अजिबात बंद केला आहे. दोन वर्षे त्यांनी पुष्करास जमून आणाशपथ घेऊन करार ठरविले आहेत. शाहूमहाराजां-बद्दल तर त्यांना अत्यंत आदर वाटतो. औरंगजेब जिवंत असतांपासूनच त्यांची अशी भावना आहे की हा शिवाजीचा नातू आपल्या आजोबाचे मनोरथ पुरे करणार. सारांश, हे राजपूत आपणांस मदत करण्यास एका पायावर तयार होतील. त्यांस आपण दुखविले नाहीं म्हणजे झाले.

बाळाजी—राजपूतांस यक्काचित् दुखवण्याची कोणाची इच्छा नाही. उलट ते व आपण मिळून हिंदुपदपातशाहीच उठवून देऊ. मात्र असें करितांना बादशाहीचा देखील बचाव ब्हावा अशी कांहीं तरी योजना केली पाहिजे. आपणांस माहीत असेलच, महाराजांनी औरंगजेबास शपथ दिली आहे, की आपण बादशाहीचे साध्य करू, उलट उठणार नाही. ही शपथ जीव गेला तरी महाराज मोडणार नाहीत.

शंकराजी—मग त्यासही कांही हरकत नाही. बादशाही मोडण्याचें कारण नाहीं. उलट तिचा संभाळ करणेच श्रेयस्कर. म्हणजे मुसलमानांचाही विरोध आपणांस होणार नाहीं. नवीन देवालय बांधण्या-पेक्षां जुन्याचा जीर्णेद्वार करणे जास्त पुण्यप्रद होय, हीं जी महाराजांची भावना तीच आपण अंमलांत आणू, कारभार व मुखत्यारी आपले हातीं

असली म्हणजे पुरे, मग दिल्लीच्या सिहासनावर प्रत्यक्ष हिंदु राजाच बसला पाहिजे असें नाहीं.

हें जें या मुत्सव्यांचें पुढील उघोगासंबंधाचें धोरण ठरलें त्यास सम्यदानें लगेच मान्यता दिली. सह्या होऊन करार पुरे झाले. बाळाजी विश्वनाथ, पुत्र बाजीराव, सेनापति खंडेराव दाभाडे, संताजी व राणोजी भोसले असे अनेक पराक्रमी सरदार मोठमोळ्या फौजा जमवून दिल्लीवर जाण्यास सिद्ध झाले. स. १७१८ च्या दसऱ्यास स्वारी निघाली. दररोज ५० हजार रुपये मराठ्यांचे खर्चास मिळत गेले. महिना पंधरा दिवस दिल्लीत मुक्काम करून स्वराज्य, चौथाई व सरदेशमुखीच्या सनदा बादशाही शिक्क्याच्या पैदा करून मराठ परतले, ते पुढच्या मृगसालास महाराजां-पाशीं साताऱ्यास दाखल झाले. मातुश्री येसूबाई व मदनसिंग वौरे सर्व मंडळी सुखरूप परत येऊन महाराजांचे मनोरथ सिद्धीस गेले. दिल्ली-पावेतों मराठ्यांचा दरारा बसला. राजपूत राजे महाराजांच्या भजनी लागले. नवल नाहीं कीं शाहूला आपला प्रधान बाळाजी विश्वनाथ अतुल पराक्रमी सेवक वाटूं लागला.

१०

योग्य निवड



तेजसां हि न वयः समीक्ष्यते ।

शिवाजीमहाराजांच्या पश्चात् मराठ्यांचे राज्य अनेक संकटांतून निभावून टिकून राहिले आणि महाराजांचा नातू शाहू छत्रपतिपदावर दाखल झाला, तेबांहा एकंदर राष्ट्राला मोठे समाधान वाढू लागले. आरभींचीं पांच चार वर्षे शाहूची परिस्थिति अत्यत विकट होती. पुढे स. १७१३ मध्ये बाळाजी विश्वनाथास पेशवाई दिल्यापासून उत्तरोत्तर शाहूचा जम चांगला बसत गेला. बाळाजीने मोठ्या चातुर्यांने मराठी राज्याची विस्कटलेली घडी नीट बसविण्याचा आरंभ केला. लोकांकडील वसूल सुरळीत होऊन लागल्याने द्रव्याची अडचण दूर झाली. बाळाजीने मराठी फौजा दिल्लीपावेतो नेऊन शाहूच्या मातुश्रीस सोडवून आणिले, आणि स्वराज्य—चौथाईच्या सनदा मिळवून मराठ्यांच्या सार्वभौम-सत्तेचा आरंभ करून दिला. पण ही व्यवस्था पुरी होण्यापूर्वीच बाळाजीपंत नाना एकाएकीं सासवड येथे ता. २ एप्रिल, १७२० रोजीं मरण पावला.

बाळाजीपंताच्या या आकस्मिक निधनाने शाहूमहाराजांना फार दुःख झाले आणि पुढे काय करावें याची विवंचना उत्पन्न झाली. त्यांजजवळ लहान मोठे सरदार पुष्कळ होते. सेनापति खंडेराव दाभाडे, प्रतिनिधि श्रीनिवासराव, नारो राम मंत्री, कान्होजी आंगरे, कान्होजी भोसले अशांसारखी अनेक मंडळी आपापल्यापरी महाराजांचे व राज्यांचे

हित पाहणारी होती. पण या सर्वांना एका सूत्रांत गोवून एकंदर राज्यकारभाराचें बाळाजीने ठरविलेले धोरण पुढे चालवील असा पेशवाईच्या लायक इसम महाराजांस कोणी दिसेना, कीं ज्याच्यावर भार टाकला असतां आपणांस निंश्वित राहतां येईल. बाळाजीपंताच्या पश्चात् पेशवेपदावर कोणाची नेमणूक करावी म्हणजे राज्याची सर्व कामे सुरळीत चालू राहतील हाच विचार अहोरात्र महाराजांच्या मनांत घोळू लागला. शाहूमहाराज स्वतः एक प्रकारे अहिसेचे पुरस्कर्ते होते. रणांगणावरील शौर्यानि किंवा जबरदस्ताने लोकांवर धाक बसविण्याची त्यांना इच्छा नव्हती. परोपकार, दया, कृतज्ञता इत्यादि बंधनांनी निरनिराळ्या व्यक्तींना वश करावे असें त्यांचे मन त्यांना सांग, आणि त्यांना ती हातोटीही चांगली साधली होती. पण राज्य सुरळीत चालण्याला या गुणांवरोबर रणांगणावरील शौर्याचीही जरुरी असतेच. तेव्हां तेवढी उणीव आपल्या मनाजोगती भरून काढील असा कोणी तरी इसम त्यांना पाहिजे होता.

शिवाय त्यांना असेंही वाटे कीं बाळाजीपंताचे आपल्यावर अनंत उपकार झाले आहेत. ते होते म्हणूनच या स्थिरांस आपण पोंचलें. त्यांच्या उपकारांची फेड त्यांच्या हयातींत आपल्या हातून झाली नाहीं ही जाणीव त्यांस होती. शाहूमहाराजांचा दरबार म्हणजे एक प्रकारचे खाजगी कुटुंब बनलेले होते. पदरच्या माणसांना केवळ नोकर म्हणून न वागवितां सर्व मंडळीच आपल्या घरची निकट संबंधाची आहेत अशा धोरणाने महाराज सर्वांशीं वागत, त्यांच्या बायकांमुलांचा परामर्ष घेत, आणि लग्नकार्यादि प्रसंगीं सढळ हातानें त्यांना मदत करीत. अर्थात् बाळाजीपंतांच्या कुटुंबांतील व आसांतील लहानमोठी मंडळी त्यांच्या चांगली परिचयाची होती. मनुष्याची पारख तर ते जणू उपजत बुद्धीनेंच करीत. कोणीही मनुष्य पाहिला कीं त्याच्या चालचर्येवरून त्याची लायकी ते तत्काळ ओळखीत. या बाबतींतील त्यांचे अंदाज त्यांच्या एकंदर हयातींत कधीं चुकले नाहींत. मराठेशाहींत जीं हजारों माणसे उत्तरोत्तर

क्रमाक्रमानें प्रसिद्धास आलीं त्यांचा उगम शाहूमहाराजांच्या वेळेस झाला. ही एकच गोष्ट लक्षांत घेतल्यास महाराजांच्या अंतर्दृष्टीची व उदार वृत्तीची खात्री पटेल. असो.

बाळाजीपंताच्या मृत्युसमयीं बाजीरावाला विसावे वर्ष चालू होते, धाकटा भाऊ चिमाजी सहा वर्षांनी लहान होता. एक मुलगी भिऊबाई बाबूजी नाइकाचा भाऊ आबाजी जोशी यास दिली होता आणि दुसरी अनुबाई इचलकरंजीच्या घोरपऱ्यांकडे दिलेली होती. हे दोघे जांवईही तसेच लायक होते. बाळाजीच्या कुटुंबाचा मुख्य गुण शाहूच्या नजरेला आला होता, तो हा कीं ही सर्व मंडळी अत्यंत यशस्वी आहेत. कोणतेही विकट काम सांगितलें तरी तें उल्हासानें पूर्ण करून दाखविणे हाच त्यांचा स्वभावधर्म. सबवी सांगून वेळ मारून नेणे त्यांना माहीत नव्हते. हात लावतील त्याचे सोने करतील अशी त्यांच्या अंगीं एक प्रकारची किमयाच होती. तेव्हां या सगळ्या गोष्टींचा विचार करून आणि दूरचें घोरण मनांत आणून बाळाजीच्या पश्चात् बाजीराव अल्पवयी असतांही त्यासच पेशवाईपद द्यावे असा विचार महाराजांनी आपल्या मनांत पक्का ठरविला.

इकडे इतर सरदार व मुत्सदी यांचेही आतां पेशवेपद कोणाला मिळते इकडे सारखे लक्ष लागलेले होते. ज्याला त्याला आपण पुढे यावें अशी इच्छा होतीच, आणि त्या दृष्टीनें प्रत्येकाची आपापल्यापरी महाराजांशीं त्यासबंधानें वाटाघाटही चालली होती. महाराजांनी मात्र आपल्या मनाचा थांग कोणालाही लागू न देतां सर्वांचे मनोगत भरपूर काढून घेतले. त्यांत त्यांना असें आढळून आलें, कीं बाजीरावासारख्या अल्पवयी मुलाला पेशवाईवर नेमल्यास त्याला सर्वांचा मोठा विरोध होणार, आणि त्यामुळे आपला किंवा राज्याचा फायदा होण्याएवजीं उलट आतां राज्यांत भयंकर देष व विनाश उपस्थित होणार. तेव्हां ही अङडचण कशी टाळावी आणि आपण योजलेल्या बेतालाच सर्वांची

संमति करी मिळवावी याचा त्यांनीं आपल्या मनाशीं विचार करून एक योजना निश्चित केली आणि ती ताबडतोब अमलांत आणली.

बाळाजीपंताचे निधन एप्रिल दोन तारखेस झाले. दोन आठवडेपावेतों अशौच-निवृत्ति होऊन उत्तरकार्य यथाविधि पार पडले. लगेच पंधराव्या दिवशी कळ्हाडनजीक मसूर येथे महाराजांचा मुक्काम होता, तेथे एक मोठा दरबार भरवून पंशवार्द्दीची वस्त्रे देण्याचे त्यांनीं ठरविले आणि या दरबाराला राज्यांतील लहान मोळ्या सरदारांना आमंत्रणे पाठविली. या जागीं कोणाची नेमणूक होणार याची उत्कंठा प्रत्येकाचे अंतःकरणांत उचंबळूं लागली.

या दरबारचा थाट अनेक दृष्टींनीं अपूर्व होता. दरबारासाठी एक भव्य तंबू उभारण्यांत आला. सभोवारस्चे पडदे किनखापी होते. खांबांना रंगीवरेंगी सुंदर कपडे आच्छादून शोभा आणली होती. मध्यभागी महाराजांचे सिहासन असून समोर व डाव्या उजव्या बाजूला ज्याच्या त्याच्या दर्जाप्रमाणे व इतमामाप्रमाणे प्रत्येक सरदाराची वसण्याची व्यवस्था केली होती. चैत्र वद्य ६ रविवार हा दिवस उजाडला. दरबारची वेळ सकाळी आठ वाजण्याची होती. सूर्योदयापासूनच एकेके सरदार, मानकरी व अधिकारी आपापल्या दर्जाप्रमाणे दरबारी पोषाखानें येऊन ठरलेल्या जागीं बसले. देखावा मोठा अपूर्व होता. प्रत्येकाचे अंतःकरण आतां पुढे काय प्रकार होतो हें जाणण्यासाठीं आतुर झाले होते. चार घटका दिवसास महाराजांची स्वारी “सिहासनाधीश्वर श्रीछत्रपति शाहू-महाराज की जय !” अशा उच्च घोपांत तंबूत येऊन दाखल झाली. सर्वांनीं त्यांना उत्थापन देऊन यथाक्रम मुजरे वैगेरे केले आणि स्वारी आसनस्थ झाली. सर्वांचे लक्ष महाराजांकडे लागले आणि जो तो आतां महाराजांच्या मुखांतून काय शब्द निघतात ते ऐकण्यासाठीं उत्सुक झाला.

इतक्यांत महाराज एकदम नेहमींचा प्रघात सोडून सिहासनासमोर पुढे येऊन बोलूं लागले. सर्वांना त्यांनीं खुणेनेंच आपापल्या जागीं बसून

राहण्याची सूचना दिली आणि आपल्या भाषणाला सुरुवात केली. महाराज स्वतः मोठेसे विद्वान् नव्हते, पण प्रेमलङ्घणा आणि कळकळ यांनी विद्वत्तेची उणीव भरून निघत असल्यामुळे त्यांचे भाषण त्या वेळी अंत परिणामकारक झाले. महाराज म्हणाले,

“आज आपण कशाकरितां येथे जमलों आहो हें तुम्ही सर्व जाणतच असाल. पेशवे बाळाजीपंत आपले काम अर्धेच टाकून एकाएकीं स्वर्गवासी झाल्यामुळे राज्याची केवढी हानि झाली आहे हें माझ्याप्रमाणे तुम्हां सर्वांना माहीत आहे. पण हा मुत्युलोक असल्यामुळे झालेल्या हानीबद्दल केवळ शोक करीत बसण्यांत अर्थ नाहीं. काळ त्यांच्या उत्तराक्रियेचे गोड जेवण झाले, त्याचा धार्मिक उद्देशा आपल्या लक्षांत आला असावा. आतां आपणाला पुढील विचार ठरावावयाचा आहे. आज पंधरा दिवस अहोरात्र आम्हांलाही एकच चिता लागून राहिली आहे की हा राज्याचा भार आतां कोणाच्या शिरावर द्यावा. बाळाजीपंतांनी योजलेली कायें पुढे चालविण्याचे काम कोणावर सोपवावें? आपण येथे जमलेले सर्व लोक राज्याचें हित कशांत आहे हें जाणतां, मीच तें सांगितलें पाहिजे असें नाही. तुम्ही एकाहून एक पराक्रमी आहां. सर्वांचें संगोपन करून राज्याचा उत्कर्ष घडवून आणणे तुम्ही व आम्ही आपले मुख्य कर्तव्य समजतों. पण आज आमच्या मनाची स्थिति मोठी चमक्कारिक झाली आहे. प्रत्येक इसमाच्या उद्योगाला व पराक्रमाला क्षेत्र कसें भिकू शकेल, आपल्या राज्याचे हित कशानें होईल, त्याचा उत्कर्ष कसा घडून येईल हीच चिता आतां सर्वांनीं वाहिली पाहिजे. भविष्यकाळाच्या उदरांत काय आहे हें कोण सांगू शकणार? पण एक गोष्ट निर्विवाद आहे, कीं आपण हातीं घेतलेल्या कार्याला सर्वांनीं अंतःकरणाच्या सद्भावनेचा नेट दिला तरच त्यांत यश येईल. सर्व काम एकजुटीने झालं पाहिजे. बाळाजीपंत नानांचे आमच्यावर जे अनंत उपकार झाले आहेत त्यांची फेड करणे आम्हांस अगत्य वाटतें. त्यांचे

पुत्र बाजीराव हुशार आहेत, तरतरीत आहेत. बापाप्रमाणे ते पराक्रम गाजवितील असे आमचे मन सांगतें; आणि आम्हांला वाटतें तुम्हांपैकीं प्रत्येकाचीही तशीच खात्री असार्वा. पण ते आज अल्पवयी आहेत, तेव्हां तुमच्या सर्वांच्या साध्याशिवाय त्यांना राष्ट्रकार्य नेटाने पुढे चार्लावतां येणार नाहीं. आज तुम्हां इतक्यांना इथे बोलावण्याचें प्रयोजन हेच. बाजीराव अल्पवयी आहेत हा कांही त्यांचा दोष नव्हे. आपण सर्व जण असेच लहान होतो. अंगावर काम पडलें म्हणजे मनुष्य अनुभव घेतां घेतां शहाणा होतो आणि त्याचा पराक्रम वाढीला लागतो. अशा अनेक व्यक्तीच्या पराक्रमामुळेच राज्याची वृद्धि आणि राष्ट्राचा उत्कर्ष होतो हें तुम्हाला सांगावयाला नकोच. काय असेल ते असो, पण हा तरुण मुलगा आपल्या राज्याचा विस्तार करील आणि राष्ट्राचें वैभव वाढवील अशी आमच्या मनाची खात्री आहे. येथें जातीचा प्रश्न नाहीं. हा मराठा, हा ब्राह्मण, हा कोंकणस्थ, हा देशस्थ असले विचार या वेळी कोणी मनांतही आणू नयेत. हा आपलाच मुलगा आहे असे सर्वांनी समजावें. बाळाजीपंताच्या मागून त्यांच्या चिरंजीवाला पेशवेपद दिल्यानेच राज्याचें कल्याण होईल अशी आमची मनोदेवता सांगत असल्यामुळे त्यांनाच हें पद देण्याचें आम्ही योजिले आहे. तेव्हां आपण येथें जमलेल्या व जे येथे हजर नाहींत त्या बाहेरच्या मंडळींनीही मनोभावानें आमच्या योजनेला पाठबळ घावें. ही एकच गोष्ट आपणां सर्वांपुढें आम्हीं पदर पसरून मागत आहो.

तुम्हीं म्हणाल, ‘आपण ठरवाल ती गोष्ट तडीला न्यालच, त्यात आमचें मत कशाला पाहिजे ?’ पण तसें नाहीं. मनात आणलेली गोष्ट सिद्धीस नेण्याचे व कोणी विरोध केला तर त्याला शासन करण्याचें सामर्थ्य आमच्या अंगीं आहे ही गोष्ट खरी; पण आम्हांला कोणतीही गोष्ट जबरदस्तीने अगर दंडाच्या धाकानें अंमलांत आणण्याची इच्छा नाहीं. आम्हीं ठरविलेली ही योजना कोणाला पसंत नसेल तर ती कां पसंत

नाहीं त्याचीं कारणे इथें खुशाल स्पष्ट सांगावी, आम्ही त्यांचा विचार करू. तसेच कोणाला विरोध अगर द्वैतभाव दाखवायचा असेल तर तोही उघडपणे येथेच पुढे येऊन बोलून दाखवावा; आणि तसेच नसेल तर मात्र बाजीराव हे आपलेच आहेत असे नेहमी मनांत वागवून ल्यांना सदैव साह्य करू, अशी शपथ प्रस्तेकाने इथे थोरल्या महाराजांच्या पायांचे स्मरण करून आम्हांपुढे ध्यावी. या कामीं कोणी अनमान करील त्याला या मराठी राज्याची पर्वी वाटत नाहीं असें आम्ही समजू. ”

इतके बोलून महाराज थोडा वेळ स्तब्ध राहिले. त्या पुण्यक्षेत्रक महात्म्याचे हे कळकळीचे शब्द सर्वांच्या अतःकरणास जाऊन भिनले. ल्यांचे हें भाषण इतके आपुलकीचे व प्रेमाचे होतें की त्यांना विरोध करण्याचे पूर्वी कोणाच्या मनांत असलें तरी तो भाव आतां जागच्या जार्गी विरुद्ध गेला. समोर उठून महाराजांच्या इच्छेस विरोध करण्याची कोणालाही छाती झाली नाही. तेव्हां शेवटी महाराजांनी पुनः एकदां सर्वांना प्रेमानें बजावले, कीं आमचा हा विचार ज्या अर्थी सर्वांना पसंत आहे, त्या अर्थी आतां एकेकाने पुढे येऊन गादीला वंदन करून बाजीरावांना मनोभावानें साह्य करण्याचे आश्वासन द्यावे. त्याप्रमाणे एकेक सरदार पुढे झाला, तसेच गादीला मुजरा करून आणि स्त्रामीच्या पायावर हात ठेवून बाजीरावांना पेशावा म्हणून मान्य करण्याचे वचन देऊन आपापल्या जार्गी जाऊन बसला.

यानंतर महाराजांनी बाजीरावाला पुढे बोलाविले आणि त्यांस उद्देशून ते म्हणाले, “आम्ही हा जो इत्बार तुमच्यावर टाकीत आहों तो खरा करून दाखवा. वडिलांच्या कीर्तीत भर घाला. मराठ्यांचे सामर्थ्य सर्वांना जाणवेल आणि मराठ्यांचे साम्राज्य आपल्या या भरतभूमीवर विस्तार पावेल अशी कर्तव्यगारी करा.” अशा प्रकारचा त्यांना उपदेश केल्यावर लगेच ठरलेल्या रिवाजाप्रमाणे आगाऊ तयार करून ठेवलेला

पोशाख व पेशवाईचीं वर्खे महाराजांनी स्वहस्ते बाजीरावाला पुढे बोलावून दिलीं आणि सर्वांना हारतुरे दिल्यावर पानसुपारी व अत्तर-गुलाब होऊन हा दरबार बरखास्त झाला.

महाराजांनीं विश्वासानें बाजीरावावर लहानपणींच सोंपविलेले हें कार्य त्यानें पार पाडून केवढे यश संपादिले हे महाराष्ट्राच्या पुढील इतिहासांत पाहावयास मिळते.

११

पहिलें सीमोळुंघन



बाजीराव चिमाजीआपास लिहितो, “ गिरिधर बहादर वहमें करून युद्धास आला, त्याचे आपले युद्ध बहुत जाहलें, निदानीं त्यास सेनासहवर्तमान बुडवून यश प्राप्त जाहलें हें वर्तमान तपशिले लिहिलें तें कळलें. वडिलांचे व धन्याचे पुण्येकरून शत्रूचा पराजय केला यावरून बहुत समाधान जाहलें. श्री सदैव तुम्हांस याच प्रकारे यशस्वी करो.”

हिंदूंच्या सणांमध्ये वर्षांतील सर्वांत मोठा ऐश्वर्याचा दिवस म्हणजे विजयादशमी हा होय. विजय संपादन करायला हा मुर्हूत आपल्या आर्यधर्मांत अगदी प्राचीन कालापासून यशस्वी गणला जातो. सीमोळुंघन करायचे आणि सोने लुटून आणायचे हे दोन हेतु या सणाच्या मुळाशीं आहेत. हें सीमोळुंघन जसें शारीरिक तसें पुष्कळ वेळां बौद्धिक व नैतिकही असू शकतें आणि सुवर्ण लुटून आणायचे तें पिवळ्या धातूच्या तुकड्यांचे असले पाहिजे असे नाहीं. नानाप्रकारच्या विद्या आणि कला हें एक प्रकारचे धनच आहे आणि तें कमींत कमी वेळांत जास्तींत जास्त संपादन करणे ही एक प्रकारची उत्कृष्ट करामत समजली जाते. जगाचे व्यवहार अशा प्रकारच्या लुटीवरच चालले आहेत. अशोकादि पराकमी पुरुषांनी पूर्वी खरें सीमोळुंघन करून सर्व आशिया खंडास बुद्धधर्माचा बहुमोल प्रकाश पुराविला. अशाच प्रकारचे सीमोळुंघन शंकराचार्यांनीही केले. कोलंबसानें अमेरिका खंड शोधून काढतांना जें सीमोळुंघन केले त्यानें तर सोन्याचा नवीन पूर उत्पन्न करून जगाचा भावी इतिहास साफ बदलून टाकिला.

मराठ्यांच्या इतिहासाकडे पाहिले तर शिवार्जीमहाराजांनी सीमोळुंघनाचा खरा अर्थ समजून घेतला म्हणूनच त्यांना स्वराज्यस्थापना करतां आली, आणि त्यांची अतृप्त राहिलेली इच्छा पुढे पेशव्यांनी पुरी केली ती तरी त्यांनी सीमोळुंघनाचा खरा अर्थ जाणला म्हणूनच. पेशवा बाळाजी बाजीराव व त्याचा भाऊ राघोभारी हे अटकेवर जातांना 'आम्ही शिवार्जीमहाराजांचे बच्चे आहो' अशी फुशारकी मारीत, त्याचा अर्थ आम्ही शिवार्जीमहाराजांचे कार्य पुढे चालवायला निघालो आहोत असाच समजला जात होता. आणि त्यांच्या पूर्वी बाळाजींपत नानांनी मराठ्यांस दिल्ली राजधानीचे दर्शन प्रथम घडविलेंते सीमोळुंघनाची हाव बाळगली म्हणूनच. पण त्याची सार्थकता विशेष त्वरेने आणि तडफेनें करून दाखविण्याचे भाग्य बाळाजींचे दोषे पुत्र बाजीराव आणि चिमाजीअप्पा यांना लाभले. तिशीच्या आंतील या दोन तरुणांची कामगिरी मराठी राष्ट्राला मोठी भूपणावह झाली.

हिंदुस्थानचा सतराव्या शतकाचा इतिहास मुख्यतः औरंगजेब बादशाहानेच बनविला असें म्हणण्यास हरकत नाही. त्याचा उद्योग, त्याची शिस्त, त्याचे राज्यकारभाराचे कौशल्य व दक्षता इत्यादि त्याच्या अंगचे गुण अप्रतिम होते. आपणास परमेश्वराने स्वधर्माच्या सेवेसाठी निर्माण केले असून परधर्मायांचा पाडाव करून मूर्ति-मंदिरे फोडून इस्लामाची महति वाढवावयाची हेंच त्याने आपलें जीवितसर्वेस्व मानले आणि जन्मभर त्याचा च पुरस्कार केला. ही त्याची मोठीच राजकारणी चूक झाली आणि त्यामुळेंच त्याला व त्याच्या राज्याला विपन्नदशा आली. हा दुराग्रह त्याचे अंगी नसता तर मराठ्यांना त्याच्या विरुद्ध उठण्याचे प्रयोजनही उरले नसते. त्याच्या एकंदर कारभाराचे सूक्ष्म अवलोकन करून त्यांतले गुण व दोष त्याच्या पक्षात् ज्या दोन व्यक्तींनी बरोबर ताडले त्या व्यक्ती म्हणजे एक बाजीराव व दुसरा त्याचाच समकालीन निजामउल्मुल्क. या दोघांनी अठराव्या शतकाचा हिंदुस्थानचा इतिहास बनविला. धर्मांने

एक हिंदू व दुसरा मुसलमान. वयानें मात्र त्यांच्यांत मोठीच तफावत होती. निजाम बाजीरावाहून अडावीस वर्षांनी मोठा होता. पण तरुण बाजीरावानें त्यास चांगलाच हात दाखविला. बाजीरावाची तडफ व निजामाचे कपट या दोन भिन्न प्रवृत्तीचा झगडा जगास स्पष्ट दिसून आला.

निजाम उल्मुल्क सर्वस्वीं औरंगजेबाच्या ताळमीत तयार झाला होता. सर्व सामर्थ्य खर्च करून मराठ्यांचा पाडाव करण्याचे पूर्वीचे बादशहाचें धोरण त्यानें तंतोतंत पुढे चालविले. याच्या उलट बाळाजीपंत नानानेही औरंगजेबाचा दक्षिणेतील एकंदर कारभार, त्याचे मराठ्यांशीं चाललेले युद्ध व एकमेकांचे डावपेंच वीस पंचवीस वर्षेपावेतो चांगल्या रीतीनें पाहिले होते आणि मुसलमानी धर्माचा द्रेष्ट न करतांही मराठी सत्तेचा उत्कर्ष घडवून आणतां येईल ही भावना त्यानें आपल्या मनश्वक्षंपुढे सारखी वागविली होती. खुद शाहूमहाराजांची अशी भावना असल्यामुळे तिचा उपयोग राजकारणांत करून मराठी राज्याची वृद्धि व्हावी असें धोरण बाळाजीने ठरविले. बाळाजी अकाळीच मरण पावला. पण त्याचे मनोगत त्याचा पुत्र बाजीराव याच्या ठिकाणी पूर्णपणे उत्तरले होतें; आणि शौर्य व धाडस हे गुण मुलाच्या अंगी जास्त होते. अर्थात् पेशव्यांचा आरंभींचा इतिहास म्हणजे बाजीराव व निजाम उल्मुल्क या दोन सुप्रसिद्ध व्यक्तींचा झगडा होय. त्यांनी एकमेकांवर योजलेले डावपेंच व हर्षमर्ष यांचे सुंदर चित्र पुढील इतिहासांत पाहावयास मिळते.

पेशवेगिरी मिळतांच बाजीरावाची व निजामाची झटापट सुख झाली. एकमेकांच्या भेटी झाल्या, एकमेकांवर स्वाऱ्या झाल्या, तह झाले, पत्रांनी व वकिलांमार्फत उभयतांमध्ये नाना प्रकारचे व्यवहार घडले. परंतु प्रत्येकांचे उद्दिष्ट भिन्न असल्यामुळे त्यांची एकवाक्यता मात्र केव्हांही होऊं शकली नाहीं. पेशव्यांचा उद्देश मराठ्यांची सार्वभौम सत्ता स्थापन करावयाची, तर निजामाचा सर्वस्वीं त्याचे उलट मराठ्यांना हाणून पाढून मुसलमानांची सत्ता दृढ करावयाची, असा परस्परविरुद्ध होता. बाजीराव

व निजाम यांची ही झटापट सारखी वीस वर्षे चालली. प्रथम सामदामादि उपाय कांहीं काळ योजलेले निष्फल झाल्यावर कोणत्याही तंद्याचा निर्णय करण्याचें मानव जातीचें अखेरचें अख्य म्हणजे युद्ध. त्याचाच अवलंब उभयतांकडून करण्यांत आला. वर्ष दोन वर्षे अनेक मोहिमा झाल्या आणि शेवटी स. १७२८ च्या रंगपंचमीला ता. १८ मार्च रोजी एकंदर राजकारणाचा रंग पालटला. या दिवशी पालखेडवर बाजीरावाने निजामास चांगलेंच रगडून त्याजवर आपला शह बसाविला, आणि मुगी शेवगावचा यशस्वी तह पदरात घेऊन छत्रपतीस भेटला. त्याने निजामाच्या दुर्दशेची एकंदर हकीकत महाराजांस निवेदन केली. अशा प्रकारे त्या सालच्या रंगपंचमीच्या दरवाराला अपूर्व रंग चढला, बाजीरावाची सर्वत्र वाहवा झाली आणि शाहूला धन्यता वाटली, की पेशवाईची योजना आपण ठरविली ती अशा प्रकारे फलद्रप झाली.

दक्षिणाचें राजकारण जरी वरप्रमाणे यशस्वी झालें तरी आतां पुढे काय हा प्रश्न उभा राहिला. बाजीराव आणि चिमाजी म्हणजें राम-भरतांची जोडी. त्यांच्या अंगी मूर्तिमंत उत्साह संचारलेला होता. चार दोन मोहिमा यशस्वी झाल्या म्हणजे काम झाले असे मानणारे ते नव्हते. त्यांना कांहीं तरी मोठा उद्योग करून दाखवायचा होता. त्या सालचा पावसाळा नाना तज्हांच्या वाटाघाटी करण्यांत त्यांनी घालविला. अनेकांशीं सल्ला मसलत केली. शाहू छत्रपतीशीं मनमुराद बोलणीं केलीं. आपण एकादें साहस अंगीकारलें तर मनापासून साह्य कोण करतील, कोणाचा विरोध होईल, फौज कशी उभारावी, द्रव्याची पैदास कशी करावी, या सगळ्याचा त्यांनी तब्बल चार महिने कसून खल केला. त्यांचें मन त्यांना सांगे जगांत पराक्रमासारखें अमोलिक शळ नाही. साहसाशिवाय वैभव नाहीं हें तर ठरलेलेंच. विजयादशमी जवळ आली आणि या वर्षी सीमोलुंघन करावयाचें तें नर्मदोत्तर भागीं माळव्याकडे करावयाचें असें उभय बंधूंनी ठरविले.

तारीख १ ऑक्टोबर, स. १७२८ म्हणजे आश्विन क्षु. १० चा दिवस मराठी इतिहासांत सुवर्णाक्षरांनी झळकण्यास पात्र आहे. या दिवशी हे दोघे बंधु महाराजाचा आशीर्वाद घेऊन शाहूनगरांतून वाहेर पडले. धाकच्याने पश्चिम बाजूतै बागलाण खानदेशाकडून पुढे जावें आणि बाजीरावाने पूर्वेच्या बाजूने कन्हाडातून जबलपूर मार्गाने बुंदेलखंडांत उत्तरावें आणि दोघांनी एकमेकांची साथ करीत माळवा प्रांत व बुंदेलखंड हे हस्तगत करावे असा बेत ठरविला. मनांत बेत ठरविणे किती सोर्पे पण ते सिद्धीस नेणे किती अवघड हें सांगण्याची गरज नाही. बाजीराव लहानपणी ज्यांना 'राण्या', 'मल्या', 'उद्या' अशा नांवाने हाका मारी ते लहानपणचे खेळगडी शिदे, होळकर आणि पवार चिमाजीच्या साहाला होते. रवूजी भोसले, आनंदराव सुमंत, पिलाजी जाधव वगैरे चांगली पोक्त मंडळी बाजीरावाबोर होती. जातांना वाटेंत नवीन फौज वाढवायची, पुढील झगड्याची तयारी करायची आणि वारंवार एकमेकांना खबर देत घेत पुढे चाळून जायचे, अशा रीतीने दोघांचे मार्गक्रमण चालले. त्यांत चिमाजीने तर मोठीच आघाडी मारली. २९ नोव्हेंबरला तो नर्मदेवर दाखल झाला. बरोबर फौज दहा वीस हजारच पण अगदी निवडक होती. त्याची सारी भिस्त होती ती वर सांगितलेले तीन मुख्य सरदार आणि त्यांच्याच तोडीचे नव्या जोमाचे इतर तरुण वीर यांच्यावर. बाजीराव जरा धीमेपणाने वाटेंतच इतर व्यवहारांची व्यवस्था लावीत, पैसा जमवीत, मुलखाची व रथतेची निगा ठेवीत आणि चिमाजीच्या हालचालीकडे सारखे लक्ष पुरवीत दक्षतेने व सावधगिरीने चालला होता.

मराठ्याच्या या हालचालीची बातमी दिल्ही-दरवारला पोचण्यास विलंब लागला नाही. बादशाहा व त्याचे सल्लागार यांनी मराठ्यांना अटकाव करण्याकरतां अगोदरपासूनच मोठी फौज व हुशार सरदार रवाना केले. राजा गिरधर बहादुर व त्याचा चुलत भाऊ दया बहादुर

हे दोन हिंदू सरदार पराक्रमी म्हणून नांवाजलेले बादशाहाच्या पदरीं होते, त्यांस त्यानें पूर्वीच माळव्याच्या बंदोवस्तास नेमिले होते. मराठे चालून येतातसे पाहून हे दोन सरदार प्रचंड तयारीने युद्धास सिद्ध झाले. ठिकठिकाणीं तोफा रचून मराठ्यांचा संहार उडविण्याची त्यांनी कडेकोट तयारी केली. चिमाजी आप्पांनी व होळकर-शिंदे-पवारांनी आपले अनेक हेर पूर्वीच सर्वत्र पसरून त्याजकडून बादशाही तयारीचा शोध आणविला आणि जे घाट मुसलमानांनी अडविले होते ते चुकवून दुसऱ्याच उतारावर ता. २७ नोव्हेंबर रोजीं नर्मदा उतरून त्यानी आपली सर्व फौज पलीकडे नेली; आणि गुप रीतीनें एका आडमार्गाने सर्वांनी एकदम पुढे चाल करून आमज्ञेराच्या तळावर मुसलमान फौजांची पिछाडी गांठली. आकाशांतून एकाएकीं विद्युत्यात व्हावा त्याप्रमाणे मराठ्यानी हा अचानक मागाहून हळा चढविलेला पाहून बादशाही सैन्य गांगरून गेले, आणि चार दोन तासांतच मराठ्यांनी त्याचा फडशा उडविला. दयाबहादुर समोर लढता लढतांच रणांगणावर पतन पावला, आणि गिरधर बहादुर जखमी होऊन पुढे अल्पावकाशांत मृत्यु पावला. हे दोघे मातवर मुख्य पुढारी मरण पावताच उरलेसुरले लोक जीव घेऊन पळाले आणि आमज्ञेराच्या या एका लहानशा लढाईनेंच सर्वंघ माळवा प्रांत मराठ्याच्या काबूत येण्याची वाट मोकळी झाली. चिनाजीने आतां वेळ न गमावतां लगेच पुढे चाल करून माळव्याची राजधानी उज्जनी शहर गांठले आणि मराठी सैन्याने विजयोत्साहाने तो प्रदेश लुटून अपार संपत्ति पैदा केली.

माळव्यातील मराठ्यांच्या विजयाची ही बातमी हांहां म्हणतां चहूंकडे पसरली. बादशाहा व त्याचे दिल्हीचे एकंदर उमराव सर्वथा स्तंभित झाले. महाराष्ट्रांत या विजयाची बातमी पसरली तेहां लोकांना आनंदाचें केत्रदें भरतें आले व ठिकठिकाण्या मराठ्यांचे बाहू वीरश्रीने कसे स्फुरण पावू लागले याची कल्पनाच केली पाहिजे. बाजीराव व चिमाजी आप्पा

यांच्यांवर चोहोंकळून अभिनंदनांचा वर्षाव झाला. महाराजांनी प्रेमभरित अंतःकरणानें त्या दोघां बंधूना शावासकी दिली, आणि ज्या मुलाला आठ वर्षांपूर्वी आपण पेशवाई दिली त्याने आपले धोरण बरोबर संभाळले आणि आपले हेतु पूर्ण केले हें पाहून त्यांना धन्यता वाटली.

पूर्वी शिवाजीमहाराज आग्याहून सुटून आले तेव्हां लोकांना जसें वाटले कीं हा कोणी तरी अवतारी पुरुष हिंदूंचा पुरस्कर्ता निर्माण झाला आहे, तरीच भावना पेशव्यांच्या संबंधानेही आतां लोकांत लगोलग प्रसृत झाली आणि पेशवे किंवा मराठे हे केवळ महाराष्ट्राचेच मालक नव्हत तर ते आतां सगळ्या देशाचा प्रास करणार, ल्यांच्याशी नमूनच वागले पाहिजे असें वातावरण उत्तर हिंदुस्थानांत निर्माण झाले !

चिमाजी आप्पाने उज्जनीत प्रवेश केला त्या वेळी बाजीरावाचा मुक्काम नागपुरच्या आसपास होता. तो ताबडतोब तसाच पुढे मध्य हिंदुस्थानांतून गढामंडळाच्या मार्गानें बुंदेलखण्डांत शिरला आणि त्याने चिमाजी आप्पाला कळविले कीं तुम्ही तिकळून पश्चिमेला गुजरायेंत जा आणि तोही प्रांत पादाक्रान्त करून खंडण्यांच्या वसुलानें छत्रपतीचें कर्ज वारा.

बुंदेलखण्डाच्या हृदीवर गढामंडळा येथे बाजीरावाचा मुक्काम असतां त्यास छत्रसालाचें केविलवाणीचें बोलावणे आले. त्यांत मजकूर असा कीं आमझेरा येणे आपल्या फौजेचा पाडाव झालेला ऐकून बादशाहाने आपला दुसरा बलवान सरदार महंमदखान बंगष मोठ्या फौजेनिशीं रवाना केला आहे. तो प्रथम आमची चंदी उडवून मग माळव्यांत मराठी फौजेवर चाढून येणार. नक्काने जशी गजेंद्राची अवस्था केली तशी आमची स्थिति झाली आहे, तर या प्रसंगांतून आम्हांस सोडविणार एक आपणच समर्थ आहांत. तर भगवान् श्रीविष्णुप्रमाणे ताबडतोब येऊन आम्हांस संकटांतून मुक्त करावें.

छत्रसालाची ही हाक ऐकून बाजीराव तसाच विजेप्रमाणे चमकत बंगषावर चालून गेला. त्याने त्याचा धुव्वा उडवून छत्रसालास सोडविले आणि मराठी राज्याची हद यमुनेस पोंचविली. इकडे चिमाजीने गुजरातेत जाऊन तेथें मराठ्यांची सत्ता स्थापन केली आणि दोघांही बंधूनीं स. १७२९ च्या मृगारंभीं साताऱ्यास येऊन छत्रपतींचे दर्शन घेतले. त्या वेळीं छत्रपतींना व एकंदर महाराष्ट्राला जो आनंद झाला त्याचे वर्णन कोण करील ! धन्य ते छत्रपति व धन्य त्यांचे आज्ञाधारक सेवक ! या वेळीं बाजीरावाचे वय केवळ २८ वर्षांचे होते ही गोष्ट लक्षांत घेतली म्हणजे त्याच्या या पराक्रमाचे कौतुक करावै तितके थोडेंच असे वाढू लागते !

१२

अंत्यशाय्येवरून



बज्जादपि कठोराणि मृदूनि कुसुमादपि ।

मराठ्यांच्या इतिहासांत शिवाजीच्या खालोखाल बाजीराव पेशव्याची योग्यता समजतात. एका अर्थाने शिवाजीचे राज्य महाराष्ट्रावर फारसे गेले नव्हते ते बाजीरावाने बहुतेक सर्व हिंदुस्थानभर विस्तारले. अंतसमर्यां शिवाजीचे वय पन्नाशी उल्टून गेले होते, तर बाजीरावाला चाळिशी संपविष्यास तीन महिने वीस दिवस कर्मीच होते. दोघांचाही अंतसमय अस्यंत उद्भेदकर बनला; पण त्यांतल्या त्यांत अनेक कारणांनी बाजीरावाला आपले जिणे दुःसह वाटूं लागले असून, मृत्यु आला तोही कोणाच्या ध्यानीमनी नसतां एकाएकीं आला. नर्मदेच्या दक्षिणकांठी रावेरखेडी येथे उघड्या ढावणींत ता. २८ एप्रिल, स. १७४० रोजीं बाजीरावांचे देहावसान झाले. “वैशाख शु. १३ सोमवार, चंद्र १२ सफर रोजीं रायांस कैलासवास जाहला,” अशी नोंद जमाखर्चीं कागदांत आहे. आजाराचे वर्णन निश्चित मिळत नाहीं. दोन दिवस अगोदर शनिवार शुद्ध एकादशीच्या दिवशीं रायांस ओवाळून टाकण्यास एक मोहोर खर्चीं पडली आहे. तसेच रविवारीं मृत्युंजयाच्या जपास ब्राह्मण व क्लेशदाने यांचे खर्च दाखल आहेत, त्यांवरून शनिवारपासून आशा सुटली असे अनुमान होते. दोनतीन दिवस ज्वर होता. नदीस्नान आणि पोहणे हें पेशव्यांच्या घरांतले प्रत्येकांचे नित्यकर्म होते. त्यांतून नर्मदेवर असतां वरील क्रम अवश्यच होता. पोहत असतां बुडत होते, जवळच्यांनीं बाहेर ओढून आणले असा एक प्रवाद आहे, तो अगदींच टाकाऊ

नसेल तर अपघातानेच मृत्यु आला, औषधोपचार वेळेवर होऊं शकला नाहीं, शेवटीं यातना फार ज्ञात्या, विव्हळत होते, असें मानणे गैर नाहीं. मुख्य गोष्ट म्हणजे, परलोकास जातांना कृतार्थतेचा आनंद पुष्कळांना लाभतो, त्याच्या उलट बाजीरावाची मनःस्थिति असल्यामुळे तारुण्याच्या भरांत राष्ट्राच्या ऐन उमेदांना धक्का पोंचवून प्रयाण करण्याची पाळी आपणावर यावी, हा अत्यंत खेदकारक देखावा त्याच्या दृष्टीसमोर उभा राहिला, आणि त्याच्या तोऱ्हन खालील शब्द बाहेर पडले.

“ काय ही माझी दशा, आणि काय हा संसार ! शेवटी सर्व जंतुजात एकाच धुळीस मिळणार ! व्यर्थ आहे मानवी पराक्रम ! शौर्य, आशा, उमेदी सर्व कांहीं फुकट !

अहाहा ! काय तो वीस वर्षांपूर्वीचा पेशवाईच्या वस्त्रांचा प्रसंग ! वडिलांच्या मृत्यूचे आमचे सुतक संपतांच महाराजांनी उंबरजेवर मुद्दाम सर्व प्रमुख मंडळीना दरबारांत बोलावून आम्हांस वस्त्रे दिली. नुकतीच कुठे मिशी फुटूं लागलेल्या मुलावर राज्याचा भार महाराजांनी टाकिला. सर्व जन म्हणूं लागले, केवढा हा महाराजांचा अविचार ! प्रतिनिधि, दाभाडे, भोसले असे नामांकित सरदार आणि अनेक धुरंधर मुत्सद्दी पदरीं असतां एवढ्या अल्पवयी ब्राह्मण शिशूच्या हातीं महाराज सर्व सत्ता देतात म्हणजे काय ! पण वडिलांचा आशीर्वाद मस्तकी होता, पुण्यशील मातुश्रीचा त्ररद हस्त आणि प्रत्यक्ष महाराजांच्या पायांची सेवा भरपूर मिळाल्यामुळे जें काम हातीं घ्यावें तें यशस्वी होत गेले. विरोधकांचीं तोंडे परभारे बंद पडलीं. आम्हांला वडील शोभणारे एवढे कर्ते निजामउल्मुक महाराजांस गोत्यांत आणूं लागले, त्याबरोबर आम्हीं त्यांस मराठ्यांचे पाणी चांगलेंच दाखविले.

चंद्रसेन जाधव महाराजांना सोऱ्हन गेले; दाभाडे नडवूं लागले; कान्होजी भोसले उघड बंडखोर बनले; दमाजी थोरात व उदाजी चव्हाण यांनीं तर सन्निध राहून वेळीं अवेळीं महाराजांचा उच्छेद चालविला. पण

त्या सर्वोना हा पड्या एकटा खडे चारूं शकला. लक्ष्मणानें रामचंद्राचा शब्द झेलला नसेल अशी आमची साथ चिमुकल्या चिमाजीनें केली. केवढे आमचे भाग्य, कीं बाईसारखी जगद्वंद्य मातुश्री, बाळाजीपंत नानांसारखे चतुर वडील, चिमाजीसारखा बंधु, पुरंदर्ज्यासारखे पाठीराखे व प्रत्यक्ष शाहूमहाराजांसारखे उदार स्वामी आणि मस्तानीसारखी सहचरी—पण जाऊं घ्या, तो विचारच आतां नको !

आज आणि पूर्वी—! छे, नको ती आठवण ! लहानपणचा तो उत्साह ! वडील नेहमीं चितेत व अडचणींत असायचे. सारखे कांहीं तरी बेत व खलबर्ते यांची चिंता. कर्जे काढा, फौजा ठेवा, भरंवशाचीं माणसें शोधा, असा खेळ सदा चाललेला. आम्हीं तेव्हां लहान, जवळ उत्सुकतेनें बसून पाहायचे. आजचे हे राणोजी शिदे, सुभेदार मल्हारराव होळकर, धारचे पराक्रमी पवार अशांच्या संगतीत आम्हीं तेव्हां उघड्या घोड्यावर मौजिने दौड मारीत रानोमाळ भटकत असू. भूक, तहान, ऊन्ह, पाऊस कसली म्हणून पर्वा नाहीं. घोड्याच्या तोबन्यांत भाजलेले फुटाणे घ्यायचे कीं चालले फाक्या मारीत. भीति म्हणजे काय तें मनांतच नाहीं. वडील-मातुश्रींना दमाजी थोरातानें पकडून हाल केले, तेव्हां असा कांहीं अंगाचा तिळपापड झाला, कीं यांच्या मानेचा घोट घ्यावा ! पण आमचे महाराज पडले शांतिब्रह्म. शत्रू नागव्या तलवारीनें चाळून आला तरी हे म्हणणार, ‘काप माझी मान आणि घे आपली हौस फेडून !’ पण आम्हां पोरांच्या उच्छृंखल लीलांवर महाराजांचें हें सात्त्विक पांघरूण होतें म्हणूनच आम्हांस जय मिळत गेला. आजच पाहा ना. कालचा हा राण्या आज उजनीस टोलेजंग वाडे उठवून राजासारखा मिरवतो. हा अजापाल मल्हारजी त्यांतलाच. उदाजीनें तर पूर्वीची परमारंची धारा नगरी निजलेली पुनः उठविली. तो माझा शागीर्द गोविदा खेर आज पहा सागरास कसा बडेजावानें नांदतो आहे. असे किती तरी पराक्रमी सरदार माझ्यापुढे नाकें घासतात. पण आहे कोठे आज तो बाजीरावाचा पराक्रम !

एवढा जहांबाज निजाम, प्रत्यक्ष औरंगजेबाचा अवतार, महाकपटी व आंतल्या गांठीचा, केव्हां केसानें गळा कापील समजायचे नाहीं. तोडाने बोलेल एक, कागदावर लिहील दुसरे आणि प्रत्यक्ष करील तिसरेंच. हुलकावणी दाखवील बज्हाणपुरची आणि येईल पुण्यावर. कोल्हापुरच्या संभाजीस बगलेंत मारले; शाहूस काढून तुम्हांस सातारच्या गादीवर बसवितो अशी त्यास थाप देऊन आमच्या महाराजांवर गदा आणिली; त्यावरोवर आप्पा व मी चाळून गेलों आणि अचानक झडप घाळून त्याला पालखेडच्या कैर्चींत पकडले, तेव्हां आला सुतासारखा नरम ! तोच बाजीराव आज मृत्यूच्या दारांत कसा विवहळतो आहे पहा !

आज चाळीस वर्षांत या देहास एका घडीची विश्रांति लाभली नाहीं. दुखणे कर्से ते ठाऊकच नाहीं. एक दिवस असा नाहीं गेला कीं कांहीं तरी अवचित बिकट प्रसंग येऊन तारांबळ उडाली नाहीं. पण हा बाजीराव निघड्या छातीने पुढे जातांच हिमत नाहीं जाली शत्रूची पुढे येण्याची. नुसतें नांव ऐकून विरघळून जात. उगाच नाहीं महाराज म्हणत कीं माझा एकटा बाजीराव एकीकडे आणि लाख सैन्य एकीकडे !

काय ती कीलक संवत्सराची विजयादशमी ! मोठा भाग्याचा दिवस तो. आप्पा व मी महाराजांच्या पायांवर सोने अर्पून बाहेर पडले. महाराजांना ऋणमुक्त करण्यासाठी उत्तरेकडे मोर्चा वळविला. चार महिन्यांत माळवा व बुंदेलखंड पालथे घातले. गिरिधर बहादुर, दया बहादुर, महंमदखान बंगष अशा वीरांना पाणी पाजून छत्रसालांना संकटमुक्त केले. त्यांनी तिसरा हिस्सा राज्य व लावण्यवती मस्तानी आमचे पदरीं घातली. मराठी राज्याची हृद गोदावरीवरून यमुनेस जाऊन भिडली. लगेच आपांनी गुजरातवर शाह बसविला. मिळून कीलक संवत्सराचा महिमा हिदुस्थानचे ग्रल्ययास येऊन शत्रूंचीं डोचकीं ठेंचलीं गेलीं.

काशीवाई व मस्तानी दोघी आमचेबरोबर देशी आल्या, जणू काय सख्ख्या बहिणीच असें त्यांचें परस्पर प्रेम. मातुश्रींनी आम्हा बंधूंचे कौतुक करून दृष्ट देखील काढली. महाराजांनी दरबार भरवून आमचा गौरव केला. लहानमोठे सरदार आमच्या भजनीं लागले. खुद दिल्लीच्या बादशाहाकडून आमच्या सन्मानार्थ पत्रे घेऊन वकील आले. उदेपूरचे राणा संग्रामसिह, जयपूरचे सवाई जयसिह, मारवाडचे अजितसिह व अभयसिह, वृद्ध छत्रसालजी बुंदेले अशा सर्वांचे वकील साताऱ्यास येऊन हिंदुपदातशाही उभारू लागली. राजपुतांचा व महाराजांचा प्रेमभाव कायम झाला.

दक्षिणेतही हा परिणाम तसाच बलवत्तर घडून आला. महाराजांनी प्रतिनिधीस पाठवून कोळ्हापुरकर संभाजीचा पाडाव केला. पण कसा झाला तरी तोही आपला बंधुच असें समजून महाराजांनी त्यास शिक्षा न करितां समारंभानें भेटीस आणिले. खतः सामोरे जाऊन गौरव केला. साताऱ्यास आणून त्यास दक्षिणांचे राज्य निराळे तोडून दिले. कोळ्हापुरची गादी खतंत्र बनली. महाराजांना लोक अजातशत्रु म्हणूं लागले.

पण निजामांना मात्र आमचा हा लौकिक अत्यंत झोबूं लागला. महाराजांचे वृद्ध सेनापति खंडेराव दाभाडे वारल्यावर त्यांचे चिरंजीव त्रिंबकराव सेनापति झाले. आमचा उत्कर्ष सहन न होऊन त्रिंबकराव निजामास मिळाले. त्यांस डुज्जूर आणण्यासाठी महाराजांनी आम्हांस आज्ञा केली. पण ते समजुतीवर येईनात. आम्हांसच गोत्यांत आणू लागलेसें पाहून डमई येये त्यांशीं एकदम गांठ घातली. मोठे रणकंदन झाले. सेनापति धारातीर्थी पतन पावले. आम्ही साताऱ्यास येऊन महाराजांस सर्व प्रकार निवेदन करतांच त्यांनी सेनापतींची मातुश्री उमाबाई पुत्रशोकाने संतस झाली होती, तिची समजूत काढली. असे प्रसंग किती म्हणून या क्षणीं डोळ्यासमोर उभे राहतात.

निजामाला दक्षिणेत आपले बस्तान सांभाळणे दिवसेदिवस अवघड झाले. आमच्याशीं भेटून गोडी करण्याचा घाट त्यांनी रचिला आणि महाराजांस लिहून आम्हांस भेटीस बोलाविले. पोटांत भयंकर कपट होते. भेटीच्या प्रसंगी दगा करून आमचा नाश करावा असा घाट रचिला. मातुश्रीपासून इतर सर्वांनी मोडा घातला कीं भेटीस जाऊ नये. जिवास अपाय होईल. पण परमेश्वर आमचा वाली. निर्भयपणे निजामाचे भेटीस समारंभाने गेलो. निजामाची व आमची ही भेट अपूर्व थाटाची झाली. औरंगाबाद शहरांतून जेव्हां आमची स्वारी उमद्या घोड्यावर बसून जाऊ लागली तेव्हां आम्हांस पाहाण्यास सर्व शहर लोटले. पडधांत वावरणाऱ्या मोठमोळ्यांच्या मुसलमान स्थिया देखील डोळ्याचे पारणे फेडण्यास बाहेर आल्या. खुद ज्या दाळनांत आमची व निजामाची भेट झाली त्याच्या एका बाजूस चिकाचे पडदे लावून जनानखान्यासाठी पडदपोशीची जागा केली होती. तेथे निजामाचा समग्र खीपरिवार मुद्दाम या गरजणाऱ्या पेशव्याचें निरीक्षण करण्यासाठी उकंठेने बसला होता. उघडच आहे, बत्तीस वर्षांचा तरुण, गौरवण, रूपगुणसंपन्न व सर्व हिंदुस्थानास महशूर झालेला असा वीर पुरुष त्यांना दुसरा कोण दिसणार !

अशा प्रकारे आम्ही हिंदुस्थान पादाक्रान्त करीत चाललो, यामुळे शत्रूंना दहशत बसली. आमचे सरदारही रघूजी भोसले, सिदे, होळकर, पवार इत्यादि च्छूळकडे नवीन राजधान्या निर्माण करून लागले. यामुळे बादशाहा व त्याचे उमराव खवळून गेले. उदेपुर, जोधपुर, जयपुर येथील राजांस आम्ही भेटून त्यांजशीं सख्य जमाविले यामुळे बादशाहाचा संताप वाढला. मराठ्यांना साफ काढून टाकण्याची प्रतिज्ञा करून त्यांनी प्रचंड फौजा माळव्यावर खाना केल्या. यांस एकदां चांगलीच दहशत बसवावी अशा बेताने आम्ही विजेप्रमाणे थेट दिल्लीवर चाल करून गेलो. त्याबरोबर बादशाहाचे पोटांत धडकी भरली. कोटांत लपून बसले.

विनंती सांगून पाठविली, ‘शाहूमहाराज आमचे दोस्त. तुम्ही मागाल तें देतों, पण घातपात करू नये.’ त्यावरून मनाशीं विचार केला, थोरांची विटंबना करणे योग्य नाहीं. नाहीं तर पुढील नादिरशाही गाजविष्यास काय उशीर होता! मतलब साधून यमुनेची हद कायम करून परत फिरलों. महाराजांस संतोष झाला.

निजामांस मात्र आमचा हा विजय अत्यंत दुःसह झाला. दिल्हीस जाऊन सर्व बादशाही फैज व पैसा हातीं घेऊन ते आमच्यावर पुनः चाळून आले. आम्ही जाऊन त्वरेने सामना केला. भोपाळच्या गढीत त्यांस कोंडून धरिले. अन्नपाण्यावांचून उपासमार होतांच दांतीं तृण धरून शरण आले. वृद्ध, केलेले पुरुष, अंत पाहू नये, असा विचार करून त्यांस वाट मोकळी केली. जखर तितका वचपा घेतला.

इकडे आप्पांनी पोर्तुगीझांचा पाडाव करून त्यांचे समृद्ध नाविक स्थल वसई काबीज केले.

पण आप्पा प्रकृतीने अगदींच हैवान; व्यवहाराचे शाहाणपण, चिकाटी, दूरदृष्टि इत्यादि गुणांत तो आमच्याहून वरचढ. आम्हीं शत्रूवर विजय मिळवून त्याचा फन्ना उडविल्यावर पुढील उस्तवारी, तह, तडजोड, भरपाई इत्यादि प्रकरणे विल्हेस लावण्याचे जिकिरीचे व खटपटीचे काम बिनचूक सिद्धीस न्यावे आपानेच. आम्हीं दिल्हीकडे असतां आप्पाने कोकणांत सीदीसातास मारले, आंगच्यांच्या चढाईस आळा घातला, तेणेकरून मराठी राज्याची पश्चिम मर्यादा निर्वेध बनली.

आमच्या मातुश्रीबाई मोठ्या सत्त्वशील. त्यांच्या पोटीं जन्म आला हेच आमचे मोठे भाग्य. त्यांनी आमचे संगोपन यथायोग्य केले म्हणून आम्हांस या पतित राष्ट्राची सेवा थोडीबहुत करतां आली. मातुश्रींची इच्छा झाली कीं काशीयात्रा करावी. आमचाही धर्म कीं मातुश्रींचे हेतु पूर्ण करावे. तयारी सर्व केली. उणे कांहीं नव्हते. फक्त बरोबर जाण्यास घरचा पुरुष कोणी नाहीं. आप्पा, नाना, मी सर्व आपापल्या

कामांत. सदाशिव लहान, अवश्या पांच वर्षांचा. मग आमचे बाबूजी नाईक घरच्यासारखेच होते त्यांस बरोबर दिले. मातुश्रींचे जावई आबूजी नाईकही बरोबर गेले. वर्तमान जाहीर झाले कीं पेशव्यांच्या मातुश्री यात्रेस जातात. तिकडील राजपूत राजे व मांडलिक यांचीं शेंकडों परें आलीं कीं आमच्या भूमीस मातुश्रींचे पाय लागावे, त्यांच्या आशीर्वादाचें बल आम्हांस मिळावे. नुसत्या हिंदूंचींच नाहीं तर बंगासारख्या आमच्या शत्रूचांहीं बोलावणी आलीं. इतक्या कांहीं विनवण्या चहूंकङ्गन आल्या, कीं मुख्य यात्रा बाजूला राहून पाहुणचार व स्वागत किती व कोणाचें स्वीकारायचे आणि कुठेकुठें भृणून जायचे याचीच पंचाईत बाईंना व आम्हांस पडली ! सुद बादशाहांनी आपले खास एक हजार स्वार मातुश्रींच्या बंदोवस्तास दिले. यात्रेस सव्वा वर्ष लागले. उदेपुर, नाथद्वार, जयपुर, आग्रा, मथुरा, प्रयाग, काशी, गया अशा सर्व ठिकाणीं त्यांचा मोठा सत्कार झाला. हिंदुमुसलमानांच्या ऐक्याचे प्रचंड मनोरथ आमच्या मनांत उभे राहिले. महाराष्ट्रास आनंदाचें भरते आले. श्रीवर्धनच्या लहानशा ब्राह्मण कुटंबाचें केवढे हें भाग्य !

मस्तानीसारखे गुणसंपन्न रत्न आमचे पदरी पडले. त्या रत्नानें माझे मन इतके हिरावून घेतले, कीं तोल थोडासा सुटला. आपण कांहीं गैर करतो असें कधीं वाटलेच नाहीं. नकळत गोष्टी वाढत गेल्या. आमच्या सोवळ्या घरांत कलहाचें बीज रुजले.

तशांत मस्तानीच्या पोटीं समशेरवहादुर उपजले. नंतर दोनच महिन्यांनी रघुनाथ जन्मास आला. आम्हांस तर जशा दोनही बायका समान, तसे दोनही पुत्र समान. पण घरांतले सोवळे पदोपदीं आडवें येऊं लागले. तरी वरे, मस्तानी बिचारी मृदुस्वभावी. कोणाचें मन न दुखवितां प्रयेक गोष्ट संभावून नेत असे. आही बाहेरच्या कामांत गुंतलेले, घरच्या भानगडींत पडण्यास फुरसत कुठे होती ! पण परिस्थितीचा परिणाम विकोपास गेला.

सुखांतून दुःख आणि दुःखांतून सुख अशी ही संसारलीलेची सांखली परमेश्वर बहुधा प्रत्येक मानवाच्या जीवनांत गोवीत असतो. वडिलांवर संकटे आलीं त्यांमुळेच आमच्या कुटुंबास पेशवाई मिळून त्या योगे मराठी राष्ट्राचा अभ्युदय झाला. पण त्याच अभ्युदयांतून आजची आमची विपन्नावस्था उत्पन्न झाली. आम्ही टीचभर पंचा नेसणारे कोंकणचे सोवळे ब्राह्मण, पांचपन्नास मैलांपलीकडे प्रवासाचा प्रसंग कधीं आलेला नाही. पण पुण्यास येऊन पेशवाईची जोखम अंगावर पडतांच आम्हांस आणि आमच्या अनुषंगानें इतरांस शिपाईगिरी पतकरावी लागली. वडिलांना बाळाजीपंत म्हणत तर आम्हांस बाजीपंत न म्हणतां लोक बाजीराव म्हणूं लागले. पण शिपाईगिरी म्हटली, की तींत बन्यावाईट अनेक गोष्टी येणारच. नानाविध स्वभावाच्या माणसांना हाताशी बागवायचे म्हणजे त्यांची मर्जी सांभाळावी लागते, त्याच्याशी निकट सहवास करावा लागतो. अनेक युक्त्यांनीं त्यांचे मनोगत ओळखून त्यांस वश केल्याशिवाय मोठे उद्योग सिद्धीस जात नाहीत. आम्ही घरकोबडे दक्षिणी लोक हजारो मैलांवर सैरावैरा धावत सुटलो. मिळेल तें खावेप्यावें, प्रसंग पडेल तसे वागवें, बाहेरचे आचारविचार आत्मसात करून सर्व प्रकारच्या व्यसनी-निर्व्यसनी लोकांशीं मिसळून समरस व्हावें, याचेच नांव शिपाईगिरी व यानेच मुळुखगिरी साधते. माळवा, बुंदेलखण्ड, दुआब, प्रयाग, आग्रा, मथुरा, दिल्ली अशा ठिकाणी वास्तव्य झाल्यावरोवर आमची दृष्टि फांकली. अंगच्या जोरावर आम्ही द्रव्य पैदा केले. दूरदूरचे प्रदेश जिंकले, त्यावरोवर तिकडचे शृंगार, वेष, आराम, चैन, गाणे बजावणें, नाचरंग इत्यादि विषयसेवनाची राहणी आमच्या अंगीं संचरली. देहाचें व विचारांचें भान थोडेबहुत सुटले, हा प्रकार कांहीं खोटा नाहीं. पण तो अपरिहार्य होता. गुण पाहिजे तर अवगुणही स्वीकारला पाहिजे.

शिवाजीमहाराजांना व त्यांच्या मातुश्रींना हा हिंदू-मुसलमानांचा लढा पाहून संताप उत्पन्न झाला. त्यांनीं मोठे मन करून बजाजी निबाळकर,

नेताजी पालकर अशा थोर गृहस्थांस प्रायश्चित्तानें शुद्ध करून स्वधर्मांत परत घेतले आणि त्यांच्याशीं शरीरसंबंध जोडले. पण आमच्या पुण्याच्या भिक्षुकांस ही दृष्टि कोठून यावी? मस्तानीला मुसलमान कां समजायचें? हिंदु कां नाही समजायचें? आई मुसलमान व बाप हिंदु यांमुळे ती जन्मतः अर्धी हिंदु तर होतीच. पुढे आयुष्य गेलें हिंदु नवव्याजवळ व ब्राह्मणांच्या घरात. तेच रीतिरिवाज तिने स्वीकारले. आमच्या सोबळ्या गणपतीपुढे सालोसाल तिचें गाणे व नाच होऊन त्या प्रसंगी सर्व शहर लोटायचे, तरी म्हणे ती धर्मवाहा! समशेराची मुंज नाहीं करायची तर काय आम्हीं त्याची आपण होऊन सुंता करावी! आम्हांस मोठी उमेद पूर्वी वाटत होती, की हिंदु-मुसलमानांचे धार्मिक ऐक्य जें अकबर बादशाहाच्या पश्चात् बद पडले ते फिरून बनवावे, धर्मकलह कायमचा मिठावा म्हणजे हिंदुपदपातशाहीचा शिवाजीमहाराजांचा संकल्प आपोआप सिद्धीस जाईल. आम्ही तरी शिवाजीमहाराजांचे चेले, त्यांचाच उद्योग पुढे चालविणार !

हिंदुपदपातशाही आम्हांस अवश्य पाहिजे, पण ती मुसलमानांशीं सख्य ठेवून बनवायची. पाटणकर, दीक्षित वगैरे आमचे हितचितक काशीविश्वेश्वराचे मंदिरावर औरंगजेबाने बाधलेली मशीद पाढून मंदिर पुनः उभारण्यास सांगतात, पण या गोष्टी सिद्धीस जाणाऱ्या नव्हत. महाराजांना तर बादशाहीचा केवढा अभिमान वाटतो. त्यांनी औरंगजेब बादशाहास वचन दिलेले आहे कीं संकटप्रसंगी आम्हीं धावून येऊं, बादशाहीचा सांभाळ करूं. नवीन मंदिर बांधण्यापेक्षां जुन्याचा जीर्णोद्धार करणे हेच महाराज पुण्य समजतात. नादीरशहा चालून येतांच महाराजांची आज्ञा निकडीची आम्हांस आली कीं दिल्हीवर जाऊन बादशाहाचे सरक्षण करा. आम्ही तयारी करतों तों नादीरशहा निघून गेल्याची बातमी आली. इकडे वसई फत्ते होऊन मराठ्यांचा पराक्रम उच्च कोटीस पोंचला.

पण आमच्या कुटुबांत मात्र विपरीत प्रकार घडून आला. मातुश्री, आप्पा, नाना यांना आमचा मस्तानीचा सहवास दुःसह वाटून तिची आमची कायमची ताटातट करण्याची त्यांनी शिकस्त चालविली. तिला त्यांनी अटकेत ठेविलें; कायमची नाहीशी करण्याचा प्रयत्न चालविला. आमचा प्राणच हिरावून नेतात अशी आमची स्थिति झाली. आण्यांची पुष्कल मनधरणी केली, पण समजूत पडेना. ते म्हणत मस्तानीचा त्याग करा आणि गंगोदकाने प्रायश्चित्त घेऊन शुद्ध व्हा. इकडे प्रत्यक्ष मस्तानीने आपली केविलवाणी स्थिति आम्हांस कळविली. एकदां मनांत आले, खुशाल पांच पन्नास रवारांनिशीं शनिवारवाढ्यावर जाऊन तिला सोडवून आणावी. दिल्लीच्या बादशाहास नमविणाऱ्या या मर्दाला ही गोष्ट अशक्य नव्हती. पण विचार केला, असलें भलतेंच कृत्य करूं नये. आमचा प्राण जाईल तर जावो, मस्तानीचाही जावो, पण दुलांकिक करूं नये.

बस्स, आतां जगून काय करायचे ! प्रयाणाची वेळ आली. हे सूर्यतनया यमराजा, तूच आतां या बाजीरावाचा प्राण आपल्या ताब्यांत घे. चाललें. रा.....म. ” एवढा वज्राहून कठोर वीर कुसुमाहूनही मृदु बनला.

१३

हूडपणाचे बक्षीस



सुविक्रान्तस्य लोकस्य सर्वमेव महीतलं ॥

पराक्रमी माणसाला सर्व जग मोकळे आहे.

“ अरे ए गोसावऱ्या, खबरदार माझ्या त्या धोतराला शिवशील तर, जरा दुखून चाल, मी ते धोतर सोवऱ्यासाठीं वाळत घातले आहे.”

हे शब्द एका दहा वर्षांच्या मुलाच्या तोङ्नून अभावितपणे बाहेर पडले. ते कोणी कोणाला म्हटले हें कळले म्हणजे त्यांचे इंगित लक्षात परेईल. हा गोसावडा म्हणजे प्रत्यक्ष शाहूमहाराज असून, मुलगा माहुलीच्या एका कुळकर्ण्याचा स्वच्छंदी पोरगा दोन प्रहरचे पूर्वी कृष्णाच्या पात्रांत स्नान करीत होता.

शाहूनगर येथें महाराज राज्य करीत असतां त्यांना शिकारीचा नाद असे. रोजऱ्याप्रमाणे ते शिकारीस गेले, तिकडे उशीर झाला, म्हणून ते घाईघाईने एकटेच खांदावर भाला टाकून परत येत होते. बरोबरची मंडळी सर्व मागें शिकारीची व्यवस्था लावीत होती. माहुलीच्या नदींतळ जात असतां वरील मुलगा लंगोटी लावून नदींत स्नान करतांना त्यांना दिसला. त्याने आपले धोतर बाहेर वाळवंटावर वाळत घातले होते. शाहू महाराजांना लंब दाढी होती. कंबरेस कांच्या व अंगांत कफनीसारखे साधे अंगडे असा तो त्यांचा वेष एखाद्या बैराग्यास शोभण्यासारखा दिसे.

मुलाचे ते उर्मट शब्द महाराजांनी ऐकले आणि शांतपणे हसून ते म्हणाले, “ नाहीं बाबा मी तुझे धोतर विटाळीत.” एवढेच उत्तर बोलून

आणि त्या मुलाकडे जरा सूक्ष्म नजर टाकून ते तसेच मुक्कामावर निघून गेले. मागाहून थोड्या वेळाने महाराजांच्या बरोबरची शिकारींस गेलेली मंडळी प्यादे, स्वार, हाकेवाले असे त्याच वाटेने आले, तेव्हां तो मुलगा थोडा चपापला.

पुढे थोड्या वेळाने महाराजांचे दोन शिपाई त्याजकडे आले व म्हणाले, ‘चल तुला महाराज बोलावताहेत.’ मुलगा म्हणाला, ‘महाराज कोण?’ शिपाई म्हणाले, ‘नुकतेच या वाटेने गेले ते. त्यांना तुं गोसावड्या म्हणून हाक मारून धोतराला शिवू नको म्हणून सांगितलेस नाहीं का! अरे, महाराज ते. त्याना असें बोलावें का!’ तेव्हां मुलगा अगदीं घाबरून गेला आणि आतां काय शिक्षा होते कोणास ठाऊक म्हणून कांपतच त्या शिपायांबरोबर तो महाराजांकडे गेला. त्यांना पहातांच मुलाने एकदम जाऊन त्यांच्या पायांवर डोकें ठेविले आणि म्हणाला, ‘मी आपणांस ओळखलें नाहीं, चूक झाली, क्षमा करावी.’ हे शब्द ऐकून महाराज थोडे हसले आणि विचारूं लागले, ‘तुं कोण? कोणाचा? असा एकटाच नदीवर का आला होतास?’ त्यावर मुलगा म्हणाला, “माझें नांव विठू. मी पलीकडील माहुलीच्या कुळकण्यीचा मुलगा. सकाळींच आई मला फार बोलली, ‘तुं काम करीत नाहींस, तुला जेवायलाच नाहीं घालीत. चालता हो घरांतून.’ त्यावरून मी रागाने घराबाहेर पडून नदीवर स्नानाला आले आणि स्नान झाल्यावर गांवांत मधुकरीला जाणार होतो.”

महा०—पण आई तुला कां रे बोलली?

मुलगा—ती म्हणते, “तुं सांगितलेले काम वरीत नाहींस तेव्हां तुला जेवायला घालणार नाहीं, हवा तिकडे जाऊन पोट भर.”

महा०—मग तुं आई सांगते ते काम कां करीत नाहींस?

मुलगा—ती मला वाटेल तें काम सांगते, मला नाहीं तें आवडत!

महा०—मग तुला आवडते तरी काय?

मुलगा—मला होय ? मला घोड्यावर बसून खूप लांब पळावेंसे वाटते. महाराजांचे खार रोज रस्त्याने दौडत जातांना पाहिले कीं वाटते, असे रानोमाळ धावत सुटावे व खार होऊन शिकारीला जावे. किती तरी लोक असे बाहेर जातात आणि मलाच कां आई घरांत डांबून ठेवणार ? मी नाहीं तिचे ऐकणार !

महाराजांना त्या मुलाचे कौतुक वाटले आणि त्यांनी लगेच ढुक्कूम केला, “ एक माहिनाभर याची जेवणाची व्यवस्था वाढ्यांत करा. त्याला पागेतले एक लहान तड्ड्या ; आणि जाऊ दे त्याला पाहिजे तिकडे दौडत ! एक माहिना झाला कीं पुनः मला खबर द्या. ”

मनाजोगते झाल्यावरोवर त्या मुलास अत्यानंद झाला. घरचे काम ठळले. परभारे पोटाची सोय झाली. मनमुराद वर्तन करायला मिळाले. मग काय पाहिजे ? त्याने एक टुणटुणीत तड्डू पसंत केले आणि सकाळ संध्याकाळ दौडत चालला. परत आल्यावर त्या तड्डाची चाकरी तो स्वतः आपल्या हातानें करी. त्या तड्डावर त्याचा सर्व प्राण. त्यास चंदी घालणे, खरारा करणे, शंगारणे हाच त्याचा सर्व नाद. वरे. पागेत आणखी पुष्कळ स्वार होते, त्यांचीं कामे पडतील ती तो मोठ्या आनंदानें करून देई. माहिन्याच्या आंतच तो सर्वोन्ना प्रिय झाला आणि चांगल्या तळेचा स्वार बनला. पुढे महाराजाच्या स्वारीवरोवर शिकारीसही तो जाऊ लागला.

एक दिवस असेच महाराज शिकारीस गेले असतां त्यांनी एका ढुकराच्या मागें लागून त्याजवर गोळी झाडली, पण नेम चुकून ढुकर निसटला आणि थेट महाराजांच्या अंगावर धावून आला. कर्मधर्म-संयोगानें आमचा हा ‘विड्ल’ त्याच बाजूला होता, त्यानें आपला भाला ढुकरावर फेंकला आणि त्यास जखमी करून लगेच घोड्यावरून उतरून आपल्या दोन्ही हातांनीं ढुकरास अडवून धरले. शाहूमहाराज मागोमाग आलेच. त्यांनीं हा त्या मुलाचा पराक्रम पाहिला आणि त्याच्या प्रसंगावधानाचे व धाडसाचे कौतुक करून त्याला शाब्रासकी दिली.

हा मुलगा पुढे नामांकित योद्धा होणार हें त्यांनीं ओळखलें आणि त्याला लगेच शंभर स्वारांची मनसब ठरवून दिली.

हाच विटूं मुलगा पुढे प्रसिद्धीस आलेला विट्ठल शिवदेव विचूरकर होय. पन्नास साठ वर्षे मराठेशाहीची उत्कृष्ट सेवा बजावून वृद्धापकाळी त्रो मरण पावला. त्याचे वंशज हल्ळीं विचूरकर सरदार म्हणून प्रसिद्ध आहेत. शाहूमहाराज माणसाची परीक्षा कशी करीत आणि त्यांच्या पदरीं शेंकडे गुणी माणसे कशीं निर्माण झालीं हें वरील उदाहरणावरून लक्षांत येईल.

१४

नववा पुण्यश्लोक



पुण्यश्लोक नृपावलींत नववा ६ होवोनि जो राहिला ।
 जो राजा असतां समस्त महिला विश्रांति शेषाहिला ॥
 राष्ट्रोक्ते अवगाहिला बुधजनीं नानागुणीं गायिला ।
 जो शाहू नृप तत्कथैघ लिहिला तो पाहिजे पाहिला ॥

शाहूमहाराज हे उग्रप्रकृति संभाजीचे पुत्र. थोरल्या शिवाजीचे नातू. त्यांचा जन्म ता. १८ मे, स. १६८२ रोजीं व मृत्यु ता. १९ डिसेंबर, स. १७४९ रोजीं झाला. म्हणजे त्यांची हयात ६७ वर्षांची भरते. औरंगजेबाने संभाजीमहाराजांना पकडून त्यांचा क्रूरपणाने वध केला, तेव्हां शाहूचे वय ७ वर्षांचे होते. शाहू व त्याची मातुश्री येसूबाई यांस बादशाहाने पकडून कैदेत घातले. ही कैद पुढे १८ वर्षे म्हणजे औरंगजेबाच्या मृत्युपर्यंत चालली. या बादशाहाचीं शेवटचीं पंचवीस वर्षे दक्षिणेतच मराठ्यांशीं लढण्यांत खलास झालीं. तो कधीं पुनः दिल्लीस गेला नाहीं. दक्षिणाच्या त्याच्या छावणींतच रानावनांत चाललेल्या संग्रामांत बादशाहाबरोबर शाहूची धिंड सारखी चालली. छावणी सोडून मोकळ्या जगांत वावरण्याची संधि अठरा वर्षांच्या अवर्धींत त्यास बिलकुल मिळाली नाहीं. तो दिल्लीस तर कधींच गेला नाहीं. उलट हा बादशाहा संभाजी-प्रमाणेच त्याच्या या पुत्राचा वध करितो, कीं त्यास जन्मान्ध करून ग्वाल्हेरसारख्या किल्ल्यावर फेकून देतो, कीं सुंता करून शिवाजीच्या

६ हिंदू राजवर्टींत रामचंद्र युधिष्ठिरांपासून झालेल्या पुण्यश्लोकांची गणना केल्यास शाहू नववा म्हणतां येतो.

वैराचा सूड घेतो अशी अनिश्चिति या अठरा वर्षांत शाहूच्या पुढे
सारखी कायम असल्यामुळे एवढ्या अवधींत एक दिवस तरी सुखाचा
घास त्यास खायला मिळाला असेल असें वाटत नाहीं. बादशहाची
कन्या झीनतुन्नसा वेगम इनें स्त्रीसहज वात्सल्यानें येसूवाईचा व तिच्या
या पुत्राचा परामर्ष घेतला म्हणूनच शाहूला पुढील दिवस दिसले.

स. १७०७ त औरंगजेब बादशहा मृत्यु पावला आणि त्याचा पुत्र
अजमशहा उत्तरेत चालला. बरोबर शाहूचे लटांबरही तिकडे चालले.
आतां पुढे आपल्या जन्माचे आणखी धिडवडे काय काय निघणार ही
धास्ती शाहूस पडली. मला सोडून स्वदेशीं पाठवा अशी टोंचणी त्यानें
शहास लाविली. इकडे साताऱ्यावर चुलती ताराबाई कारभार पाहत
होती. मराठे अनावर झाले, त्यांस आण्हा घालण्याचा एकच उपाय राहिला
कीं शाहूस परत पाठवून त्याची व चुलतीची झोंबी लावून घावी, म्हणजे
हे मराठे आपसांत लढून मरतील, असा शेवटचा मंत्र बादशहाने
मरतांना पुत्रास शिकविला होता. त्याचा अंमल अजमशहाने केला.
नर्मदा उलून भोपाळजबळ शहाचा मुक्काम असतां, मातुश्री, दोघी
बायका व मोठा परिवार ओलीस देऊन शाहूने बादशाही छावणींतून
दक्षिणेत प्रयाण केले; ताराबाईशीं लढून सातारा राजधानी काबीज
केली, आणि सन १७०८ च्या आरंभी आपला राज्याभिषेक-समारंभ
उरकला. तेव्हांपासून पुढे ४२ वर्षे राज्य करून त्यानें देह ठेविला.
पेशवाईच्या पूर्वाधार अर्ध शतकपावेतों या पुण्यश्लोक प्रभूची छाप
विशेष पडलेली आढळते. तिचें प्रतिबिब तत्कालीन लेखांत पहावयास
मिळते तें असें.

“ मार्गशीर्ष वा ३ भृगुवार पुष्य नक्षत्र शके १६७१ शुक्र संवत्सर
(ता. १९ डिसेंबर, स. १७४९) सकाळीं चार घटका दिवसास
विष्णुलोकवास केला. सर्व जनांस दुःख जाहले. मनुष्यमात्र लहानथोर,
दासदासी पदरचे त्यांचा बाप, प्रतिपालनकर्ता, तें द्रुःख स्मरून क्लेश जाले

ते लेहावयास असमर्थता आली. कारण असा प्रभु दयावंत दुसरा जाला नाहीं. धन्याचे राज्यांत अपराधी जाळा तरी, हत्यारे करून घ्या, परंतु मारा असा शब्द ज्याचे मुखीं आला नाहीं, आजानुबाहु, अजातशत्रु, पुत्र-मित्र-अरि एकरूप व्यवस्थेनी वागवावयाचे. कोणास गैर भाषण केलें नाहीं. असा पुण्यश्लोक राजा निधन पावला ते समर्थीं राव व पंत सर्व लहानथोरे जाऊन बसले. एकच हाहाकार झाला, तेथे यांणी लोकांस किती समजावून सांगावयाचे. अशा आकांतीं सकवारबाईच्या सहगमनाची सिद्धता करून हळदकुंकूं वाणे दिलीं. महाराजांच्या कानांतील कुड्यांची जोडी प्रसाद म्हणून सकवारबाईने पेशव्यास दिली. अनेक वाढे, घरोघरीं हळदकुंकूं समारंभे करून माहुलीस मोठ्या गजरांनी दोन लाख मनुष्ये जमा झाली. सहगमनविधि झाल्यानंतर सर्वांनी स्नाने करून शाहरांत येऊन दीपदर्शन घेऊन श्रीचे अवलोकनानें पुनीत होऊन घरोघरी गेले. सारे दिवसाचे उपोषित.

नंतर प्रतिनिधि व अष्टप्रधान सर्व मिळोन महाराजांचे नांवाची पाषाणाची लिंगप्रतिमा साळोंका घडोन कृष्णावेणा-संगमीं वाळूवर लिंग ठेवून प्राणप्रतिष्ठा करून स्थापना केली. पूजार्चा नैवेद्य याचा बंदोबस्त केला तो चालत आहे. तेथें शाहूमहाराज छत्रपति अद्यापि आहेत. त्यांची मर्यादा जो कोणी ठेवील त्यास न्यून पडणार नाहीं. पेशवे पंतप्रधान रुमालानें प्रथम हात बांधून संगमापलीकडे पायउतारा होऊन नौबती बंद करून छत्रपतींच्या प्रतिमेचे दर्शन घेऊन नंतर साताच्यास दर्शनास जात होते. महाराजांनी यवनांचे नजरबंदीतून येऊन बेचाळीस वर्षे अप्रतिहत आज्ञा पृथ्वीचे ठायीं राज्य करून पुण्यश्लोक होत्साते कैलासवासीं गेले. सर्व हिंदुस्थानांतील राजपूत राजांशीं जयपूर उदेपूर इत्यादिकांशीं बरोबरी किंवद्दुना वर्चस्व गाजविले. ॥

॥ हिंदु धर्मासाठीं तूं काय केलेस, मीं काय केलें असा वाद सर्वाई जयसिंगासीं शाहूने केलेला आढळतो.

महाराजांचे शरीरीं बालत्वापासोन सत्तर वर्षेपावेतो दुखेणे किंवा व्याधि कर्धीं झाली नाहीं. बहुत दृढ होते. वारा, उष्ण, पर्जन्य उघडे अंगावर सर्व काळ बहुत सोसणे, शिकारीत वगैरेही मस्तकीं पागोटें नाहीं, विजार किंवा धोतर इतके मात्र ध्यावे, शालजोडी, पासोडी पुढे पालवीत असावी ऐसे व्रत चालले. जनानखान्याबाहेर पाऊल पडले नाहीं. मुली व मुलगे पुष्कळ झाले, जगले नाहींत इतकेच. चिचवडने मोरया देव, कचेश्वरबाबा, एकनाथ, तुकाराम, कल्याण गोसावी, पूर्णनिंदस्वामी, मनसाराम उदासी, नानकपंथी व मुसलमान संत अशा सर्व धर्मांच्या साधुसंतांस महाराजांनी नेमणुका बांधून दिल्या. मनुष्यमात्रास ममतेचा वेध लाविला. प्रत्येकास वाटावे कीं आपले इतकी कृपा कोणावर नाही. ज्याचा ज्या कामांत उपयोग ल्यांत एखादा अवगुण आहे तरी युक्तीने झांकून तो त्याजपासून सोडवावा, गुण तितका प्रगट करून घावा, माणसे वाढवावीं, याप्रमाणे राज्याची उदयकाल वृद्धि व्हावी हें समजून, पूर्वी वडिलांनी माणसे दुखविलीं, मारलीं, कारखाने बुडविले त्यामुळे राज्यनाश झाला, उग्रदंड ब्रह्महत्या झाल्या, तें लक्षांत ठेवून देवा ब्राह्मणांचे ठायीं बहुत निष्ठा दाखवून यथास्थित संगोपन करून माणसांने गुणग्रहण बहुत केले. आपलेसे करून वेधास लाविले. प्रौढ माणसे सहवासांत ठेवावीं, त्यांच्या युक्ति व बुद्धि ऐकाव्या, सर्वांचा विचार घेऊन कायें करावीं. देवा ब्राह्मणांचे इनाम अग्रहार, पूजा नैवेद्य नंदादीप पूर्वील दिले ते चालवून जेथें नाहीं तेथें नवीन बंदोबस्त करून दिले. सेवक लोक बहुत निष्ठेने आज्ञा तिळप्राय उलंघन न करितां चाळूं लागले. जें कार्य ज्यास सांगितले तेथें त्यास यशाच प्राप व्हावे, ज्यांनी त्यांनी राज्यवृद्धीस झटावे असें करूं लागले. उग्र दंड करावयाचा नाहीं. शिरच्छेद करणे असल्यास बहुत विवेके करून कान्होजी आंगन्याकडे खाना करावे. मनसव्यांत बहुत चतुर, सर्व राज्य मोगलाईत गेले होतें तें मसलतीने सोडविले. सर्व लोक आज्ञेत वागवून नवीन मोठीं माणसे निर्माण केलीं, वाढविलीं. जुनीं माणसे अनुकूल झालीं, त्यांचे चालविले. शहाण्या पोक्त

माणसांच्या मसलतीने चालावें. विश्वासू सेवक लोकांचे हातून कामे घ्यावीं. लघु मनुष्य, कैफी, व्यसनी, दाखळाज, यांस समीप न ठेवितां मुत्सद्दी लोकांचे हातून कारभार चालविला. मराठे लोकांस शिपाईगिरीचे कामांत ठेविले. उत्तरदेश सोडवून थोरले महाराजांचा उद्देश सिद्धीस नेला. पूर्वेस दक्षिणेस चतुर्समुद्र मर्यादा होऊन चहूं दिशांचे राज्य एक आज्ञा चाढू लागले. नीतिन्यायें करून प्रजेचे पालनपोषण केले. गरीब अनाथांचे ठारीं बहुत दया करून त्यांचे दुःख परिहार करावें, रयतेस उपद्रव काढीमात्र नाहीं. पर्जन्यवृष्टि यथाकाल होऊन पृथग्नीने धान्य पीक बहुत घावें ऐसे सुभिक्ष झाले. ”

नशिवाचे खेळ शाहूमहाराजांइतके दुसऱ्या कोणीं अनुभवले नसतील, परंतु ते कधीं डगमगले नाहीत, कीं धैर्य खचूं दिले नाहीं. अर्धा शतकपावेतों त्यांचे सरदार देशभर लढून मराठ्यांचे राज्य वाढवीत होते. खर्कीय व परकीय लोक त्यांची आज्ञा झेलीत. शत्रूंना त्यांचे नांवाचा दरारा वाटत होता. हमेशा कोणत्या तरी नवीन विजयाची बातमी येऊन त्यांचे चित्त आनंदानें खुद्दन जात होते. वरील दीर्घ काळांत त्यांनी उदार अंतःकरणानें व थोर मनानें सर्वांचा परामर्ष घेतला, प्रत्येकाच्या कामगिरीचा योग्य मोबदला देऊन सर्वांवर आपला वचक कायम ठेविला. सदैव कारभारांत निमग्न. खहस्तानें असंख्य पत्रे लिहिलीं, राज्याच्चा वाढता व्याप खतः संभाळिला. तंटे, भांडणे, मारामाझ्या, चोप्या, दरवडे, खून, अपघात, शिकार, खेळ, ब्रिदाग्या, मेजवान्या, दरबार, सरदारांचे रुसवे व समजुती, विवाहादि समारंभ, बाया पुरुषांचे सत्कार, परराज्यांतील वकिलांचे जाब जबाब, आसस्वकीयांचे जनममृत्यू अशीं अनेक प्रकरणे रोजच्या रोज विल्हेस लावून, सरदारांस पैसा व फौजा पुरविणे, त्यांचे द्वेष मिटविणे, जयापजयांची खबर ठेवणे अशा किती तरी व्यवहारांचे निकाल जेब्हांचे तेब्हां लावावे लागत. व्याप वाढला तशी कामेंही वाढलीं. शाहूमहाराजांबद्दल अवमान दाखविण्यास शत्रूंनाही

बुद्धि ज्ञाली नाही. खालील मनोरंजक संवाद शाहूची योग्यता यथायोग्य दाखविनो. जयसिंगाचा वकील दीपसिंग म्हणून स. १७३० त साताऱ्यास शाहूचे भेटीस आला. शाहूची भेट घेतल्यावर तो औरंगाबादेस जाऊन निजामास मेटला. दीपसिंगाचे व निजामाचे बोलणे झालें ते असे—

निजाम—सातारा महाराजांपाशी मातवर मनसुवेबाज ज्यास राजा मानतो ऐसा तुमचे नजरेस कोण आला ?

दीपसिंग—याच शोधासाठीं जयसिंगांनी मला साताऱ्यास पाठविले. बाजीराव पंडितांचे नाव मुलकांत मर्दुमीचे फार आहे. त्यांच्याशिवाय आणिक कोणी सत्यवचनी, प्रामाणिक, पोखळकारी, चलनसाहेबफौज गिरंदारी दुसरा दिसत नाही.

निजाम—राजा खुद कसा आहे ?

दीपसिंग—राजा बहुतच खुव्या राखतो.

निजाम—आम्ही ऐकलें कीं कियेक गोष्टी हलकेपणाच्या ऐकतो.

दीपसिंग—मजलसी सारखे न चालत तर राज्य कसे राहते. फार पोखळ, शहाणे, निवेकी आहेत. जावसाल उत्तम करितात.

नुसता एक बाजीराव शाहूनें पुढे आणला असता तरी त्याचें तें तेवढेंच कृत्य बहुमोल म्हणतां आलें असतें. पण बाजीरावासारखीं किती तरी माणसे शाहूनें पुढे आणिलीं व स्वतःचें तेज लोपवून दुसर्याचें पुढे आणिले ! खरोखर असे धनी फार विरळा !

मराठ्यांच्या राज्यव्यवस्थेत शाहूमहाराजांनीं प्रचंड रूपान्तर घडवून आणिले. सुईच्या अग्राइतकी जमीन कोणास तोङ्गुन देऊ नये, नोकऱ्या किवा कामे प्रत्येकाच्या लायकीप्रमाणे द्यावीं, केवळ वापाचा पुत्र म्हणून पिढीजाद वारसा कोणाचाही मानू नये अशा प्रकारचे कडक शिस्तीचे अनेक नियम शिवाजीमहाराजांनीं ठरविले, ते शाहूनें रद्द करून राज्य

कबजांत येण्यापूर्वीच नागपूर, धार, देवास, उज्जैन, इंदूर, बडोदे, मागर, अक्कलकोट, गुर्ती अशा प्रकारच्या मोठमोठ्या जहागिरी त्यानें निर्माण केल्या आणि त्या ठिकाणी नवीन राजधान्या उठवून पिढीजाद अंमल चालविणारी मराठ्यांची घराणीं स्थापन केलीं, हा मोठा फरक एकदम आपल्या मनांत भरतो.

शाहूच्या करामतीचा मुख्य गुण हा की त्याने स्वतःचा स्वार्थ असा कांहीं पाहिला नाहीं. दुसऱ्यास पुढे आणणे, परहित साधणे, दुसऱ्याच्या कल्याणानें संतोष पावणे, परदुःखाने गहिवरणे ही उच्च नीति त्याच्या ठिकाणीं बाणलेली होती. त्याच्या बुद्धीत जातिभेद, धर्मभेद विलकुल नव्हता. ती बुद्धि निर्मळ पाण्यासारखी निष्कलंक होती. अक्कलकोटकर फर्तेसिंग भोसले, कळवाडकर प्रतिनिधि, नागपूरकर रघूजी भोसले, किंवा सेनापति यशवंतराव दाभाडे अशा किती तरी मंडळींस शाहूने पेशव्यांपेक्षांही कांकणभर जास्त उत्तेजन दिले. पण जगाचा व्यवहार असा आहे की त्यांत अंगची योग्यताच शेवटीं कामास येते, दुसऱ्याच्या साह्याचा फारसा उपयोग पडत नाहीं. पराक्रमास क्षेत्र दाखविणे शाहूनें केले, पण त्या क्षेत्राची मशागत करून त्यांत यश दाखविणे हें ज्याच्या त्याच्या कुवतीवर अवलंबून राहिले. इतरांच्या मानाने ही कुवत पेशव्यांच्या ठिकाणी जास्त दिसली, म्हणून ते पुढे आले, बाकीचे मार्गे पडले.

राज्यविस्ताराची विशिष्ट पद्धत शाहूनें स्वीकारली ती अशी : एकदां नागपूरकर भांसल्यांस जवळ बोलावून त्याने सांगितले, “हे पहा, तुमच्या हातांत पैसा नाही, आमच्याही नाहीं. मुळख सगळा तुमचा आहे. फौजा जमवा, मुलुखगिरी करा, सोयीस येईल तिकडे जा, हिंमतीने आपलीं ठाणीं बसवा, वाडे बांधा, वसाहती उठवा, दक्षिणचे हरहुनरी लोक बरोबर न्या, उद्योगधंदे व्यापार-सावकारी चालू करा. मंदिरे बांधा, देवाब्राह्मणांचे संगोपन करा; म्हणजे देवही तुम्हांस पावेल. तुमचे दैन्य फिटेल. पैसा नसला तर कर्जे काढा, उद्योग करून ती फेडा.” असा

हा स्वावलंबनाचा बिनभांडवली धंदा बादशाही सनदांच्या आधारावर शाहूने लोकांस दाखवून दिला. हां हां म्हणतां मराठे सरदार कंबरा बांधून बाहेर पडले. सावकारांची कर्जे घेतली. जिवास जीव देणारे साथीदार जमविले, कोणी नागपुर वसविले, कोणी धारेस ठाणे दिले, कोणी इंदुरास पेशव्यांच्या पुण्याच्या वाड्याची नक्कल उठविली, भंदिरे बांधली, बाजार वसविले, अठरा पगड जातीचे स्वतःचे लोक दक्षिणेतून नेऊन उत्तरेत छावण्या बांधल्या. म्हणूनच मराठशाहीचा फैलाव देशभर होऊन मराठ्यांचा इतिहास बनला. कोणाचाही हेवादावा न करतां सर्वांचे प्रेम संपादून व स्वार्थवर तिलांजलि देऊन शाहूने हा प्रयोग साधला. गोवधबंदीचे फर्मान सर्व हिंदुस्थानभर सुटले. तीर्थक्षेत्रे निर्वेध झाली. सावकारी व पेढ्या वाढल्या. उत्तर दक्षिण दिशांमध्ये प्रचंड देवघेव उत्पन्न होऊन महाराष्ट्राचे जीवन पुष्ट झाले.

उदाम माणसांस नरम करण्याची शाहूची पद्धत पुढील विशेष उदाहरणांत चांगली दिसून येते.

इंद्रोजी कदम नांवाचा एक लहानसा सरदार चारदोनशें स्वार बाळगणारा पण गर्विष्ट होता. एकदां महाराजांची व त्याची भेट ठरली. भेट दरबारी थाटाची होती. पेशवे किंवा इतर सरदार दर्शनास येऊ लागले म्हणजे मागें बन्याच अंतरावर त्यांनी नौबती व वाढें बंद करून घोड्यावरून उतरून चालत यावें असा रिवाज ठरलेला होता. इंद्रोजी कदमाने मोठ्या ढौलाची स्वारी शृंगारली. लोकांना भरजरीचे मोलवान पोषाख देऊन घोड्यांनाही सोन्याचांदीचा शृंगार चढविला आणि अशा थाटाने तो वाढें वाजवीत घोड्यावरून न उतरतां तसाच थेट वाड्यापावेतों येऊ लागला. कामदारांनी महाराजांना हा प्रकार कळवून सांगितले,—“आम्ही पुढे जाऊन इंद्रोजीला अठकाव करतो.” त्यावर महाराज बोलले, “तुम्ही सर्व स्वस्थ रहा, कांही करूं नका. कदमरावाच्या

वर्तनाची जबाबदारी मी पाहून घेईन.” असें म्हणून नेहमीप्रमाणे अंगांत कफनी चढवून संन्यासवृत्तीने आपण दरबारांत जाऊन बसले, आणि जवळ मोत्या कुत्रा होता त्यास सर्व शृगार चढवून जवळ बसवून घेतला. पुढे इंद्रोजी कदम आपल्या तोऱ्यानें उद्घट पावलें टाकीत दरबारांत आला त्यावरोबर महाराज बोलले, “या कदमराव, बसा. तुमचा हा थाट पाहून आम्हांस मोठा संतोष वाटतो.” इतक्यांत कदमाची नजर शाहूने शृगारलेल्या मोत्या कुऱ्याकडे गेली आणि मनचे मनांत तो इतका विरघळून गेला कीं लगेच उठून त्याने सद्गदित अंतःकरणाने महाराजांचे पाय धरले आणि म्हणाला, “मी सहस्र अपराधी आहें. अन्याय क्षमा करावे.”

तात्पर्य शांत व गोड स्वभावानें, उदार व परोपकारी वृत्तीनें या जगांत थोर काऱ्ये सिद्धीस नेतां येतात हा प्रयोग शाहूच्या चरित्रांत पहावयास मिळतो. अशा लोकोत्तर पद्धतीचा अवलंब करून शाहूने मराठी राज्याचा विस्तार हिंदुस्थानभर करविला आणि जनतेकळून पुण्यक्षेक व अजातशत्रु हीं चिरंतन विरुद्धे मिळविलीं. म्हणून राष्ट्रीय दृष्ट्या या पुण्यक्षेकाचे चरित्र स्फूर्तिदायक म्हटले पाहिजे.

१५

ग्रहणांतले राजकारण



The fall of the Marathas is rightly attributed to inferiority in discipline, equipment and command —*Sen*

“ लष्करी टापटीप, लष्करी साहित्य व लष्करी हुकमत
या बाबरींत मराठे कमी पडले म्हणून त्यांचे राज्य गेले.

—सेन

ता. २१ नोव्हेंबर. स. १७३१ मार्गशीर्ष शु॥ १९ या दिवशी रात्रीं
खग्रास चंद्रग्रहण होते. पेशव्यांची स्वारी निजामावर चाळून जात असतां
त्यांचा मुकळाम त्या दिवशी जुन्नर अलीकडे कुकडी नदीच्या कांठीं झाला.
चंद्रग्रहण म्हणजे आपल्या धर्माप्रमाणे पर्वकाळचा योग. यापूर्वी माहिना
दोन माहिने पेशवे—निजामांच्या झटापटी चाललेल्या असून उभयतांच्या
फौजा एकमेकीवर टपून वसल्या होत्या. कुकडी नदीवर मध्यरात्रीच्या
सुमारास पेशवे व इनर मंडळी स्नान व जपजाप्य करण्यासाठीं गेली
होती. आश्रित शागीर्द वगैरे सेवकगण व सुवर्ण—रौप्यादि उपकरणांची
मांडामांड पेशव्यांच्या वैभवास साजणारी असून, त्या थाटाने नदीपात्र
फुलून गेले होते. नदीवर स्नान आटपून पेशवे जप करीत देवतार्चनांत
ध्यानस्थ बसले. देव पाण्यांत बुडवून ठेवले. चंद्र खग्रास होत चालला
तेव्हां प्रकाशही अंधुक झाला. अशा समयीं ज्याप्रमाणे आकाशांतर्न वीज
कडकडावी त्याप्रमाणे पूजेच्या जागी एकदम तोफांचे प्रचंड गोळे येऊन
पडूं लागले कोणाच्या ध्यानीं मनीं हा प्रकार नव्हता आणि लढाईच्या
दृष्टीने कोणी सावधही नव्हते. गोळे येऊन पडूं लागल्याबरोबर जो तो

आश्वर्यचाकित होऊन सैरावैरा धावूं लागला ! देव, उपकरणीं वगैरे जागच्या जागींच टाकून प्रस्तेक असामी वाट फुटेल तिकडे पळत सुटला ! पेशव्यांनीही धूम ठोकली ! किल्येक माणसे मरून पडली. खुद पेशव्यांना गोळा लागला नाहीं हें भाग्य ! अशा रीतीने ती रात्र मोळ्या कष्टांत व भीषण अवस्थेत गेली.

उजाडतांच पेशव्यांनीं फौजा आवरल्या आणि झालें काय याचा तपास चालविला. तपासाअन्ती असे कळले कीं निजामाने फेंचांची फौज मदतीला आणून लढाईची नवीनच पद्धति सुरू केली आहे. बुसी नांवाचा एक मोठा युद्धविशारद सेनानी नोकरीत घेऊन उंट व घोडे यांजवर लहान तोफा लादून अचानक शत्रूचा धुब्बा उडवावयाचा अशी ही नवीन शक्त शत्रूने काढलेली आढळून आली.

आजपर्यंत मराठ्यांची सर्व भिस्त काय ती गनिमी काव्याच्या युद्धावर होती. ही गनिमी काव्याची पद्धत मलिकंबराच्या वेळेपासून मराठ्यांच्या अंगवळणीं पडली. शहाजी एवढा प्रबळ झाला तो या पद्धतीनेच. डोगरांत अडचणीच्या जागीं लहान मोळ्या टोळ्या करून आपण सुरक्षित राहावयाचे, शत्रू खालीं मैदानांत आले म्हणजे अचानक त्यांवर छापा घालून त्यांचा फना उडवावयाचा, आणि त्यांचे वित व सामान लुटून पुनः अल्पावकाशांत एकदम दूर कोठे असें नाहीसे व्हावयाचे कीं शत्रूला त्यांचा पत्ताच लागूं नये. शिवाजीनेही या पद्धतीचा पुष्कळ उपयोग केला. पुढे औरंगजेब जेव्हां आपल्या प्रचंड फौजांनिशीं दक्षिणेत उत्तरला तेव्हां त्याच्याशीं पंचवीस वर्षे लढून मराठ्यांनी त्याचा पाडाव केला तो केवळ या आपल्या गनिमी काव्याच्या जोरावरच होय. मोगलांची फौज शौर्यांत काहीं कमी होती असें नाहीं. पण त्यांचा डामडौल बेसुमार ! घोडे शृंगारण्यांतच किती तरी वेळ जावयाचा ! सोन्याचांदीचे दागिने व भरगच्ची कपडे जनावरांवर चढविलेले असावयाचे, स्वारांचे पोषाखही

भपकेदार. घोड्यावर बसणाऱ्या स्वाराचा हुक्का सांभाळण्याला एक नोकर बरोबर धावत असावयाचा, मारे जिकडे तिकडे डौल आणि श्रीमंतीचा थाट. अशा प्रकारची बादशाही फौज मैदानी लढाईला कितीही चांगली असली तरी दक्षिणेतल्या डोंगरी व अवघड प्रदेशांत लहानशा भीमथडी तद्दांना टारगटपणे उडवीत जाणाऱ्या या न्हस्वाकृति मराठे स्वारांपुढे मोगलांच्या प्रचंड सेनेचा कांहीएक इलाज चालला नाही. या गनिमी काव्याचा उपयोग करून च संताजी घोरपड्याने औरंगजेबास जेरीस आणिले. त्याने पूर्वे पश्चिम किनाऱ्यांस व्यापणाऱ्या शेकडों मैलांच्या अफाट रणांगणावर मोगलांचा फन्ना उडवून दिला. पुढे पेशवार्ईत या पद्धतीचा यशस्वी अवलंब मल्हारराव होळकराने व थोडाबहुत शिद्यांनीही केला. तोफा अवजड असल्यामुळे आणि त्या ओढण्यास बैल वैरे पुष्कळ लागत असल्यामुळे लांबलाबच्या मजला मारणाऱ्या मराठी फौजांना त्यांचा उपयोग करतां येत नसे. बंदुकाही ल्या वेळी हल्हीच्या सारख्या सर्वांच्या आटोक्यांत आल्या नव्हत्या. सत्तावन सालच्या प्रसंगापर्यंत हातांत जळती दोरी घेतल्याशिवाय बंदुका पेटवितां येत नसत. वसईसारख्या किंवेक प्रसंगांत मराठ्यांनी तोफांचा उपयोग केला पण तो तेवढ्याच पुरता. शाखीय पद्धतीने तोफखाना हें युद्धशास्त्रांतले एक मोठे उपयोगाचे साधन म्हणून तें आपण हस्तगत करण्याकडे पेशव्यांचे लक्ष पूर्वी गेले नव्हते.

पण वर सांगितल्याप्रमाणे त्या ग्रहणाच्या समर्थी एकाएकीं तिरपीट उडाली, त्या योगानें पेशव्यांना तोफखान्याचा खरा प्रभाव सपष्ट दिसला. तोफखाना बाळगायचा म्हणजे त्याच्याबरोबर शीघ्र गतीने चालणारीं पायदळ पलटणेही पाहिजेत. तोफांनी एखाद्या तटाला खिंडार पाढले की लगेच पायदळानें धावत येऊन ते स्थान काबीज करावयाचे असते. पण हीं पलटणे कवायर्तीत मुरलेली आणि वरिष्ठांचा हुक्कूम तंतोतंत पाळणारीं

अर्शीं असावीं लागतात. आम्हां मराठ्यांची पद्धत म्हणजे केवळ अव्यवस्था व गोंधळ ! शिस्त म्हणून कशी ती त्यांना ठाऊक नाही. एक जेवण करतो आहे, दुसरा बाजारांत गेला आहे, एकानें चोळणा घातला आहे तर दुसऱ्याने लंगोटा कसला आहे, अर्शीं जितकीं माणसें तितक्या तन्हा असावयाच्या ! एकजूट ही त्यांना कधीं ठाऊक नाही. खजिन्यावर मराठ्यांचा पहारा असला कीं जी अव्यवस्था माजे ती पुसूंच नये ! दुक्की आली कीं चिलीम ओढण्यास म्हणून हवालदारसाहेब पहारा सोडून खुशाल निघून जावयाचे ! आणि जंवायला गेले तर तिथेच तास तास बसावयाचे ! शिस्तीची सेना तयार करण्याचे शाख प्रथम पाश्चात्यांनी पूर्णतेस पोंचविले. त्यांतले पहिले निष्णात पुरुष मराठ्यांच्या ओळखीचे झाले ते क्लाइव्ह व बुसी हे होत. असो.

नानासाहेब पेशव्यांनी झाल्या गोष्टीपासून लगोलग बोध घेतला. बुसीची सर्व माहिती आणून त्याला आपल्या नोकरींत घेण्याची त्यांनी पराकाष्ठा केली. परंतु बुसीचे राजकारण इंग्रजांना घालवून देऊन फेंच सत्ता पूर्वकिनाऱ्यावर कायम करण्याचे असल्यामुळे त्याला मराठ्यांची पर्वा वाटली नाही. निजामाचे राज्य पूर्व किनाऱ्यापावेतों पोंचले होतें; आणि पेशव्यांपेक्षां निजामच बुसीला ज्यास्त सोइस्कर व आपल्या फायदाचा वाटला म्हणून त्याने पेशव्यांच्या नोकरींत येण्याचे साफ नाकारले.

पुढे नऊदहा वर्षेपावेतों निजाम-मराठ्यांचे अनेक युद्धप्रसंग झाले. त्यांत बुसीचें कौशल्य पेशव्यांच्या नजरेत चांगलेच भरले. या बुसीनें आपल्या हाताखालीं अनेक मुसलमान योद्धे पाश्चात्य कवाईत शिकवून तयार केले आणि तेही अनुभव घेतां घेतां खुद बुसीइतकेच त्या कलेत निष्णात बनले. त्यांतले मुजफ्फरखान व इब्राहीमखान हे तोफखाना व पाश्चात्य कवाईत यांत निपुण असलेले दोन मुसलमान गार्दी पेशव्यांनी हरप्रयोग करून आपल्या नोकरींत घेतले मुजफ्फरखान तर विशेषच

पराक्रमी होता. त्याजकरवीं पेशव्यांनी आपला स्वतःचा तोफखाना सजविला आणि त्याजवर पानसे नांवाचे ब्राह्मण सरदार मुख्य नेमिले. पण कांही झाले तरी युद्धाच्या या यांत्रिक कलेंत मुसलमान जितके प्रवीण झाले तितके ब्राह्मण किंवा मराठे होऊं शकले नाहीत. आगगाडीचें एंजिन चालविणारा ड्रायब्हर एका हातांत खाणे व दुसऱ्या हातांत यत्र धरून आपले काम चालवितो, तो प्रकार हिंदूना साधला नाही. अन्नोदकादि व्यवहारांत धर्माची आडकाठी हिंदूना बाधक झाली. नाविक किंवा यांत्रिक व्यवसायांत हिंदू लोक अद्यापि मागे पडलेले दिसतात. असो.

वर सांगितलेल्या मुजफ्फरखानाने पेशव्यांची कामगिरी पांच चार वर्षे बुसीच्या इतकीच व्यवस्थित व उक्तष्ट बजावून दाखविली. परंतु पुढे कांहीं कारणावरून त्याचे व पेशव्याचे वैमनस्य आले. मुख्यतः भाऊसाहेबांस तो पाण्यांत पाहूं लागला; आणि एकदां तर भाऊसाहेब दरबारांत सरकारी काम पाहत वसले असतां मुजफ्फरखानाने अचानक येऊन त्यांच्या पाठीत खंजीर खुपसला, पण सुदैवाने तो पूर्ण मारक झाला नाही. लगेच भाऊसाहेबांनी त्याला पकडून तोफेच्या तोर्दी दिले; आणि त्याचा एक चेला इब्राहीमखान म्हणून होता त्याला आपल्या नोकरींत घेतले. पानिपतावर मराठ्यांच्या तोफखान्याचा मुख्य अंमलदार इब्राहीमखान गार्दी[†] होता. इब्राहीमखानाने तीनशे तोफांचा उक्तष्ट संच तयार केला. पानिपतावर निघण्यापूर्वी एकच वचन त्याने भाऊसाहेबांकडून घेतले कीं, “माझा तोफखाना तुमच्या घोड्यांवरोबर गनिमी काब्याने पक्क शकणार नाही. तुम्ही एकाच जागी ठांसून उमे राहाल तर मी शत्रूचा

[†] गारदी हा शब्द इंग्रजी गार्ड याचा अपभ्रंश होय. त्याचा अर्थ पाश्चात्य कवाईत शिकून शिस्तीने वागणारा शिपाई. याच गारद्यांनी पुढे नारायणरावाचा खून केला.

असा फक्ता उडवीन कीं तुम्ही कौतुकच करावें.” भाऊसाहेबांनी हें त्याचें म्हणणे मान्य केले, त्यामुळे तो पानपतावर तोफांचा आरावा रचून अबदालीशीं लढला आणि याच संग्रामांत तो पुढे मारला गेला. असो.

सांगावयाचे तात्पर्य असें कीं मनुष्य अनेक कामे, प्रसंगानें शिकत असतो. ग्रहणाच्या वेळीं देवतार्चन एकीकडे टाकून पेशव्याला पकून जावें लागले. पेशव्यांची पूजा चालली आहे तेव्हां त्यांना आपण या प्रसंगीं त्रास देऊ नये असें बुसीनें मनांत आणिले नाहीं, यापासून जो बोध ध्यावयाचा तो पेशव्यांनी घेतला.

१६

उत्साहकारी अपजय



The battle of Panipat was a triumph and a glory
for the Marathas. The victorious Afghans never again
interfered with the affairs of India —Major Evans Bell

द्वाविमौपुरुषौलोके सूर्यमण्डलभेदिनौ
परित्राङ् योगयुक्तश्च रणेचाभिमुखेहतः ॥

मनुष्य कोणतेही काम अंगावर घेऊन मनापासून करूं लागला म्हणजे
उत्तरोत्तर त्यांत तो निष्णात बनत जातो, ही गोष्ट मराठ्यांच्या इतिहासांत
फार चांगली व्यक्त होते. राज्यकारभाराचे काम अंगावर पडतांच मूळचे
भट भिक्षुक व क्षेत्रोपाध्ये अल्पावकाशांत सेनानी, मुत्सदी, सावकार
वगैरेच्या पेशांत निष्णात बनले. उद्योगास क्षेत्र भिळाले म्हणजे राष्ट्राचा
भाग्योदय तावडतोब होत जातो तसेच मराठ्यांचे झाले. पाण्यांत पाऊल
ठेविल्याशिवाय पोहतां कसे येईल ? आज देखील आपली मुख्य
कुंचंबणा आहे ती हीच.

बाळाजीपंत नानास पेशवाई मिळाल्यापासून माधवरावाच्या मृत्यूपर्यंत
जो साठ वर्षांचा काळ गेला त्यांत एकंदर मराठी राष्ट्र सर्व बाजूंनी वृद्धि
पावले. मुख्यतः लष्करी पेशा ब्राह्मणांनी देखील पूर्णपणे उचलिला.

बाळाजीपंत नाना प्रथमच दिल्लीला गेले तेव्हां तें एक मोठे प्रचंड
धाडसच होते. बरोबर त्यांनी आस स्नेही अशी बरीच मंडळी घेतली.
पण भिक्षुकांचे आसही भिक्षुकच असणार ! तीर्थयात्रा करीत जाणे हें
त्या वेळच्या ब्राह्मणांचे पहिले कर्तव्य. मराठ्यांच्या उत्तर हिंदुस्थानांतील

स्वाप्यांत तीर्थयात्रा हें एक नेहमींचेंच प्रयोजन होतें ! जातांना बाळाजीपंत नाशकास गेले. तेथे तीर्थविधि उरकला. त्यांचा क्षेत्रोपाळ्या महादेवभट हिंगणे म्हणून होता. उत्तरेस जाण्याची निकड. बाळाजीपंतांनी महादेव-भटास सहज विचारले, “कां, भटजी, येतां का आमच्या वरोवर स्वारीस ?” भटजी म्हणाले, “आमचा हो काय तुमच्या स्वारीला उपयोग ? आम्ही बोळून चालून श्राद्धसंकल्प सांगणारे भिक्षुक गडी. यात्रेकरूना चार मंत्र सांगावे आणि दाक्षिणा मिळवून निर्वाह करावा हें आमचे काम !”

बा०—पण चार दिनस हे काम वंद ठेवून बाहेर जाऊन पहा तर खेर !

भ०—आपण म्हणतां तर येतो. आपल्या कृपेने आम्हांला बाहेरचा प्रदेश दिसेल, तिकडचीं क्षेत्रेही पहायला मिळतील. एवढ्या अगत्याने बोलावणारा तरी कोण आहे ?

बा०—मी तेच म्हणतो. सहज योग आहे, चला जाऊ.

भ०—ठीक आहे. आपली इच्छा असेल तर माझी कबुली आहे.

बा०—मग करा तयारी. न जाणो कदाचित् एकाद्या कामांत तुमचाही आम्हांला उपयोग घडेल.

अशा रीतीने बोलणे होऊन महादेवभट बाळाजीपंताब्रोवर दिल्लीस गेले. ¶ स. १७१८ च्या कार्तिकांत मंडळी निघाली ती पुढील मृगास परत आली. फाल्गुनपावेतों दिल्लीची कामगिरी आटोपून पेशवे आपल्या मंडळीसह दक्षिणेत परत निघाले तेब्हां मार्गे दिल्लीत आपल्या भरंवशाचा कोणी तरी जाणता इसम कायमचा ठेवण्याची आवश्यकता उत्पन्न झाली. स्वराज्याच्या बादशाही सनदा कागदावर जरी पेशव्यांच्या हातीं पडल्या तरी त्यांचे प्रत्यक्ष व्यवहार उलगडणे हें कालावधीचेंच काम होतें ; आणि

¶ नाना फडणिसाचा आजा बाळाजी महादेव भानु असाच वेळासचा भिक्षुक. हाही स्वारीबरोबर होता. तो याच स्वारींत दिल्ली येथील दंग्यांत मारला गेला.

त्यांत जे कांहीं प्रश्न उद्भवतील त्यांचें निराकरण करून पेशव्यांचें हित दिल्लीत राहून संभाळणे, या कामासाठी कोण नेमावा, असा प्रश्न उपस्थित झाला, तेव्हां वाळाजीपंतांनी महादेवभटास विचारिले, “ कां भटजीबुवा, तुम्हीं पत्करतां का हें काम ? ” भटजीबुवानीं उत्तर दिले, “ आपला माझ्यावर इत्बार असेल तर यथाशक्ति हा देह प्राणासुद्धां आपल्या सेवेत अर्पण करण्यास मी केव्हांही तयार आहे ! ” व्यवहार ठरला, आणि नाशिकचा क्षेत्रोपाध्या दिल्लीचा वकील बनला !

उत्तरोत्तर मराठशाहीचा फैलाव झाला, कार्मे वाढलीं. उत्तर हिंदुस्थानांतील एकेक प्रांत मराठ्यांच्या कबज्जांत आले. शिदे, होळकर, पवार इत्यादि नवीन सरदार तयार होऊन मराठ्यांचा दरारा लखनौ, लाहोर, मूर्शिदाबादपावेतो पोचला. महादेवभटाला चार पुत्र झाले, तेही मोठे बुद्धिमान् व पराक्रमी निघाले. राष्ट्रकाजाबरोबर त्यांनी उत्तर हिंदुस्थानांत उत्तम प्रतीची सावकारी थाटून संपत्तिही भरपूर मिळाविली.

महादेवभटाचे वास्तव्य दिल्लीत २९.२६ वर्षे झाले. दिल्लीतले मोठमोठे उमराव त्याच्या आर्जवांत राहूं लागले. नादिरशहाने स्वारी केली तेव्हां दिल्लीत मराठ्यांचे संधान महादेवभटाने संभाळले. असे होतां होतां पुढे एकदां दिल्लीत मनसूरअलीखान म्हणून एक बडा उमराव बादशाही कामावर मुख्य असतां कांहीं कामानिमित्त महादेवभट त्याच्या भेटीस गेला. भेटींत बोलाचाली होऊन उभयतां वर्दळीवर आले. मनसूरअलीखान जरा संतापून महादेवभटास कांहीं अपशब्द मुसलमानींतच बोलला. ती भाषाही महादेवभटास चांगली अवगत होती. कसा झाला तरी तो मराठ्यांचा प्रतिष्ठित वकील. बादशाही उमराव झाला म्हणून त्याचे अपशब्द तो थोडेच सहन करणार ! आपण काय करतों याच तितकेसे अवधान न ठेवितां महादेवभटाने आपल्या जाग्यावरून उठून उजव्या हातानें खाडकन् त्याच्या एक चांगली श्रीमुखांत लगाविली ! जवळ

खानाचे हत्यारबंद संरक्षक होते त्यांनी त्याच ठिकाणी तलवारी चालवून भटाच्या देहाचीं खांडोळीं पाडलीं. भटजींचा एक पुत्र बरोवर होता त्यालाही जखमा झाल्या. हा एकंदर प्रकार निमिषमात्रांत घडून आला. पुढे या प्रकरणाची निवृत्ति काय ब्हावयाची ती झाली. मराठ्यांच्या इन्हीस कांहींएक कर्मीपणा आला नाहीं. यःकश्चित् नाशिकचा पंड्या बादशाही उमरावावर हात टाकतो यावरून मराठ्यांचे बल त्या वेळी किती वाढले होतें हें यांत चांगले व्यक्त होतें. बाजीरावाचा स्वयंपाकी गोविदा खेर बुंदेलखंडचा कारभारी होऊन गोविदपंत बुंदेले या नांवाने प्रसिद्धीस आला, त्याचीही हकीकत अशाच तोडीची आहे. असो.

मराठ्यांची दहशत देशांत बसत चालली. प्रत्यक्ष बादशाहाने त्यांचा आश्रय केला. उद्यां हे मराठे मोगलांचे राज्य बुडवून हस्तिनापुरच्या सिंहासनावर आपलाच एखादा चक्रवर्ती निर्माण करतील अशी भीति कियेक मुसलमानांस पडली. वस्तुतः मोगल बादशाही बुडवावी अशी इच्छा किवा कल्पना एकाही हिंदूची नव्हती. आपल्या धर्माला मुसलमानांनी अवरोध करून नये, हिंदूंचीं पवित्र स्थले हिंदूंच्या कबजांत असावीं, देशाच्या कारभारांत आपणासही अधिकार असावा एवढेच मराठ्यांचे हेतु होते. पण कियेक उपदूव्यापी माणसांनी या हेतूंचा बुद्धिपुरस्तर विष्यास करून अब्दाली व मराठे यांचा एक नवीनच झगडा उठवून दिला, त्याचे पर्यवसान पानिपतच्या संग्रामांत कसें झालें तो प्रकार खालील संवादांत नजरेस येईल. हा संवाद सगुणाबाई पेशवे व समशेरबहादर यांजमध्ये झाशीच्या मुक्कामीं स. १७५७ च्या फाल्गुनांत झाला. ही सगुणाबाई नानासाहेबाचा धाकटा बंधु जनार्दनपंत तरुणपणीं मेला होता, त्याची विधवा बायको. त्या वेळीं ती काशीयात्रेस गेली असतां अब्दाली दिल्ली मथुरेवर चालून आला होता, आणि समशेर-बहादर,—मस्तानीचा पुत्र—त्या बाजूस बंदोबस्तास होता. सगुणाबाई धूर्त व चाणाक्ष होती हें त्या वेळच्या कागदांत दिसून येते.

सगु०—वाबासाहेब, † अबदाली मथुरेवर चाळून आला, म्हणून आता आमची ती यात्रा अंतरली याचा मोठा खेद वाटतो. पण या अबदालीचा आम्हां पेशव्यांगी एवढा विरोध कां? इकडच्या या भानगडी थोड्या समजून घ्याव्या म्हणून मुद्दाम तुम्हास बोलाविले.

सम०—वहिनीसाहेब, मी धर्माने मुसलमान, पण खुद पेशव्यांचा खानाजाद. दिल्लीच्या कारस्थानांतील बिंगे मला कळतात तशी वहुधा दुसऱ्या कोणास कळणार नाहीत. नादीरशहाच्या स्वारीपासून वादशहा अगदीं निराधार बनले. नादीरशहाचा पक्का चेला हा अबदाली, नादीरशहास ठार मारून त्याचें राज्य वळकावून बसला. हिंदभूमि म्हणजे केवळ कामधेनु. पैशाच्या लोभाने तो इकडे स्वाऱ्या करू लागला, तेव्हां बादशहाने सिदे होळकरांमार्फत पेशव्यांशी लेखी करार करून त्यांची फौज स्वसंरक्षणाला घेतली. याचा उघड अर्थ असा कीं कोणी शत्रु चाळून आला कीं बादशहाचे संरक्षण करण्याचे जोखीम मराठ्यांनी पत्करिले.

सगु०—खेरे, पण यांत धर्माचा कांहीं संबंध नाही. मुसलमानांचा धर्म कांहीं मराठे बुडवीत नव्हते.

सम०—आपले म्हणणे बरोबर आहे. पण पुष्कळदां राजकारणांत मुद्दाम भलतीच हूल उठविली जाते. नजीबखान रोहिला नांवाचा दिल्लीचा एक पठाण उमराव अबदालीस सामील झाला. त्यानें नसती उठाठेव करून अबदालीस चिथवून दिलें, कीं हे काफीर हिंदु आमचा धर्म व आमचें राज्य बुडवितात. वास्तविक या मोगलांना हे पठाण दृष्टिसमोर नकोत. पठाणांचा व त्यांचा उभा दावा आहे. अबदालीस बाहेर घालवून बादशाहीचा बचाव करावा हाच तर आम्हां मराठ्यांचा मोठा संकल्प आहे. मुख्य खेळ्या हा नजीबखान असून त्याला उठल्या सुटल्या हे मल्हारराव सावरून धरतात. पण नजीबखानाच्या गमजा आतां फार दिवस चालणार नाहीत. दादासाहेब मोठ्या फौजेनिशीं चाळून येत आहेत हे ऐकून हा अबदाली आतां लगेच निघून जाईल. आपण विलकुल

+ समशेरबहाहरास घरांत बाबासाहेब म्हणत.

चिता करूं नये. आपली मथुरा अंतरेल खरी, पण ती पुनः केव्हां तरी सहज सिद्धीस जाईल.

यानंतर सगुणावाई निवून दक्षिणेत गेल्या. रघुनाथरावदादा येण्या-पूर्वीच अब्दालीने दहा कोटीची मत्ता घेऊन स्वदेशी प्रयाण केले. दादांनी दिल्लीचा बंदोबस्त करून पंजाबांत चाल केली. तिकडे अब्दालीच्या फौजा होत्या त्यांस पिटाळून लाहोरचा कवजा घेतला. तसेच लगोलग अटकेवर जाऊन हिंदभूमीच्या सरहदीवर त्यांनी मराठ्यांचे झेंडे उभारले, आणि भीमथडीच्या तटांस सिधूचे पाणी पाजले. इतकेच काय, पण पलीकडे अफगाणिस्तानांत आपली लष्करी छावणी बसवून अब्दालीचा कायम बंदोबस्त करावा अशी सूचना त्यांनी पुण्यास लिहून पाठविली, आणि पंजाबचा बंदोबस्त सिदेहोळकरांवर सोपवून आपण दक्षिणेत परत गेले.

आपण केलेला डाव फसला यामुळे नजीबखानाचा संताप झाला. त्याने इकडे सिदे होळकरांस वाटेल तशा थापा देऊन चकविले, आणि अब्दालीस गुप्त पत्रे लिहून त्यास चेव आणला कीं आपला मुसलमानांचा सर्व उद्योग या मराठ्यांनी हाणून पाडला हैं तुम्हास मोठे लांछन आहे. अब्रूची चाड असेल तर पुनरपि येऊन या काफरांचा बंदोबस्त करा. एवढे हैं आव्हान स्वीकारणे अब्दालीला भाग होते. तो ताबडतोब मोठ्या तयारीने चालून आला. दत्ताजी सिदे दिल्लीत होता, त्याने उतावीळ करून अब्दालीशीं गांठ घातली. स. १७६० च्या संक्रान्तीच्या दिवशीं दिल्लीजवळ यमुनेच्या निर्जल पात्रांत उभय फौजांचे हातघाईचे रणकंदन होऊन सिद्याचे पुष्कळ लोक कापले गेले. दत्ताजी सिदे गोळी लागून घायाळ झाले असतां कुत्बशहा नांवाच्या नजीबखानाच्या सरदाराने त्याचे शीर कापून अब्दालीस नजर केले. शीर कापतांना कुत्बशहा दत्ताजीस म्हणाला, “क्यौं पटेल, और लढेंगे ? ” दत्ताजीने खाडकन उत्तर दिले, “ जीयेंगे तो औरभी लढेंगे ! ”

बाजू मराठ्यांवर उलटली. वर्तमाने विजेसारखीं दक्षिणेत पेशव्याचे कानावर येऊन आदळली. त्याबरोबर हातचीं दुसरीं कामे टाकून पेशव्याने सदाशिवरावभाऊ व पुत्र विश्वासराव यांस उत्कृष्ट फौजा व साहित्य देऊन लगोलग अब्दालीवर खाना केले. स. १७६० च्या गुढी पाडव्यास भाऊसाहेब अहमदनगराहून स्वारीस निघाले. श्रावण शुद्ध प्रतिपदेस त्यांनी दिली हस्तगत केली आणि पुढील संक्रांतीस पानिपतच्या मैदानावर मराठ्यांचा पराजय झाला.

एवढ्या या प्रचंड आख्यानाची गोष्ट रोमांचकारी तर खरीच, पण अनेक दृष्टींनी आज देखील बोधप्रद आहे. ती खुलासेवार समजून घेण्याची उल्कंठा आज जशी सर्वांस असणार, तशीच ती त्या वेळी देखील पुष्कळांस होती. प्रथक्ष पेशव्याची बायको गोपिकाबाई, जिचा होतकरू पुत्र विश्वासराव समरांगणीं पडला, तिला देखील पानिपतच्या पराभवाचीं वर्तमाने ऐकून सर्व गोष्टी संथपणे समजून घेण्याची अत्यंत छुरहूर लागली. पेशव्याबरोबर ती उत्तर हिंदुस्थानांत ग्वालेरपावेतो गेली असतां पानिपतची विपरीत खबर आली. काशीराज शिवदेव नंंवाचा पेशव्याचा एक राजिनष्ट व चाणाक्ष मुत्सदी शुजाउद्दौल्याजवळ वकील असून तो पानिपतावर हजर होता. त्यास पुढे चार महिन्यांनीं गोपिकाबाईंने भेटीस बोलाविले. त्यांचा संवाद झाला तोच येथें नमूद करणे विहित होईल. §

§ याच काशीराजाने पानिपतची वरवर फारशी भाषेत लिहिलेली सुप्रसिद्ध आहे. यापूर्वी काशीराजाचें पेशव्यास पत्र आले होते त्यातील मजकूर—

कालचक्रानुसार विपरीतार्थ निर्दर्शनास आला तो कळलाच असेल. शुजाउद्दौल्याचा व आपला खेह अविच्छिन्न व अकृत्रिम आहे तोच आहे. भगवत्सत्ता होती त्यास उपाय काय? आम्ही आपले सेवक नबाबांस बोध करून महदायासें भाऊसाहेब व रावसाहेबांची शवें रणागर्णीहून आणून ब्राह्मण मंडळीचे सहित चंदनादि उपचारे संस्कार केला. स्वामी सर्वज्ञ आहेत.' ता. २४ केनुवारी, स. १७६१.

गोपिकाबाई—पानिपत झाल्यापासून चहूंकडे जो आकांत व हाहाकार उडाला तो आपण सर्व जाणतो. पण असा प्रसंग घडण्याची काय कारणे झालीं, आज पन्नास वर्षे एवढया उमेदीनें कामे चाललीं असतां असा परिणाम कां व्हावा तें तरी खेर खेरे कळून यावें म्हणून, पंत, त्यांतल्या मतलबाच्या गोष्टी तुमचे तोडून ऐकाव्या अशी इच्छा आहे.

काशीराज—एकदम एव्हें आभाळ कोसळलें. महाराष्ट्रांत तर घर म्हणून सुनें राहिलें नाही की ज्याचा कोणी तरी आस यांत गमावला नाही. पण आपले राष्ट्र शूर वीरांचे आहे. आज पावेतों विजयाचे शेंकडों प्रसंग अनुभविले, त्यात कालचक्रानुसार असाही एक उलटा प्रकार बनून आला इतकेच. भाऊसाहेब, विश्वासराव, समशेरबहादुर, जनकोजी सिदे, इत्राहीमखान गारदी अशा कितीकांनीं धारतीर्थी देह ठेवून सद्गति मिळविली म्हणून सांगावे ! पण यामुळे, बाईसाहेब, हताश होण्याचें कांहींएक कारण नाही. एखादा प्रचंड भूकंप किंवा जलप्रलय व्हावा तशांतलाच हा एक प्रकार घडून आला, पण त्यामुळे मराठ्यांच्या सत्तेस किंवा चाललेल्या उद्योगास कायमचा धक्का बसला अशी आपली समजूत असेल तर ती सर्वथा खोटी होय.

गो०—कां वरें, आतां दिल्लीतील मराठ्यांची सत्ता उठून तेंये पठाणांचे राज्य नाही का झाले ?

का०—विलकुल नाही. मराठ्यांच्या पराभवापासून अब्दालीचा काढीइतका फायदा झाला नाहीं. कर्जपायी बुडून व असंख्य फौज व सामान गमावून त्यालाही केवळ जीव बचावून स्वदेशीं जाणें भाग पडलें. त्याला अत्यंत पस्तावा झाला. पेशव्यांशीं स्नेह करून वैर कायमचे मिटवावें म्हणून त्यानें आपले वकील मुद्दाम पाठविले आहेत.

गो०—पण तो नजीबखान आहे ना त्यास फिरून भर देणारा !

का०—बाईसाहेब, नजीवखानाचे माहात्म्य संपले. अबदालीची व्याची अशी कांही बाचाबाची झाली की शहाचे हातून आपण जिवंत सुटले हेच भाग्य असे त्यास झाले. कृतकर्माचीं फळे भरपूर पावला. अबदालीला मराठ्याचे पाणी या दीड वर्षांत चांगले कळून आले. हिंदुस्थानच्या भानगडीत पुनः पढायचे नाही असा त्याचा निश्चय झाला आहे. म्हणूनच तर सांगतों की नुसन्या प्राणहानीच्या पलीकडे या प्रचंड युद्धाचे परिणाम मराठ्यांना अनिष्ट असे कांहीं झाले नाहीत, हें आजच सर्वांस स्पष्ट दिसत आहे.

गो०—पण भाऊसाहेबांच्याच चुकीमुळे हें अरिष्ट आपल्या राष्ट्रावर ओढवले असें नाही का जन म्हणणार?

का०—बाईसाहेब, पुष्कळ व्यवहार असे बनून येतात कीं त्यांत कोणाची चूक किती व शहाणपण किती हें ठरविणे अशक्यप्राय होते. भाऊसाहेबांसारखा मोहरा क्वचितच निर्माण होतो. त्यांच्यासारखें युद्ध-कौशल्य, सर्व प्रकारची पूर्वतयारी, सर्वांचे ऐकून स्वतःचा निश्चय करण्याचे चातुर्य फारच थोड्यांना असते. आकाश कोसळले तरी धमक व शौर्य अखेरपर्यंत कायम होते. तीन लाख जीवांची निगा व तर्तूद अहर्निश मनांत बालगून ज्या पुरुषाने पांच महिन्यांत गोदावरीपासून दिल्लीपर्यंतचा समस्त प्रदेश सुतासारखा नरम आणिला, त्यांचे कर्तृत्व अलौकिक नव्हे काय? लगेच कुंजपुन्यावर जाऊन त्यांनी अबदालीचे सर्व सामर्थ्य भग्न केले, त्यांच्या पराक्रमास जोडच मिळणार नाहीं. तीस वर्षांचा आपल्यांतला एक तरुण पुरुष केवढीं अचाट कामे करतो हें लक्षात आणले असतां भाऊसाहेब म्हणजे आपल्या मराठी राष्ट्राचा चिरंतन अलंकार बनले आणि निर्भयपणे रणकुंडांत उडी घेऊन सूर्यमंडल भेदून गेले, हा प्रकार भारतादि पुराणग्रंथांतच आपण वाचावा. या कलियुगांत तो एकद्या भाऊसाहेबांनींच सिद्ध करून दाखविला. आपले चिरंजीव रावसाहेबही

त्याच तोडीचे. काय ते उभयनांचे प्रेम, केवळ्या उमेदी, एकेक प्रसंग आठवले म्हणजे वाटते, त्यांच्यासारखी सद्गति आम्हां मानवांस महद्वाग्याशिवाय मिळत नसते, आणि एवढे दोनच वीर या प्रकरणांत पुढे आले असें नाही, तर जनकोजी शिदे, यशवंतराव पवार, इब्राहीमखान गारदी असे त्यांच्याच तोडीचे शेकडो वीर अखेरपर्यंत झगडून राष्ट्राकरितां प्राणार्पण करते झाले. अशीं उदाहरणे इतिहासांत तरी कितीशीं मिळतील ! पराजयाचा डाग लागला म्हणून त्यांचे कर्तृत्व कांहीं लोपत नाही.

गो०—पण यांच्याच बरोबर कुचराई करणरेही कित्येक प्राणी नाहीं का दिसून आले १

का०—मला नाहीं वाटत बुद्धिपुरःसर कोणीं कुचराई केली असेलशी. युद्धासारख्या प्रचंड व दीर्घकालीन प्रकरणांत अनेक मतभेद व विरोधी योजना सुचविल्या जातात त्यांस कुचराई म्हणें अन्यायाचें होईल. याच कामांत पहाना ! अब्दालीशीं ठासून समोर सामना न करितां, धावपळीचे गनिमी युद्ध खेळावें असे प्रतिपादणारा एक अनुभविकांचा बराच मोठा वर्ग होता. पण ही सूचना व्यवहार्य नव्हती. गनिमी काव्यानें अब्दाली जेरीस येत नाही असें सिद्ध झाल्यामुळेच तर भाऊसाहेबांनी इब्राहीमखानासारखा चतुर गोलंदाज व तीनशे तोफांचा कल्पक योद्धा मुद्दाम बरोबर घेतला. अब्दालीजवळही अशाच तोडीचा तोफखाना जथ्यत असल्यामुळे त्यास गनिमी युद्धानें जिकरें शक्य नव्हते.

गो०—मग या इब्राहीमखानाच्या तोफांचा प्रभाव शेवटीं कोठे ल्पून बसला ? खानांनीं निमकहरामी तर नाहीं केली ?

का०—तोही प्रकार, बाईसाहेब, नीट समजून घेण्यासारखा आहे. खानासारखा स्वामिनिष्ठ शिराई सहसा आढळायचा नाहीं. निघतांनाच त्यास भाऊसाहेबांनीं वचन दिलें होतें कीं आपण तोफांच्या आराव्याचे युद्ध करूं; गनिमी धावपळ करणार नाहीं. कारण अवजड तोफा माणसांबरोबर घोड्यांच्या वेगानें वाहून नेणें अशक्य असतें. अब्दालीला

मोठी धास्ती होती ती या इब्राहीमखानाच्या तोफांची. आपणांस यांतले एक इंगित ठाऊक नसेल. पानिपतावर जेव्हां दोन महिने दोनही लष्करे समोरासमोर तळ देऊन सज राहिलीं, तेव्हां अबदालीने इब्राहीमखानास कळविले, “अरे तूं मुसलमान होऊन या काफरांची नोकरी कां करितोस ! तूं त्यांस सोडून माझ्याकडे ये म्हणजे आपण दोघे तुझ्या तोफांच्या सामर्थ्याने नुसरें हिंदुस्थानच काय, पण सगळे आशीयाखंड जिकून चंगीझखानासारखा पराक्रम करून दाखवू.” पण खानानें ही विनंती ज़िडकारून उत्तरी कळविले, “मी भाऊसाहेबांना शपथ दिली आहे, ती मोडून भलताच विश्वासघात कालत्रयी करणार नाही. यांत धर्माचा संबंध काय आहे ? भाऊसाहेब कांही धर्मसाठीं लढत नाहीत.”

गो०—मग या खानांनीं तोफांचा प्रभाव तो काय दाखविला ?

का०—खानांचा प्रभाव आपल्या कानांवर आला नाहींसे दिसते. त्यांच्या तोफांनींच तर इतकी निभावणूक केली आणि तीन प्रहरपर्यंत अबदालीची फौज इतकी मारली कीं त्यालाही आपण निभावतों कसे अशी चिंता उत्पन्न झाली. खरा प्रकार कांहीं वेगळाच बनला. तिसरे प्रहरीं विश्वासरावांस हत्तीवर गोळी लागून ते गतप्राण झाले, तो देखावा पाहून भाऊसाहेबांचे देहभान सुटले. ठरलेली योजना विसरून ते एकदम रणांत घुसले आणि अदृश्य झाले. त्याबरोबर एकदंदर लष्कराचा धीर सुटून पळ सुरु झाला. मग काय विचारावें ! कापाकापीच चालू झाली. इब्राहीमखान, जनकोजी आवेशानें लढत असतां जखमा लागून पकडले गेले. शत्रूंनीं त्यांजवर पुरा सूड उगवला. भाऊसाहेब शांत मन ठेवून तसेच जाग्यावर कायम राहते तर त्या प्रसंगीं अबदालीचाच फक्ता उडाला असता. भवितव्यता म्हणतात ती ही. खरें सांगायचें म्हणजे युद्धनैपुण्यांत अबदालीचा नंबर वरच लागेल. आशीया खंडभर फौजा नाचवून त्याला दांडगा अनुभव प्राप्त झाला होता.

गो०—पण पानिपतच्या तळावर अडीच महिने पावेतों शेवटच्या क्षणाची वाट पहात भाऊसाहेब असे कोङ्गन कां बसले ?

का०—खासा प्रश्न विचारलात. भाऊसाहेब त्वरा करून दक्षिणेतून आले, त्यांचा उद्देश पर्जन्यापूर्वी यमुना पार जाऊन अब्दालीला गांठून तोफांनी सडकावे. आग्न्यापावेतो येतात तों यंदा पाऊस लवकर पढून नदी भरून चालली. अबजड तोफा पलीकडे नेतां येईनात. चार महिने सोन्यासारखे फुकट गेले. पुढे उतार शोधीत भाऊसाहेब कुरुक्षेत्रापावेतो उत्तरेकडे गेले. कुंजपुरा हस्तगत करून अब्दालीच्या सामानाचा व द्रव्याचा प्रचंड संचय काबीज केला, आणि दत्ताजी सिद्धाचें शीर कापणाऱ्या कुत्वशाहाला यमसदनास पाठवून विजयादशमीचा समारंभ अर्पूर्व उल्हासानें साजरा केला. इतक्यांत अब्दालीच आपली सर्व फौज घेऊन बागपताजवळ यमुना उतरून अलीकडे मराठ्यांचे अंगावर आला. भाऊसाहेब परत फिरले. एकदम अब्दालीवर घुसणे त्यांस शक्य होते. पण दक्षिणेतून नानासाहेबांनी कळविले, “आम्ही आणखी फौज घेऊन निघालें, तुम्ही उतावळ करू नका. उत्तरेकङ्गन तुम्ही व दक्षिणेकङ्गन आम्ही असे अब्दालीस चिमव्यांत पकङ्गन धुळीस मिळवू.” पण नानासाहेब वेळेवर आले नाहींत. पानिपतावर आमच्या फौजेची उपासमार होऊं लागली. आरंभी ‘आमची फौज बहुत शेर होती. अब्दालीने स्वदेशास जावें तर मार्ग नाहीं, युद्ध करावें तर परिणाम नाहीं, उगेच बसावें तर भक्षायास नाहीं,’ असा जो प्रकार होता तोच उलट बनला. शेवटी इलाज नाहींसे पाहून मराठ्यांनी पौष शु. ८ बुधवारीं अब्दालीवर समोर चाळून घेतलें, आणि सर्वांनी एकदिलानें क्षात्रधर्माची शिक्षत करून इहपरलोकीं अखंड कीर्ति मिळविली. दुसरे भारतीय युद्धच बनून आले.

गो०—तर मग पंत, तुमच्या मतें या पराजयानें आपल्या राष्ट्राचा उत्साहभंग होण्याचें कांहीं एक कारण नाहीं ?

का०—बिलकुल नाहीं. उलट मोठी उडी मारण्याकरितां एखाद्या माणसाला जसें मुद्दाम चार पावळे मागें येऊन पुनः पुढे जाण्यास जोर येतो, तसाच हा पानिपतचा प्रसंग उत्साहवर्धक होणार ही खात्री ठेवा.

गो०—आपल्या या भेटीनें माझ्या जिवास मोठा धीर आला. या तर आतां, नमस्कार.

इतकें होऊन पंत निघून गेले. प्रत्यक्ष परिणाम जरी तसे नुकसानकारक झाले नाहीत, तरी उदयोनमुख इंग्रज मराठे-मुसलमानांची ही झोंगी आतुरतेने पाहत होते. त्यांचे हे दोन प्रतिस्पर्धी आपसात लढून हीनबल झाले हा एक पानिपतचा अप्रत्यक्ष परिणाम विचारवंतांना त्या वेळी नाही तरी पुढे दिसून आला.

युद्धांत हजर असलेला पानिपतचा बखरकार रघुनाथ यादव लिहितो,—

पुरुषांत देखणा विश्वासरावसाहेब व बायकांत देखणी मस्तानी, समशेरबहादुरांची मातुश्री, हीं दोन माणसें दक्षिणेत रूपवंत जाहली. श्रीमंत नानासाहेब अंशधारी पुरुष, त्यांत शाहूमहाराजांचा वरदहस्त मस्तकीं तेणे करून जय संपादित आले.

१७

मोडल्या झुंजाची तारीफ



विश्वासराव पेशवा लिहितो, “ मल्हारराव होळकरांकडील मजकूर लिहिला, तो साद्यंत कळला. ऐशीयास या गोष्टी त्यांजपासून कदापि घडणार नाहींत. त्यांनी बहुत देखिले आहे व ऐकिले आहे. विचारी पुरुष आहेत अविचारी नाहींत. रुसोन आले, याजमुळे शिपाई आहेत, एखादे समर्यां वोलून दाखवितील, इतकेच.”

—प. द. २६.२३०

पानिपतच्या संहारानें उत्तर हिदुस्थान खेरे म्हटलें तर मराठ्याच्या हातून गेल्यासारखेच झाले. पण एक वर्षपावेतो मल्हारराव होळकराने पराकाष्ठेची मेहनत करून मराठी राज्याचें संरक्षण केले ही त्याची कामगिरी इतिहासांत कायमची वाखाणली गेली आहे. संग्रामानंतर काय प्रकार घडला तें आतां सांगावयाचे आहे.

पानिपतचा शेवटचा संग्राम पौष शु० ८ तारीख १४ जानेवारी, स. १७६१ रोजी झाला. आपल्या फौजांची कुचंबणा झाली आहे ही बातमी कळल्यावरून स्वतः पेशवे नानासाहेब डिसेंबर अखेरीस अहमदनगराहून आणखी फौज व साहित्य धेऊन निघाले ते ग्वालेरपावेतो पोचतात तों त्यांस २२ जानेवारी रोजी बातमी कळली कीं मराठ्यांचा संहार उडाला, “ दोन मोती गलत, दसबीस अश्राफत, रुपयों को तो गणति नाहीं,” अशा सांकेतिक भाषेत वर्तमान उडत आले. त्यानंतरच्या चार दोन दिवसांत खरा प्रकार समजून चुकला. शेंकडों हजारों लोक जीव बचावून

उघडे बोडके, घायाळ, अत्यंत दीनावस्थेत पेशव्याजवळ येऊन दाखल झाले. मल्हारराव होळकर, नारो शंकर, विठ्ठल शिवदेव, नाना फडणीस, नाना पुरंदरे, भाऊसाहेबांची वायको पार्वतीबाई अशी प्रत्यक्ष घरांतलीच मंडळी जेव्हां भेटली तेव्हां वराचसा उलगडा झाला. तरी खुद भाऊसाहेब व जनकोजी सिदे वैगेरे मेलेले कोणीच पाहिले नसल्यामुळे तेही जिवंत पक्कून आले, घायाळ झाल्यामुळे कोठें तरी असतील, अशा समजुतीने त्यांचा शोध करण्यांत दोन महिने गेले. एवढ्या अवधींत पेशव्यांच्या छावणींत केवटी रडारोय व आकांत उडाला असेल याची आपण कल्पनाच केली पाहिजे. दुःखाचा एवढा धक्का पेशव्यास पोंचला कीं त्याचा कारभारांतील नेहमींचा तोल साफ सुटला. आपला पुत्र, बंधु व मोठमोठे सरदार समरांगणीं पडले त्याबद्दल होळकर, नारो शंकर वैगेरे मंडळींवर पेशव्यांचा आतिशय कोप झाला. दोन महिने नरवरास मुक्काम करून ते परत निघाले. स. १७६१ च्या संवत्सर प्रतिपदेस म्हणजे ६ एप्रिल रोजीं त्यांचा मुक्काम इंदुरास झाला. इंदुरास त्यांनी होळकरांची भेट घेऊन एकंदर विचारपूस केली आणि पुढे प्रयाण केले. जूनच्या आरंभीं पुण्यास दाखल झाल्यावर दोन आठवड्यांनी तारीख २३ जून रोजीं पेशव्यांचे देहावसान झाले. मल्हारराव (वय ६८), गौतमाबाई त्यांचे कुटुंब (वय ६३) व सून अहल्याबाई (वय ३६) यांचीं पानिपतच्या प्रकरणासंबंधीं कैक दिवस भरपूर बोलणीं झालीं, त्यांचा इत्यर्थ पुढे दर्शविला आहे. गोकुळ अष्टमीच्या दिवशीं इंदूरच्या वाड्यांत गौतमाबाई तापाने आजारी असलेल्या, पलंगावर पडल्या असून जवळ अहल्याबाई अंग रगडीत बसल्या आहेत. इतक्यांत मल्हारराव आंत येऊन बसले आणि विचारून लागले—

म०—बाळ अहल्या, कशी आहे आतां तुमच्या सासूबाईंची प्रकृति? ताप उतरतो आहे का? वैद्य येऊन गेले, त्यांनी काय सांगितले?

अ०—काय सांगावे महाराज, प्रकृतीला उतार म्हणून कसा तो बिलकुल नाहीं. वैद्य तरी काय करणार! औषध देखील घेत नाहींत, मग

अन्नाचें तर नांव नको. सारखा पाण्याचा शोष. मला तर यांच्या प्रकृतीची मोठी धास्ती वाटते.

म०—आणखी काय काय दुःखें पहायचीं आमच्या नशिबीं आहेत कोणी सांगावें ! बाहेर तर सगळा भडकाच उडाला आहे. उगाच घरात तरी तुम्ही दोघी शाबूद असलां म्हणजे तेवढीच आमच्या मनास निश्चिति. नेहमी यांची प्रकृति निकोप असतां एकाएकीं कां बरें इतकी बिघडावी !

अ०—नाहीं म्हणायला कारण असें मला एकच दिसतें. पानपतचा प्रकार ऐकल्यापासून त्यांनी भलताच वैताग सुरु केला होता. अहोरात्र एक घोष, आता या मराठी राज्याची वाट काय होणार ! त्यांतून परवां पेशव्यांची स्वारी येथे आली. खुद यजमानच ते. बरोबर दोन मुलें, गोपिकाबाई, पार्वतीबाई, सर्व दुःखांत पोक्लून आलेल्या. सासूबाईच्या अंगांत थोडी कसर होतीच, पण अशा वेळी यजमानांच्या समाचारास गेल्याशिवाय कसे चालणार ! आम्ही दोघी गेलें. तेथे चार घटका आहां ब्रायकांचा जो काय आकांत झाला, तो सांगायला देखील कठिण वाटते काय तो प्रसंग ! एकंदर आभाळच फाटलें, तेथे आम्ही तरी बांलणार काय ! नुसत्या रडारोईपलीकडे कोणाच्या तोडांतून शब्दच निघेना. गोपिकाबाईचा सारखा व्यास, ‘माझा विश्वास कुठें गेला !’ कोणाच्या तोडांतून शब्दच निघेना. तरी बाईंनी चार गोष्टी बोक्लून त्यांस धीर दिला आणि पायां पडून आम्ही परत आलें.

म०—आणि पेशवे नानासाहेब होते का तिथे ?

अ०—पेशव्यांची स्वारी पलीकडच्या दालनांत भुईवर गादी टाक्कून पडली होती. आम्ही दोघी जाऊन पायां पडलें. नुसतें डोक्यांनी त्यांनी पाहिले मात्र आणि आपले दोन अश्रु पुसले. केवढा भव्य पुरुष, पण आतां नुसता अस्थिपंजर राहिला. फार दिवस काढतीलसे चिन्ह दिसलें नाहीं.

म०—तीच तर मोठी धास्ती आमच्या मनास खात आहे. त्यांतून खुद आम्ही जे कोणी पांच चार प्रमुख पानिपतावरून परत आले, त्यांजवर तर त्यांनी असेंत कठोर वृत्ति धारण केली आहे.

गौ०—पण हिंदुस्थानचे राज्य राखण्याचा पुढला विचार आपल्याशी नाही का कांहीं ते बोलले ?

म०—छे, तो विषय आम्ही पुष्कळ बोललो, पण त्यांचा उद्घार काय तो एकच; ‘हे वांचून आम्हांस आपले काळे तोंड दाखवायला कशास आले ! आमचा मुलगा, भाऊ गेला, त्यांबरोवर हेही कां नाही मरून गेले !’

गौ०—यजमानांचे हे शब्द आपण नुसते मुकाब्यानी ऐकून घेतले ? जबाब घावा होता की नाहीं झणझणीत; यजमान झाले म्हणून काय झाले, त्यांनी देखील सेवक लोकांनी कदर सांभाळली पाहिजे.

म०—बाई, वेळ प्रसंग कांहीं पाहावा लागतो. त्यांचेही अंत.करण पोळलेले. त्यांतूनही योग्य तें उत्तर करण्यास आम्ही कांही कमी केले नाहीं. नारो शंकर, विठ्ठल शिवदेव, आम्ही व यजमान प्रहर दोन प्रहर एकत्रच होतों. झाले तें होऊन गेले, पण पुढला विचार काय याची आम्हांस मोठी विवंचना होती, ती आम्ही स्पष्ट बोलून दाखविली. परंतु पेशव्यांचे मनच ठिकाणी नव्हते त्यास आम्ही काय करणार !

गौ०—पण थोरांची खरी परीक्षा अशाच प्रसंगांत होत असते. मोठेपण कांहीं फुकाचे मिळत नसतें. सांगा काय झाले आपले बोलणे. या पोरीला ऐकूं घा सर्व, तिच्यावरच आतां पुढचा भार आहे.

म०—हो, तेही खरेंच. माल्हाव्रांत मला विशेष पाणी दिसत नाहीं, पण माझी ही अहल्याच मराठी राज्याचा इकडचा संसार सांभाळील अशी माझी बालंबाल खात्री आहे, आणि तिने या गोष्टी प्रत्यक्ष ऐकून ठेवलेल्या बन्या.

अ०—मलाही पुष्कळ पुष्कळ विचारावेंसे वाटतें. लोक नाहीं नाहीं तें बोलतात. कानांनीं ऐकवत नाहीं. सुभेदारांनीं मोठा राष्ट्रद्वेष केला,

भाऊसाहेबांचे साह्य मनापासून केले नाहीं म्हणून हे अरिष्ट कोसळले, हा जनापवाद ऐकला म्हणजे अंतःकरणाला कसे घेरे पडतात ते काय सांगावे ! आज चाळीस वर्षे ज्यांनी हाडांचीं काढे करून एवढी ही हिंदुपदपातशाहीची इमारत उठविली, तेच आपण होऊन यजमानांशीं निमकहरामपणा करतील ही कल्पना तरी मनांत कां यावी ! मनास मोठी हुरहूर लागली होती. हा प्रकार खुद आपल्याकडून ऐकण्याची आज बरी संधि आली.

म०—आता आले ओघास म्हणून सगळे स्पष्टच बोलतों. निदान तुम्ही या पूर्वकथा ऐकलेल्या असाव्या.

गौ०—यजमानांच्या डोळ्यांत चरचरित अंजन आपण घातले कीं नाहीं ? अपमान सहन करण्याचा इकडचा स्वभावच नाहीं. आपल्या मुखांतले चार बाणेदार शब्द कानावर पडणे हेच मला या क्षणीं औषध होय.

म०—पेशव्यांच्या व आमच्या या मुलाखतींत एक वर्षाच्या सर्व उखाळ्या पाखाळ्या बाहेर निघाल्या. मी स्पष्टच बोललों, आम्हीं मराठ्यांनी गनिमी काव्यानें लढावें. याच मुख्य साधनानें आम्हीं एवढे राज्य कमावूं शकलों. शत्रूसमोर ठासून मैदानी युद्ध खेळणे आम्हांस कधीं साधले नाही. इत्राहीमखानाचा तोफखाना उत्कृष्ट काम करतो हें आम्हीही जाणतों, पण नुसत्या तोफांनी काम भागत नाहीं. प्रसंग आला तर तोफा आमच्या बरोबर ताबडतोब धावूं शकत नाहींत. त्यासाठीं सर्व लोकांच्या अंगीं ती कवाईत बाणलेली पाहिजे. तशी आपली तयारी नसल्यामुळे आम्ही भाऊसाहेबांना परोपरी सांगितले, आपण सर्व जण आपली धावपळीची लढाई करून अब्दालीस जेरीस आणूं, पण एकाच जागीं सर्वांस गाडून घेऊं नये. अद्यापि मला वाटते ही सळ्हा त्यांनी मानली असती तर आजचा हा दुर्घट प्रसंग ओढवला नसता.

अ०—पण यांत आपण राष्ट्रदोह किवा कुचराई ती काय केली !

म०—सांगतों ऐका. भाऊसाहेबांनी आपला निश्चय करून ज्या आज्ञा केल्या त्या सर्व आम्हीं बिनतकार पाठल्या, ही गोष्ट जे कोणी हयात आहेत ते देखील कबूल करतात. यजमानांचा मुख्य आराप म्हणजे आम्हीं जिवंत परत कशाला आले !

अ०—मग काय सर्वांनी मुद्दाम एकत्र मरून जाण्यांत तरी फायदा कोणता !

म०—तेंच तर मी म्हणतो. मला वाटर्टे खुद भाऊसाहेबांनी सुद्धां विश्वासरावांची गति पाहून देहभान सोडून अविचारानें रणकुंडां^१ उडी घेतली ते अत्यंत गैर होय. अशा आणीबाणीत शांत चित्त ठेवून पुढचा मार्ग पाहणे हें तर खज्या सेनानायकाचे मुख्य लक्षण. आम्ही कांहीं मंडळी निभावून आलो ते देखील मऊ बिछान्यावर पडून घरी मरण्याकरितां नव्हे, तर राज्याचा निभाव पुढे यथाशक्ति करावा म्हणूनच. मरण कोणास चुकले नाही, पण जीव जगवून कर्तव्य करीत राहणे यांतच पुरुषार्थ आह. पण आम्हांस मागे पाय काढून निघून येण्याचे आणखी एक कारण आहे, त्याची साक्ष पार्वतीबाई, नाना फडणीस वगैरे देतील.

गौ०—दुसरे आणखी काय कारण असणार ?

म०—पानिपतच्या तळावर जेव्हां उपासमार व कुचंबणा होऊं लागली व उद्यां शत्रूवर चालून जाण्याचा निश्चय भाऊसाहेबांनी ठरविला, तेव्हां मध्यरात्रीं मला मुद्दाम बोलावून गहिवराने काकुळतीम येऊन म्हणाले, “काकासाहेब, आतां वेळ प्रलयाची येऊ ठेपली आहे. झाल्या गेल्या गोष्टी सर्व विसरून जा. अधिकउणा शब्द तुमच्याशीं उच्चारला असेल त्याची क्षमा करा आणि निर्बाणीचा एक कामागरी सांगतों ती कबूल केल्याचे वचन द्या, म्हणजे मी निश्चिन झालो.

गौ०—अशी कोणती विनंती त्यांनी केली ? जीव कसा अधीर झाला आहे ऐकायला !

म०—आम्ही म्हणालों, ‘अन्नदात्याचा देह पडेल तिथेच हाही देह पडणार. निभावलों तर सगळे निभावू. नाहीं तर अपयश पदरीं घेऊन मी जिवंत म्हणून परत जाणार नाही.’ त्यावर भाऊसाहेब म्हणाले, ‘सुभेदार, असें भलतेंच बोलू नका. हा प्रश्न नुसता तुमच्या आमच्या जिवाचा नाहीं. या दोन अडीच लाख माणसांचे प्राण आज आमच्यावर अवलंबून आहेत. ते लोकांचे प्राण नाहक शत्रूच्या हातीं लागू नयेत, मुख्यतः आपल्या-बरोबर बायका आहेत, मोठमोठे कामगार व विन लटवय्ये बुणगे आहेत त्यांना वांचविणे जखर आहे, म्हणून तुम्हांस या गळ्याची शपथ घालून सांगतों, नव्हे निश्चून आज्ञा करतों कीं जर का विपरीत चिन्ह दिसू लागले, तर तुम्ही मार्गे पाय काढून सावधपणाने बायकापुरुषांचा निभाव करून त्यांस देशी नेऊन पोंचवा. नानासाहेब निघालेच आहेत, त्यांच्या स्वाधीन हीं सर्व मंडळी करून या, म्हणजे तुमच्या आजन्म सेवेचें चीज जाले.’ भाऊसाहेबांचे हे शब्द ऐकून माझा कंठ दाटून आला. आम्ही काय उत्तर करणार ! ‘ईश्वर बुद्धि देईल तसें करूं, आपण निश्चित रहा.’ एवढे सांगून रजा घेतली आणि ही शेवटची वचन दिलेली कामगिरी पुरी करण्याकरितां दुसरे दिवशीं पळापळ होऊन भाऊसाहेबांनी युद्धांत पुढे उडी घतलेली पाहतांच आम्ही परत निघाले. त्याबदल आज आमचे धनी आम्हांवर असा कोप करितात. सेवेचें चीज करणे बाजूला राहिले, उलट आतांच यजमानांचा लेखी हुक्म हातीं पडला, तो तुम्हांस समक्ष कळविण्यासाठीं म्हणून तर मी मुद्दाम लगवगीने तुमचे भेटीस आले.

गौ०—काय आला आहे आणखी नवीन हुक्म ?

म०—आमची सर्व जागीर व धनदौलत पेशव्यांनी जस करण्याची लेखी आज्ञा पाठविली असून जसीसाठीं त्यांचीं माणसे बाहेर उभीं आहेत. आतां या भोगास काय करावे ! तुम्हीच दोघी काय ती तोड सांगा.

गौ०—तोड काय दुसरी सांगायची. सांगा त्यांना तुमच्याच सेवेत करतां आली ती कमाई केली, ती सर्व तुमची आहे, खुशाल ताव्यांत ध्या. आम्ही तरी ही दौलत कांहीं शेवटीं बरोबर घेऊन जाणार नाही. परमेश्वराच्याच मनांत हे राज्य राखायचे नसले तर त्यास तुम्ही तरी काय करणार ! पण परवां समक्ष भेटींतच पेशव्यांनी ही गोष्ट कां नाही केली ! आतां पाठीमागून कां हा निराळा विचार सुचला ?

म०—येथे भेटी झाल्या तेव्हां यजमानानी सगळे प्रकार स्पष्टपणे ऐकून आमची उलट वाखाणणीच केली. जवळ दुसरीं पुष्कळ जाणतीं माणसें विडुल शिवदेव, नाना फडणीस वगैरे होते, सर्वांनी आमच्या म्हणण्याची साक्ष पटविली. विडुल शिवदेव तर असेच ठामून बोलले, ‘साहेब धणी आहेत, सेवकांस वाटेल ती शिक्षा करावी. मृत्युपुढे इलाज नाहीं. असे लौकिकांत सांगतात, पण आम्ही म्हणतो आयुष्यापुढे इलाज नाहीं. हीही गोष्ट तितकीच खरी आहे. ल्या दिवसाच्या चार दोन घटकांच्या अवधीत एकदम आकाश कोसळून जो प्रलय व हाहाकार उडाला, त्यांत आपण कोठे आहो, करनों काय याचें भान राहण्यासही अवकाश मिळाला नाहीं. ज्याला जी वाट दिसली ती त्यानें घेतली. अद्यापि तो प्रसंग डोक्यांपुढे खेळतो आहे. बाकी विश्वासराव, भाऊसाहेब गेले त्यांचे ऐवजी हे सुभेदार व आम्ही गेलो असतों व ते वांचले असते तर आमच्या देहांचे इतक्या दिवसांच्या सेवेचें सार्थकच झालें असते. पण एवढे भाग्य आमच्या नशिवांत नव्हते, म्हणून काळाने आपल्या पुत्रबंधूना ओढून नेले आणि ही लाजिरवाणीं तोंडे यजमानांस दाखविण्याची आम्हांवर पाळी आली. आतां धन्यांनी गतगोष्टी विसरून पुढील विचार पाहवा एवढेंच सांगणे आहे.’

अ०—अशी सर्वांचीं निखालस बोलणी होऊन मनांतील खळबळ धुऊन निघाली असतां आतां मागाहून ही दुर्बुद्धि यजमानांस वळी सुचली ?

म०—आम्हांसही तें एक गूढच वाटतें. आंतून तपास करितां आमचा तर्क निराळाच धावतो. ही सर्व कारवाई पेशव्यांचे बंधु रघुनाथ-रावदादांची दिसते. ते क्षुद्र दृष्टीचे व द्रव्यलोभी किती आहेत त्याचा अनुभव आम्हांस यापूर्वी पुष्कल आला आहे. एवढेच काय, नानासाहेबांचे जें चिन्ह आम्हांस दिसले त्यावरून ते आतां फार दिवस काढतील असें दिसंत नव्हते, आणि आतां तर पानिपतच्या प्रळयाला त्यांच्या देहावसानाची जोड मिळाली म्हणजे हें मराठी राज्य आतां कसें टिकणार! काय भवितव्यता असेल ती खरी. तुम्ही यावर काय सुचवितां !

गौ०—आपले हे सर्व भाषण ऐकून आम्हांस एकच विचार सुचतो. माझ्या या देहाचा आता भरंवसा नाही. मला शेवटचे बोलावणे आले असून प्रयाणाची वेळ जवळ येत चालली आहे. आजपावेतो पताची सेवा करण्याची पुण्याई मिळविली, तिचे फल म्हणून असेच सवाणपणी भरत्या घरांत हे डोळे कायमचे मिटावे. मागे ही अहल्या आहे, या आपल्या राज्याचे व राष्ट्राचे नांव भरपूर राखील, आणि दिगंत कीर्ति करून महद्वाग्य संपादील असा हिला माझा पूर्ण आशीर्वाद आहे. मी जर खरी पतित्रता असेन तर माझा हा आशीर्वाद खोटा पडणार नाही; आणि पति या नात्याने आपांसही माझी एक शेवटची विनंती आहे. यजमानांनी दौळतीची जसी केली त्याचा खेद करूं नका. त्यांनी दिले, त्यांनी घेतले. पण प्रसंग सर्व मराठी राज्यावर आहे, एकच्या होळकरांवर नाही. शिवाजीमहाराजांनी अनुगम साहसाने कमावलेले व पेशव्यांनी वाढीस लाविलेले हे राज्य मरूं देऊं नका. आपला पराक्रम कांहीं कोणी काढून घेऊं शकत नाही. पूर्वीहून द्विगुणित कष्ट करून मोडलेल्या झुजाची बाजू परत उलटवून दाखविणे आपलेच कर्तव्य आहे. मराठे जिवंत आहेत, मेले नाहींत, हा प्रत्यय पुनः हिदुस्थानास आणून द्या. यजमान झाला म्हणून आपल्या पुढे काय करणार! पानिपतावर पूर्वीची एक पिढी खलास झाली असली, तरी तिची जागा नवीन तरुण मंडळी

तेव्हांच मरुन काढील. पानिपतच्या स्मृतीने त्यांच्या बाहुंस विशेष स्फुरण चढेल. पानिपतचा हा एकच संग्राम मराठ्यांची कीर्ति यावऱ्हंद-दिवाकरै उज्ज्वल राखील, आणि कोणत्याही देशाचें राज्य करण्याचा पराक्रम मराठ्यांच्या अंगां आहे, विजयाने केले नसते एवढे कार्य पानिपतच्या या विपरीत बनावाने केले, अशी खात्री हा प्रसंग जगास निरंतर पटवीत राहील, अशी माझी मनोदेवता मला निश्चून सांगत आहे. नवीन होतकरू पेशवे कारभारावर आले आहेत. आपली ही अहल्या त्यांस साथ्य होईल आणि त्यांच्या कर्तृत्वाने मराठ्यांचा भाग्यरवि पुनः पूर्वतेजाने तळपेल अशी माझी खात्री आहे. हाच श्रीचरणी माझा प्रणाम !

यानंतर लवकरच गौतमाबाईचे देहावसान झाले. त्यांचा आशीर्वाद खरा ठरला हें पुढील इतिहास सांगतो.

सोळा वर्षांचा मुलगा काय करूँ शकतो ?



वृष्टिविना पङ्कमहो विचित्रं
 स्थलद्वये तिष्ठति सार्वकालं
 दानांबुभिर्माधवरायमन्दिरे
 विप्रस्य वाष्पैः खलु रामशास्त्रिणाम् ॥ ‡

सोळा वर्षांचा अल्पवयी माधवराव कारभार करू लागला तेहांच्यांकडे भयंकर अव्यवस्था माजली होती. पानपतावरील अरिष्टाच्या बातमीनें देशभर शत्रूनीं उचल खाली. निजाम तर एकदम पुण्यावरच चालून आला. तिजोरीत पैसा नाही; वाहेर प्रांतांत अधिकारी होते ते मुख्य सरकारचे पाठबळ नसल्यामुळे निष्क्रिय बनले. सखारामबापू, त्रिबकराव मामा पेठे, पटवर्धन मंडळी वैगेर सर्व आपापल्यापरी लायक होते, पण त्यांना धाकांत ठेवून काम घेणारा धनी नसल्यामुळे प्रथम धरांतच कारभाऱ्यांचे तंटे सुरु झाले; सखारामबापूचा पक्ष एक, त्रिबकराव मामांचा दुसरा, आणि सल्ला गोपिकाबाईंची. दादासाहेबांचे बोलणे घटकेत एक तर घटकेत दुसरे. अशाखाली चार सहा महिने गेले. माधवराव तर बोलून चालून लहानच. त्याचा हुक्म कोण मानतो ?

‡ पर्जन्य नसतांही नेहमी दोन ठिकाणी चिखल आढळतो, हें केवढे आश्रय ! एक माधवराव पेशव्यांचे मंदिरांत दानोदकामुळे चिखल असतो व दुसरा रामशास्त्री यांचे धरासमोर ब्राह्मणांच्या अश्रूनीं असतो. परीक्षेच्या कठोरपणामुळे ब्राह्मण रडतात. या पद्यांत माधवराव व रामशास्त्री यांची योग्यता दाखविली आहे.

पण कांहीं झालें तरी अधिकार त्याच्या हातांत होता. अल्पकाल त्याने सर्व गोष्टी निरखून पाहिल्या, आणि केवळ आपल्या मनाने वागून हातांतील अधिकार स्वतः वापरावयाचा असा त्याने निश्चय ठरविला. शत्रू चाल्दन आले तेव्हां फौज पाहिजे; सरदार मोठमोठ्या जागिरी खात, पण ‘फौज तुमची आणा’ म्हटले की अलंठळ ! माधवरावानें सरदारांस हुक्म सोडले, पण कोणीही मनावर घेऊन फौज म्हणून आणीना.

एके दिवशीं पेशव्यांची स्वारी कचेरींत येऊन बसली. चिटणिसांनी कागद पुढे आणले. सरदारांची नांवनिशी वाचली. कोणी किती फौज आणावयाचा त्याचाही आंकडा प्रत्येकाच्या नांवापुढे त्यांनीं मुक्र केला, आणि किंत्येक मंडळीना ‘तीन दिवसांच्या आंत आपल्या फौजा घेऊन हजर व्हा, नाहीं तर जागीर जस करण्यांत येईल,’ असे हुक्म सोडले. तीन दिवसपर्यंत काय होते याचा अंदाज पाहून चौथ्या दिवशी कचेरीस गेले. तपास करतात तों एकही सरदार हजर झाला नाही. सरदारांचा पट मागविला आणि एकेकाची तपासणी केली. प्रथम त्यानी ब्राह्मण सरदारांना वठणीस आणण्याचे योजिले. त्यांतल्या त्यांत स्वतःचे मातुल गोपिकाबाईचे बंधु आनंदराव रास्ते रोज पेशव्यांच्या घरांत पंक्तीस भोजनास असत, त्यांनाच हुक्म लिहून पाठविला की, “रास्ते यांस हुक्म गेला असतांही फौज घेऊन हजर झाले नाहीत, सवब त्यांची जागीर खालसा करण्यांत येत आहे. आजपासून त्यांना सरकारांतून कांहीं एक वेतन देण्यांत येऊं नये. त्याच्या जागीं दुसऱ्या सरदारांची नेमणूक करण्यांत आली आहे.”

या हुक्माचा अंमल तावडतोब व्हावा असे सांगून स्वारी घरी आली. अधिकारी पुरुषाचा हुक्म आला कीं तामिली होण्यास उशीर काय ? रात्री पंक्तीस मामा आले नाहीत. हुक्म ऐकून ते खवळून गेले ! लगेच त्यांनी आडाओडा सुरु केला. मुख्य शब्द म्हणजे बहीण. तिच्याकडे जाऊन ते अद्वातद्वा बोलले. “हा कालचा पोर ! हा आतां कारभार

करणार ! असले हुकूम करूं लागला म्हणजे राज्य छान चालेल ! मोठा शहाणाच ज्ञाला कीं नाहीं ? ” वगैरे प्रकार बोलून ज्ञाले हें सगळे गोपिकाबाईला कळव्यावर त्यांनी चिरंजीवास सांगून पाठविले की मला तुमच्याशी कांहीं वोलावयाचे आहे, तर मी आतांच तुमच्याकडे येते. माधवरावाला निरोप कळला. त्याच दासीबोरोवर त्यांनी परत जबाब पाठविला की, “ मी आज दिवसभर थकलों आहें. आतां निद्रेची वेळ आहे, तेव्हां मीच सकाळीं आपणांस येऊन भेटतों. ” आई ज्ञाली म्हणून काय करिते ? निलाही रात्रभर स्वस्थ बसणे भाग पडले. पण जीव संतापाने फणफणत होता. रात्र निघून गेली. माधवरावांनी तरी मुद्दामच सकाळची वेळ नेमली होती. मध्ये थोडा वेळ गेला म्हणजे चित्तवृत्ती शांत होत असतान, अधिकउणा शब्द तोडांतन निघत नाहीं एवढाच उद्देश.

ठरल्याप्रमाणे दुसऱ्या दिवशी सकाळी माधवराव मातुश्रीच्या भेटीस गेले. त्या वेळी उमयतांचा संवाद ज्ञाला. माधवरावांची वृत्ति मात्र अगदीं सौम्य व नम्र होती.

माधवराव—बाई, तव्यत कशी काय आहे ? काल तुम्ही बोलावलेत तेव्हां उशीर ज्ञाला होता. एकदा वाटलें जावे, पण झोप येऊं लागली आणि पाऊलच पुढे टाकवेना. क्षमा करावी.

गोपिकाबाई—अरे माधव, वावा तं हें काय आरंभिले आहेस ? रास्त्यांची जार्गार जस केल्याचा हुकूम तं सोडलास म्हणे. त्यांनी रात्री अन्न देखील घेतले नाहीं. तुला ही गोष्ट शोभते का ? आपण आपल्याच लोकांना जर असे दूर करूं लागलो तर आपल्या उपयोगीं कोण पडेल ?

माधव०—बाई, आपण म्हणतां तें सगळे मला कळते. पण मी तरी काय करूं ? आज दोन महिने ज्ञाले. एकेका सरदाराला हुकूम सोडून थकलों. अजून एकही सरदार फौज घेऊन हजर होत नाहीं.

तेव्हां राज्याचें रक्षण तरी कसें व्हावयाचें ? आणि मी पेशवा म्हणवून घेतों त्याचा उपयोग काय ?

गोपिका—अरे तें सगळे खरे, पण दुसरे मोठमोठे सरदार होळकर, पटवर्धन, पानसे या सर्वांना सोडून तूं प्रथम घरांतल्याच मंडळींच्या पाठीस लागलास हें काय ? आपल्या माणसांना आपणच संभाळून ध्यायला नको का ? आतां त्यांचा जर आम्ही संभाळ नाहीं केला आणि ते उचां भिक्षा मागूं लागले तर आपलाच नाही का दुलोकिक होणार ?

माधव०—बाई, हा हुक्म मी कांही एकव्या रास्त्यांनाच काढला आहे असें नाहीं. सगळ्यांनाच मी तसे हुक्म सोडतो आहे. मी एकव्याच्याच पाठीस लागलो असा प्रकार बिलकुल नव्हे. पण माझ्या हुक्माचा अंमल मी प्रथम माझ्या घरच्या आसांवरही चालवूं शकतों हें जर लोकांना ठळकपणे दिसून, आले तरच ते माझ्या आज्ञेचा भंग करण्यास धजणार नाहींत. आपल्या माणसांना वगळून इतरांवरच जर मी अंमल गाजवूं लागलो तर मग मला कोणी विचारणार नाही. मामांच्या निर्वाहाबद्दलच म्हणत असाल तर त्यांना तशी पंचाईत पडूं देण्याची माझी अगदी इच्छा नाहीं. त्यांचा निर्वाह चालण्यास जें कांहीं द्रव्य पाहिजे ते मी आतांच आपल्या हातीं देतो. आपण तें त्यांना पोंचवा आणि त्यांची परभारे व्यवस्था करा. पण माझ्यापर्यंत गोष्ट येऊं देऊं नका. या गोष्टी तोंडावर त्यांच्याशी बोलून त्यांचा अपमान करणे मला बिलकुल पसंत नाहीं. आपण मातुश्री त्याचप्रमाणे ते मातुल. उभयतां मला सर्वोपरी वंद्य आहां. पायां पडण्याच्या प्रसंगीं एकदां सोडून दहा वेळां मी उभयतांच्या पायांवर डोकें ठेवीन.

गोपिका०—पण चौधांत त्यांची अबू जाईल त्याची वाट काय ? याचा काय तो बंदोबस्त कर एवढेंच माझे तुला सांगणे आहे.

माधव०—म्हणजे ? हा त्यांची अब्रू जाण्याचा प्रश्न नाहीं. पेशव्यांचा हुकूम मानला नाही तर काय परिणाम होतो हें सगळ्यांना कळावे म्हणून तर माझा एवढा आप्रह आहे. माझ्या म्हणण्याचा अर्थ लक्षांत आणा. मी आपल्या स्वतःच्या माणसांचीही गय करीत नाहीं हें बाहेर सरदारांना एकदा समजूं द्या आणि मग पहा एकंदर राज्यांत माझा हुकूम कसा पाळला जातो ते !

गोपिका०—पण माधव, आतां तरी माझा एवढा शब्द तं मोडू नको. कलंला हुकूम परत घे म्हणजे मी त्यांना सांगून तुला पाहिजे तशी व्यवस्था त्यांच्याकडून करवितें. त्याची जबाबदारी माझ्यावर.

माधव०—बाई, ही गोष्ट कालत्रयीं घडणार नाहीं. आपल्या शब्दाचा अवमान करणे माझ्या जिवाकर येतें. पण हा प्रकार मातुश्रीच्या आज्ञेचा नसून राज्यकारभाराचा आहे. मला दोन कोटी लोकांचा न्यायनिवाडा व सगोपन करावयाचें आहे. तेव्हां याबद्दल मला आपण क्षमा करावी.

गोपिका०—मग जिथे माझ्या शब्दाला किमत नाहीं तिथें मी तरी आपला काळ कसा घालविणार ? आणि मला अन्न तरी कसें गोड लागणार ? त्यापेक्षां तीर्थवास करणें काय वाईट ? तुला जर आपल्या मातुश्रीची एवर्दीहीं पर्वा नाहीं तर खुशाल तं आपले राज्य घेऊन बैस. मला अशा स्थितीत एक क्षण इथें राहाण्याची इच्छा नाहीं.

माधव०—मर्जी आपली ! आपण कुंठही राहिलां तरी पुत्राचें कर्तव्य मी सदव करीतच राहीन, आणि राज्यकारभार खेरीज करून कोणत्याही बाबरींत आपली आझा मी सदैव पाळीन.

गोपिका०—वरें तर, तुला आपलाच हट्ट चालवावयाचा असेल तर तुझ्याप्रमाण माझाहा हाच निश्चय कीं मी अतःपर पुण्यांत पाणी घेणार नाही. मी आपली नाशकाला जाऊन तीर्थवास पत्करणार !

हुळोलणे चालले असतां उभयतांचीही मने आपापल्या परी अत्यंत उद्दिग्ग झालीं होतीं. शेवटीं दोघांच्याही ढोळ्यांत अश्व उभे राहिले. पण

दोघेंही सारखींच करारी. आई तसा मुलगा ! या पेंचांतून सुटायला कांहीं मार्ग नव्हता. तेव्हां माधवरावांनी मातुश्रीच्या तीर्थवासाची तजवीज ताबडतोब लावून दिली. त्या ज्या एकदां तिकडे निवून गेल्या त्या पुनः कधीं पुण्यास परत आल्या नाहीत. हाच त्यांचा मुलगा पुढे आसन्न-मरण झाला असतांही त्याला मातुश्रीचे दर्शन घडले नाहीं. सुमारे पंचवीस वर्षे गोपिकाबाई गंगापुरास राहिल्या. असो.

या एका संवादावरूनही माधवरावाच्या राज्यकारभाराचा अंदाज करतां येतो. निजाम पुण्यावर चाळून आला हें वर सांगितलेंच आहे. त्याची समजूत करून त्याला परत पाठवितात तो दादासाहेब रसून घरांतून चालते झाले; आणि फौजा जमवून पुतण्याला पकडण्याची तयारी करूं लागले. माधवरावांनीही आतां फौजा जमविल्या. भीमेच्या दोन तीरांवर दोघांचा तळ पडला. दादासाहेब चाळून आले. पुष्कळ लोक मारले जाऊन माधवरावाचा पराभव झाला. आतां काय करावे ही पंचाईत त्याला उत्पन्न झाली. जवळ मोठमोठे अनुभवी सरदार व सळ्हागार होते. सगळ्यांनी सांगितले थोडा वेळ माघार घेऊन दूर जाऊ आणि नवीन फौज उभारून आपण दादासाहेबांचा पाडाव करूं. पण ही सळ्हा माधवरावाला पटली नाही. आपण आपसांत लळून आपलेच लोक मारावे हें त्यांना बरें वाटेना. मनाशीं पुष्कळ विचार केला. येऊन जाऊन दादासाहेबांचा दोष काय तर ते हलक्या कानाचे. वाटल त्यांचे ऐकतात, आणि भलतेंच करतात. तेव्हां माधवरावानेंही विचार केला, “ही गोष्ट आपल्या फायद्याचीच आहे. मीच जवळ राहून त्यांचे मन कां न वळवावे ? करीनात ते पाहिजेत तर कारभार. त्यांची इच्छा मला अटकेत ठेवण्याची असली तर ती त्यांनी खुशाल तृप्त करून ध्याणी.”

इतक्यांत दादासाहेब आपण स्वतःच पुतण्याला पकडण्यासाठी चाळून येत आहेत, अशी बातमी आली. तत्क्षणीं इतर सळ्हागारांचे कांहीं एक न ऐकतां दोन नोकर बोवर घेऊन माधवराव आपण

होऊनच दादासाहेबांच्या ज्ञावणीत गेले व त्यांच्या स्वाधीन झाले ! ल्यांनी दादासाहेबांना सांगितले, “ मला हें आपसांतले युद्ध नको. आपण खुशाल कारभार करा. मी आपल्याजवळ कैदेतच राहाण्यास कबूल आहें. घासभर पोटास घाल ते खाऊन आपल्याजवळ राहीन. एकादी गोष्ट विचारण्याची आपली मर्जी झाली तर सुचेल ते सांगेन, नाही तर पोथ्यापुस्तके, ईशस्मरण यांतच मी आपला काळ घालवीन.”

दादासाहेबांना आयतेंच आपले काम झाले म्हणून आनंद झाला. ल्यांनी माधवरावांस आपल्याजवळ अटकेत ठेविले आणि आपण कारभार करू लागले. अशाखाली दीड वर्ष गेले. सातारा, मिरज, नगर इत्यादि ठिकाणी शत्रूचा बंदोबस्त करीत दादासाहेब फौजेसह हिडत राहिले. माधवराव बरोबरच होते. निजामानें येऊन नाशकापासून साताज्यापर्यंतचा मुद्रख बेचिगाख फेला. त्याचा वचपा काढण्यासाठी दादासाहेबांनी हैदराबादेपर्यंत स्थारी करून निजामाचा मुद्रख जाळला. माधवराव मुकाब्यानें सर्व गोष्टी पाहत होते. अंगांत पुष्कळ चेव येई, पण दादासाहेबांस वचन दिलें तें त्यांनी खेर केले.

असें होतां होतां एकदां गोदावरीच्या कांठीं राक्षसभुवनावर निजामाचा तळ पडला. निजामाचा मुख्य कारभारी विठ्ठल सुंदर म्हणून होता ल्याजकडे सर्व फौजेचे आधिपत्य असून दादासाहेब व माधवराव यांचा मुक्काम मागे दहा मैलांवर झाला. आषाढ व० ३० ता. १० ऑगस्ट, स. १७६३ रोजीं रात्रीं पाऊस व अंधार बेसुमार. गोदावरी तुङ्बुंब भरून चाललेली. चुलत्या पुतण्यांनी विचार केला की एकदम जाऊन निजामाचा फडशा उडवावा. बेत ठरला. भल्या पहांटे मराठ्यांची फौज आवेशानें निघाली आणि एकदम विठ्ठल सुंदरावर जाऊन घसरली. दोन प्रहर पावेतों तुंबळ रणकंदन झाले. माधवराव अद्यापि तसा मोकळा नव्हता. लढाईचे सर्व काम खुद दादासाहेबच चालवीत होते. इतक्यांत माधवरावांना बातमी आली कीं दादासाहेबांच्या हत्तीला वेढा घालून

शत्रूचे लोक त्यांना पकडून घेऊन जात आहेत. ही बातमी कळनांच माधवरावाच्या अंगांत वीरश्रीचा संचार झाला. हजार पांचशांची टोळी जवळ होती, ती घेऊन ताबडतोब त्यांनी अशा त्वेषानें एकदम चाल केली कीं, हां हां म्हणतां दादासाहेबांचा हत्ती परत वळवून व विठ्ठल सुदराचे शीर कापून ते छावणींत परत आले. खुद निजाम आदले दिवशी नावेत बसून नदीपलीकडे गेला होता म्हणून वांचला. या वेळी दादासाहेबांना काय वाटले असेल तें त्यांनी आपल्या भावजयीस पाठविलेल्या पत्रातील पुढील उताऱ्यावरून कठून येईल.

“ती. मातुश्रीबाई यास-रघुनाथचे नमस्कार. विनती विशेष. चिरंजीव रायांनी यंदा मेहनतीत व शिराईगिरीत कमी केली नाही. आम्हापेक्षां अधिक जाहले. इतके दिवस त्यांनी लढाई देखली नव्हती. ही पहिली लढाई पाहिली. ह्यांत सर्व प्रकारे तर्तूद अधिक केली. यांचा पुढे कर्तेषणाचा भरंवसा आम्हांस आला सांप्रत कारभार चिरंजीवच करतात. आमचे मर्जीप्रमाणे वर्ततात. तिलमात्र वांकडे चालत नाहीत.”

या लढाईने माधवरावांचे कर्तृत्व पूर्णपणे सिद्ध झाले आणि चुलत्यानें आपण होऊन कारभार त्यांचे हाती दिला. माधवराव मुक्त्यार बनले, पण दादासाहेब मात्र खिन्न राहिले. तेव्हांपासून आठ वर्षांत एवढा प्रचंड उद्योग माधवरावानें करून दाखविला कीं त्या योगाने या पेशव्याचे नांव मराठ्यांच्या इतिहासांत सदैव झळकत राहिले आहे.

कर्नाटकांत लागोपाठ स्वाप्या करून त्यांनी हैटरअलीस शरण आणिले. निजामाशी स्नेह जोडून त्याला आहारी आणिला. नागपूरकर भोसले नेहमीं फुटून वागत त्यांजवर प्रचंड स्वारी करून खुद नागपूर शहर जाळून त्यांना इतके नरम केले, की ते पेशव्यास शरण आले पेशव्यांशी स्नेह जोडून सदैव त्यांच्या आज्ञेत वागण्याचे आणि एकमतानें मराठ्यांचं राज्य वृद्धिगत करण्याचे त्यांनो शपथपुर.मर लिहून दिले. माधवरावांनी शिंदेहोळकरांची व्यवस्था लावून दिली.

अहल्याबाईच्या स्वाधीन होळकराचा कारभार करून तिचा उपयोग राज्याच्या कामीं करून घेतला. महादजी शिंदे, तुकोजी होळकर वैगेर सरदारांस उत्तरेत पाठवून जाट व रोहिले यांचा पाडाव करून खुद शहाआलम बादशाहा निराश्रित होऊन बाहेर अलाहबादेस राहिला होता, त्याला आणून दिल्लीच्या सिहासनावर बसविलें, आणि बादशाहाचे व एकंदर उत्तर हिंदुस्थानचे संरक्षण करण्याची जी जबाबदारी वीस वर्षांपूर्वी नानासाहेबांनी अंगीकारली होती आणि जिच्यामुळे पानिपतचा प्रसंग ओढवला, ती जबाबदारी या वेळी त्यांनी पुरी केली; इतकेंच नव्हे, तर क्ळाइब्हनें बंगाल प्रांताची दिवाणी पत्करून जो प्रांत हस्तगत केला होता तो सोडवून इंग्रजांचा शिरकाव हिंदुस्थानांत होऊ देऊ नये असाही उद्योग त्यांनी चालविला पण मृत्यूने सर्व संपलें.

मध्यंतरीं दादासाहेब स्वस्थ बसले नव्हते. अल्पकाळानें ते पुतल्यापाशीं राज्याचा अर्धा वांटा मागूळा लागले. माधवरावांनी तो मान्य केला नाहीं. त्यांनी जबाब दिला, “राज्याची वांटणी करणार मी कोण आणि मागणार तुम्ही कोण? राज्य हे एक आहे. तें करणाराचें असून भोगणाराचे नव्हे.” दादासाहेबांचे कारभाऱ्यास या वेळी माधवरावांनी खालील पत्र लिहिलें,—

“ही दौलत मोठी, या दौलतेस सर्व लहान मोठ्यांनी अनुकूल असून जेणे करून दौलत नीट होय तेंच सर्वांनी करावे. तें एकीकडे राहून दौलत दोहोंजागा करावी हेंच तीर्थस्वरूपांचे मानस. त्यास आम्हांस कांहीं करणे नाहीं. कारण कीं, ही दौलत पहिल्यापासून एकांनीच करावी. वरकडांचा भार करणारावर असावा. याप्रमाणे चालत आले असतां आतां वडिलांचे मानस कीं आम्हांस गुजरात द्यावी, आणि सर्व किछ्यांचा बंदोबस्त आम्हीच करूं म्हणतात, त्यास आम्हांस कांहींच करणे नाहीं. कां की अशानें ही दौलत चालणार नाहीं व दोहोंजागीं

दौलतीचे वांटे केल्यानें लौकिकही वाईट. यास्तव सर्व वडिलांनीच करावें. आम्ही स्वस्थ भलते जागां राहूं. आपल्या आपल्यांत भांडून दौलत बुडविली हा लौकिक कशास पाहिजे ? सर्व त्यांनीच करावें हें फार चांगले.....”

परंतु या उपदेशाने दादासाहेब थोडेच स्वस्थ बसणार ! त्यांनी फिरून उठाव केला. वर्ष सहा माहिने मोठमोठ्या शहाण्यांनी मध्ये पढून समजूत करण्याची शिकस्त केली. पण मेळ बसला नाही. शेवटी प्रकरण निकावर आले. या वेळी माधवरावांची तयारी जथ्यत होती. त्यांनी चुल्याचा पाठलाग करून नाशकाजवळ घोडप गृहणून किल्ला आहे त्याच्याखालीं दादासाहेबांचा तळ असतां त्यांना सडकून झोडपले ! दादासाहेब जीव घेऊन किल्यावर पकून लपून राहिले. माधवरावांनी त्यांस पकडून आणिले आणि आपल्या वरोबर हत्तीवर घेऊन बंदीवान मृणून पुण्यास आणून शनिवारवाढ्यांत नजरकैदेत ठेविले. पुढे मरतांनाही त्यांनी ताकीद देऊन ठेविली की, “दादासाहेबांना बंदीतून मोकळे करूं नका. ते सुटले तर राज्याचा घात केल्याशिवाय राहणार नाहीत.”

अशा प्रकारे या चतुरस्र व कर्तृत्ववान पेशव्याला अल्पावकाशांत जो भयंकर ताण बसला त्या योगानें त्याला क्षयानें पछाडले. मातुश्रीनें स्वतः पत्र लिहून ‘श्रम करूं नका, सूर्याचे नमस्कार घालूं नका,’ वैरे परोपरीनें लिहून कळविले. त्याला माधवरावानेही स्वहस्ते बालबोर्धीत मातुश्रीला जबाब लिहून पाठविला कीं, “आपली आज्ञा प्रमाण. नमस्कार टाकले. फक्त स्नान करून सूर्योदर्शन घेऊन हातानेंच नमस्कार करतो.” पण रोग कांहीं हटला नाही. शेवटी प्रकृति अत्यंत क्षीण झाली. घेउरास गणपतीचे स्थान आहे तेथें जाऊन राहिले. परंतु गुण येईना. तेव्हां सर्व राज्याची निरवानिरव करून कार्तिक वा। ८ शक १६९४

ता. १८ नोव्हेंबर, स. १७७२ रोजीं प्रातःकाळी हा पेशब्द्यांचा हिरा हरपला. बायको रमावाई सती गेली. प्रसिद्ध इतिहासकार लिहितो,—

“ पानिपतच्या संहारानें मराठी राज्याचे नुकसान झालें नाही इतकें या होतकरू पेशब्द्याच्या अकाळी मृत्यूने झालें. ” अडावीस वर्षांचा एक तरुण मुलगा दहा वर्षांत वर सांगितलेली अप्रतिम कामगिरी करून दाखवितो हे एकंदर महाराष्ट्रास केवढे भूपण म्हटलें पाहिजे वरे ?

१९

न्यायदेवतेचे सामर्थ्य



" Such a noble character as Ram Shastri's made a permanent mark and few people equalled him in the influence he wielded over the public and the respect he received from all "—Kincaid and Parasnis

रामशास्त्री यांचे नांव महाराष्ट्रांत अद्यापि महशूर आहे.

ता. ३० ऑगस्ट, स. १७७३ सोमवार भाद्रपद शु॥ १३ शक
 १६९५ ते दिवशी दोन प्रहरीं पुण्याच्या शनिवारवाड्यात नारायणराव
 पेशव्यांचा गारधांच्या हातून वध झाला. हा वध किवा खून कसा
 झाला, कोणी केला, यांत गुन्हेगार कोण वैरे तपशील आतां बहुतेक
 निश्चित झाले आहेत. झाला हा प्रकार राज्याला अत्यंत अपायकारक
 ठरला. असल्या दुष्ट कृत्यांनी फायदा तर कोणाचा होत नाहीच, पण
 नुकसान मात्र सर्व बाजूनी होते. तसाच परिणाम याही कृत्याचा झाला.
 खीहत्या, पुरुषहत्या व गोहत्या मिळून एकंदर वारा खून ल्या दिवशीं
 दिवसा ढवळ्या पेशव्यांच्या त्या नामांकित वाड्यांत पडले. त्या वेळचा
 वाड्यांतला देखावा किती भीषण असेल हें कल्पनेनेंच जाणले पाहिजे.
 कोणल्या मुहूर्तावर शनिवारवाड्याचा पाया घातला गेला कोणाला
 ठाऊक, पण या वाड्यांत असला प्रकार घडेल हें भविष्य कोणीं
 सुरुवातीला वर्तविले असतें तर त्याची वेड्यांतच गणना झाली असती !
 त्या दिवशीं या इतक्या प्रेतांचे अंत्यविधिसुद्धां वेळेवर यथासांग पार
 पडं शकले नाहीत !

पैशव्यांचा व इतर खून होऊन थोडा वेळ गेल्यावर कुटुंबांत नेहमी वागणारा वाड्यांतील जासुदांचा एक वृद्ध व पोक्त नाईक रघुनाथराव-दादांपाशी आला. ते चौकांत कपाळाला हात लावून बसले होते. हा नाईक त्यांना म्हणाला, “दादासाहेब, वाहवा ! फार मोठी करामत केलीत !” त्या जासुदाच्या तोडचे हे शब्द बाहेर पडतात न पडतात तोंच गारदी जवळ होते, त्यांनी त्या जासुदाला देखील तेथल्या तेथें तोडून टाकिले ! यावरून गारदी खून चढून कसे बेकाम झाले होते हें कळून येते. सायंकाळपर्यंत वाड्यांत जाण्याचा कोणास धीरच होईना. गारद्यांनी वाड्याचे दरवाजे बंद करून घेतले होते, आणि केलेल्या कृत्याची फुशारकी मारीत व देऊ केलेला पैसा टाका म्हणून आरोळ्या ठोकीत ते आंत दादासाहेबांस वेढा घाळून बसले होते !

बाहेर मोठमोठे सरदार, कारभारी व लष्कर जमा झाले व तोफाही आणल्या. पण आंत मेले कोण, जिवंत कोण याची बातमी बाहेर न लागल्यामुळे वाड्यावर तोफा तरी कशा डागायच्या ? आंतून फक्त रडारोय ऐकूऱ्ये येत होती. पण निश्चित बातमी बाहेरच्यांस कांहीच लागेना. भवानराव प्रतिनिधि, मालोजी धोरपडे, बाबूजी नाईक वैगैर कित्येक प्रतिष्ठित गृहस्थ या वेळी पुढे झाले, पण ते चवताळलेले गारदी कोणासच शास्त्र घेऊन पुढे येऊं देईनात. त्यामुळे त्यांनाही मोठ्या मुष्किलीनें शस्त्रे बाहेर ठेवल्यावर आंत जाण्यास प्रवेश मिळाला. रघुनाथरावांच्या मार्फत गारद्यांना नऊ लाख रुपये मिळावयाचे होते, ते आधीं टाका आणि मग काय ते बोला हे गारद्यांचे म्हणणे. शेवटी वरील तिघांनी दादासाहेबांना व गारद्यांना भेटून कबूल केलेल्या पैशाची जामीनगत पटविली, तेव्हां उशीरां मध्यरात्रीच्या सुमारास गारद्यांनी वाड्याचे दरवाजे मोकळे करून अंत्यविधीला परवानगी दिली.

प्रेते उच्चलण्यास माणसेही मिळेनात. पुष्कळ मोल देऊन कित्येक तेलंगी ब्राह्मण मुद्दाम बोलावून आण्यांत आले. नारायणरावाच्या

शारीराचे तर छिन्न विछिन्न झालेले तुकडे इतस्ततः पडले होते. त्यांची मोट एका वस्त्रानें बांधून पेशव्याचें शव तसेच समशानांत नेण्यांत आले आणि मध्यरात्रीनंतर त्याला कसाबसा अग्नि देऊन मंडळी परत आली. यःकश्चित् सामान्य माणसाच्या शवाला जो संस्कार घडतो तो देखील या पेशव्याच्या शवाला मिकूळ शकला नाहीं ! भवितव्यतेचा केवढा हा भीषण खेल ! असो.

पुढे यथावकाश रघुनाथरावानें छत्रपतींकहून आपल्या नांवानें पेशवाईचीं वर्खें आणवून प्रधानपदाचा स्वीकार केला. त्याला बारभाईंनी पुढे गुप्त कारस्थान रचून कसा विरोध केला, आणि त्यामुळे इंग्रजांशी आठ वैषेष-पावेतों युद्ध कसे जुंपले, हा प्रकार इतिहासांत भरपूर वाचावयास मिळतो.

त्या वेळीं पुण्यांत सुप्रसिद्ध रामशास्त्री प्रभुंे मुख्य न्यायाधीश होते. न्यायासन हा राज्यासनाचा केवढा बळकट आधार असतो याची पुष्कळ वेळीं आपणाला कल्पना नसते. वरच्यासारख्या प्रसंगाने मात्र त्याची प्रतीति कवून येते. पेशव्यांच्या वाढ्यांत घडलेल्या वरील भयंकर बनावाची हकीकत रामशास्त्र्यांना कल्प्यावरोबर त्यांनी लगेच दुसऱ्या दिवशी त्या प्रकरणाचा अत्यंत बारकाईने व्यवस्थित तपास सुरु केला. सुमारे दोन महिनेपावेतों तपासाचें काम चालले होते.

चौकशी पूर्ण झाल्यावर रामशास्त्र्यांनी आपला अभिप्राय इतर मदतनीस शास्त्री मंडळींच्या व अंमलदारांच्या सल्लियानें तयार केला, आणि पेशवे रघुनाथराव यांस सांगून पाठविलें कीं, “आम्हांस आपल्या भेटीची जरूर आहे, केव्हां कोठे भेटावयाचें तें कळवावे.” या वेळीं रघुनाथरावांचा मुक्काम पुण्यापासून तीस चाळींस मैलांवर भीमेच्या बाजूस होता. त्यांनी तिकडेच शास्त्री यांस भेटींस बोलाविले. तेव्हां रामशास्त्री पुण्याहून पेशव्यांच्या भेटींस त्यांच्या मुक्कामावर गेले. रिवाजाप्रमाणे दरबारांत सरदार, कारभारी, पेठे, प्रतिनिधि वैगेरे बसले असतां भेट झाली.

औपचारिक प्रश्नोत्तरे ज्ञाल्यावर दादासाहेब म्हणाले, ‘कां शास्त्रीबोवा, आज मुद्दामसें येणे ज्ञाले ? विशेष काम काय आहे ?’

शास्त्री—आमचे दुसरे कसले काम असणार ? जें आम्हांस सरकारने सोपिले आहे तेच काम.

दादा—मग त्याचा आज आमच्याशीं काय संबंध ?

शास्त्री—दादासाहेब, हें काय आपण विचारतां ? माझ्या येण्याचे प्रयोजन आपणांस न समजण्यासारखें का आहे ? एवढा मोठा प्रसंग पुण्यांत घडला, त्याचा न्याय जर राज्यकर्त्यांकडून ज्ञाला नाहीं तर त्याला राज्य कोण म्हणणार ? आणि बाहेर इतर गोरगरिबांची निभावणूक तरी कशी होणार ?

दादा—ज्हायचे ते प्रकार होऊन गेले. आतां त्याची चर्चा कशाला पाहिजे ?

शास्त्री—दादासाहेब, असे कसे म्हणतां ? गुन्हा घडल्यावर त्याचा तपास करणे आणि गुन्हेगारांना न्यायासनासमोर शिक्षा फर्माविणे हें कोणत्याही राज्यकारभारांतले पहिले व मुख्य अंग नाहीं काय ?

दादा—पण हें प्रकरण कांहीं इतर प्रकरणांसारखे नाहीं. पेशव्यांच्या घरच्या भानगडींत इतरांना पडण्याचे प्रयोजन काय ? तुम्हांला या उठाठेवी कोणी सांगितल्या ? आमच्या आज्ञेशिवाय तुम्ही तपास करणारे कोण ?

शास्त्री—दादासाहेब, आज निदान पंचवीस वर्षे तरी आपण पेशव्यांच्या राज्यांत सज्जानपणे वागत आहां; तेव्हां राज्यकारभाराच्या मूळभूत तत्त्वाची जाणीव आपल्याला नसेल असे आम्हीं कसे मानावे ? आम्हीं पेशव्यांच्या न्यायासनाचे मुख्य अधिकारी आहों. एकंदर राज्यांत कोठेही कसाही गुन्हा घडला तरी त्याचा तपास लावून न्याय सांगणे हें आमचे पहिले कर्तव्य आहे. तें कर्तव्य एकंदर राज्यकारभाराच्या

अंगभूतच आहे. त्याबद्दल स्वतंत्र हुक्कम घेण्याची आम्हांस बिलकुल आवश्यकता नाहीं. जर गुन्हा घडला नसेल आणि खोटा तपास होईल तर त्याचाही मार्ग शास्त्रांत आहेच. गुन्हा घडला नाहीं असे का आपण म्हणतां ?

दादा—बरं, केला तपास तो केला. पण तुमच्या तपासांत काय निष्पत्त झाले आहे ?

शास्त्री—आमच्या तपासांत पुरुषहत्या, खीहत्या व गोहत्या असे एकंदर बारा खून वाढांत घडले असे दिसून आले आहे.

दादा—आणि त्यांत अपराधी कोण कसे आहेत याचा बरोबर शोध तुम्हांस लागला काय ?

शा०—होय, तोहीं तपास लागला आहे. सर्व अपराधी लोकांची यादी मी बरोबर आणली आहे, आणि त्यांना काय शिक्षा द्यावयाच्या त्याचा अभिप्रायही मी आपल्यापुढे मांडणार आहे. शिक्षा सांगणे हें न्यायाधीश या नात्यानें माझे काम मी करीन, पण त्या योग्य रीतीनें अंमलांत आणणें हें काम आपले आहे. मी आपल्यास गुन्हेगार दाखवितो, त्यांना शिक्षा कशा प्रकारे करावयाची ती आपण विचारपूर्वक ठवा.

दादा—बरं, पण कोण कोण गुन्हेगार आहेत त्यांची नांवे तर ऐकूं धा.

शा०—(एक यादी पुढे करून) हे पहा तेरा गारदी. यांत आठ हिंदु आणि पांच मुसलमान आहेत.

दादा—(यादी वाचून व थोडा विचार करून) बरं, आणखी कोण ?

शा०—(दुसरी यादी पुढे करून) हे सात मराठे आहेत.

दादा—(यादी वाचून) काय म्हणतां ? या सगळ्यांचा या प्रकरणाशी संबंध येतो ?

शा०—होय. (तिसरी यादी पुढे करून) आणखी ही पहा तिसरी यादी. यांत २६ ब्राह्मण आणि ३ प्रमु आहेत.

दादा—ब्राह्मणांचेही अंग या प्रकरणांत होतें तर मग ?

शा०—अवश्य. मोठमोळ्या ब्राह्मणांचेही अंग निःसंशय होतें. ब्राह्मण म्हणून यांचा मुलाहिजा करावा असें मला वाटत नाही.

दादा—बरं, आणखी काय तुम्हांला सांगायचें आहे ?

शा०—आणि शेवटी दादासाहेब, आतां मी स्पष्टच बोलणार आहें. हे सर्व गुन्हेगार असले तरी या एकंदर प्रकरणाच्या मुळाशीं या कृत्याचा मुख्य चालक तर निराळाच असल्याचें तपासांत बाहेर आलें आहे. दादासाहेब, तो संबंध प्रत्यक्ष आपल्याशी येतो.

दादा—(एकदम वर उठून) शाखीबुवा, आपण हे शब्द कोणासमोर उच्चारीत आहां याचें तुम्हांस भान आहे काय ?

शा०—(शांतपणे) काय हा आपला प्रश्न ? मी देहभानावर नाहीं असें का आपल्याला वाटते ? मी कोणासमोर उभा आहे, काय बोलतों, या बोलण्याचा परिणाम काय होईल हें सुद्धां मला समजत नाही अशी का आपली समजूत आहे ? न्यायासनाला भीडभाड माहीत नसते. आपण या मराठी राज्याचे मुख्य चालक आहां, पण गरीब आणि श्रीमंत, सत्ताधारी आणि सत्ताहीन, सबल आणि दुर्वल हा भेद न्यायदेवता ओळखीत नाही. खच्याला खरें म्हणणे, खोच्याला खोटें म्हणणे, आणि पुढे आलेल्या पुराव्यावरून न्याय सांगणे हें तिचें काम. न्यायाचा निवाडा देण्याचें आमचे काम आम्ही केलें आहे.

दादा—(गोधकून) पण आम्ही कांहीं पुतण्याचा वध केला नाहीं; आणि आमच्याकडे तो अपराध लागू होणे शक्य नाही.

शा०—स्वतः आपण पुतण्यावर शख उगारलें नाहीं ही गोष्ट खरी आहे; पण हा एकंदर कट उभारणे, गारवांना पैसे भरणे, आणि

त्यांच्याकडून हीं नानाविध अनन्वित कृत्ये करविणे या सगळ्यांचे मुख्य सूत्र आपल्याकडे लागू होते ही गोष्ट आमच्या तपासांत निर्विवाद सिद्ध झाली आहे. इतर गुन्हेगार कोण याची यादी मी आपल्याला दिलीच आहे. त्याना ल्यांच्या गुन्ह्याच्या मानाने कमी जास्त शिक्षा करणे आपल्या मर्जीची गोष्ट आहे. पण या कामीं मुख्य गुन्हेगार दादासाहेब, आपण आहां हें स्पष्टपणे सांगणे मी माझे कर्तव्य समजतों.

दादा—(अत्यन्त संतप्त मुद्रेने) आणि तुम्ही या मुख्य गुन्हेगाराला शिक्षा करावी म्हणार ? कोणती शिक्षा तुम्ही याला सांगणार ?

शा०—शिक्षा दुसरी कोणती असणार ? एकंदर बारा हत्या झाल्या, तेव्हां शास्त्राने सांगितलेली देहान्त शिक्षा हीच आपल्याला लागू पडते.

दादा—(रागाने पाय आपटीत व तोड फिरवीत) बस्स ! आम्हांला तुमचें बोलणे ऐकून घेण्याची इच्छा नाहीं. हा तुम्ही पेशव्यांचा उघड उघड अपमान करीत आहां; आणि शास्त्रीबोवा, याचें प्रायश्चित्त तुम्हांला पुरेपूर भोगावें लागेल !

शा०—(शान्तपणे) दादासाहेब, धन्य आहे आपली ! मला सुपूर्त केलेल्या न्यायासनाच्या पावित्ररक्षणासाठी खरे तेच बोलणे आणि न्याय्य तेच सांगणे हा आपल्याला गुन्हा वाटत असेल, तर हा मी येथे आपल्या-समोर हजर आहें. बारा हत्या घडल्या त्यांत आणखी एकीची भर घालावयाची असेल तर खुशाल घाला. माझी तयारी आहे. आपला लौकिक चिरंतन होईल. घ्या काय करायचे असेल तें करून !

रामशास्त्र्यांची ती गंभीर व निश्चयी मुद्रा आणि धीरोदात्त वर्तन पाहून दादासाहेबांची मति कुंठित झाली. त्यांचे अंग थरथरां कांपूऱ लागले, डोळे पाण्याने भरून आले. काय करावें हें त्यांस सुचेना. ते तसेच उठून जाऊ लागले तेव्हां शास्त्रीबुवांनी त्यांच्या अंगरख्याचा पदर धरून हटकले, “ दादासाहेब, मी आपल्यासमोर जो प्रकार मांडला त्याचा निकाल काय तो सांगा. न्याय केल्याशिवाय चाललांत कुठे ? ”

दादा—आम्हांस या गोष्टीचा कांहीएक निकाल करावयाचा नाहीं. घडलेला प्रकार आमच्या घरांतला खाजगी आहे. त्याचे निराकरण आमचे आम्ही सुचेल तसें करू. ल्यांत बाहेरच्या न्यायाधीशाची ढवळाढवळ आम्ही विलकूल मानणार नाहीं.

शा०—बस्स ! झाले माझे काम ! ज्या राज्यांत न्याय नाहीं त्या राज्यांत राहण्याची आमचीही इच्छा नाहीं, एवढेच नव्हे तर आपल्या या अन्यायी राजवटीत अतःपर नुसते पाणी घेणे देखील मी पाप समजतो. हा मी इथूनच चाललो ! आपण हे खेळ खुशाल असेच चालवा. मराठी राज्याचा नाश अशा रीतीने करण्याचाच परमेश्वरी संकेत असेल तर आम्ही मानव तो कसा टाळूं शकणार !

असें म्हणून शास्त्रीयुवा तेथून निघाले, ते सातारा जिल्ह्यांत आपल्या राहत्या गांवीं गेले.—हा गांव निजामाकडून वडिलार्जित इनाम असल्यामुळे मराठी राज्यांत मोडत नव्हता.

नारायणरावाच्या खुनाचा न्याय जरी प्रत्यक्ष रघुनाथरावाच्या हातून या वेळी झाला नाही तरी तो न्याय यथावकाश झाल्याशिवाय मात्र राहिला नाहीं. त्यास यातायात फार पडली व अवधिही पुष्कळ लागला एवढेच. कारण रघुनाथरावाकडे पेशवाईपद टिकूं द्यावयाचे नाहीं अशा हेतूने नाना फडणीस, सखाराम बापू, वौरेनीं बारभाईंचे कारस्थान निर्माण केले, नारायणरावाची बायको गंगाबाई गरोदर होती तिला पुरंदरावर बंदोवस्ताने ठेविले, आणि रघुनाथरावावर फौजा रवाना केल्या. दादासाहेब निघून इंग्रजांच्या आश्रयाला सुरतेस गेले. आठ वर्षे युद्ध चालले आणि शेवटीं नाना फडणिसांनी त्यांस कबजांत घेतले.

या सगळ्या प्रकारानें कोणाची अल्यंत दैन्यावस्था उडाली असेल तर ती पेशव्यांची मातुश्री गोपिकाबाईची होय. बिचारीला पुष्कळ पुत्र झाले, त्यांतले तीन मोठे होऊन पराक्रमी निघाले. पहिला विश्वासराव विसाव्या वर्षी पानपतावर पडला; दुसरा माधवराव दिगंत लौकिक

करून अडाविसाब्या वर्षी क्षयाच्या व्याधीने अकाळीं मरण पावला; आणि तिसरा नारायणराव हा एकोणिसाब्या वर्षीत पाऊल टाकतो तोंच गारधांच्या तलवारीस बळी पडला. अशा प्रकारे तीन मोठे मुलगे एकामागून एक नाहींसे होऊन ती अनाथ अबला निपुत्रिक बनली, तेव्हां तिला काय वाटले असेल याची कल्पनाही दुःसह आहे. ती नाशकानजीक गंगापुर येथे राहत होती. नारायणरावाच्या वधाचे वर्तमान कळतांच तिने खोरोखरीची नारलाची आई हातीं घेऊन भिक्षा मागण्यास सुरुवात केली! पुढे सवाई माधवरावाचा जन्म होऊन मराठी राज्याचे सुदैव फिरून उदयास आले तेव्हां कारभाज्यांच्या आग्रहावरून तिने ते भिक्षांदेहीचे व्रत सोडून दिले. तरी ती अखेरपर्यंत तशीच व्रतस्थ राहिली. पुण्यास कधी आली नाही.

कलिपुरुष रघुनाथराव यांने एकंदर पेशाब्याच्या कुटुंबाची व राज्याची कशी वाट लावली हें सर्व महाराष्ट्र जाणत होता; आणि त्यालाही पुढे आपल्या पापाची खंत वाटूं लागली. शेवटी त्यांना इच्छा झाली, मातुश्रासमान वडील भावजयीची भेट घ्यावी. पण ‘तुम्ही सर्वासमक्ष भर गंगेत उम्हे राहून स्वमुखानें एकदर पापाचा उच्चार करून, यथाविधि प्रायश्चित्त घेतल्याशिवाय तुमचे मुखावलोकन मी करणार नाही.’ असे तिने त्यास निक्षून कळविले. तेव्हां नाइलाजानें नाशिक क्षेत्री विधिपूर्वक प्रायश्चित्त घेऊन गोदावरीच्या पवित्र जलांत कृतकर्मांचा एकंदर पाढा त्यानें स्वमुखानें वाचला, तेव्हांच त्याला त्या पुण्यशील बाईंचे दर्शन घडले! त्यानंतर अल्पावधींत त्याचा इहलोकचा वास संपला. आठ वर्षे पेशवेपदासाठी घडपड आणि पुढलीं दोन वर्षे बारभाईंचा सासुरवास मिळून दहा वर्षे त्याला अनंत यातना सोसाब्या लागल्या. त्याच्या सर्व साह्यकर्त्यांचा सूड बारभाईंनी पुरेपूर घेतला. एवंच हे सारे कष्ट पाहिले म्हणजे देहान्त प्रायश्चित्तापेक्षांही भारी शिक्षा त्याला भोगावी लागली असें वाटल्याशिवाय राहत नाहीं.

नारायणरावाचा खून ही पेशवाईच्या इतिहासांतली एक अद्वितीय घडामोड होय. रामशास्यानी त्या प्रकरणाचा तपास केला त्यांत त्यांना जे कागदपत्र सांपडले ते इतिहासकार ग्रॅंट डफ याला वाचायला मिळाले होते असें त्याने लिहून ठेविले आहे. ‘ध’ चा ‘मा’ केलेली चिठ्ठी सुझां शास्त्रीबुवांच्यापुढे रुजू झालेली, ग्रॅंट डफला पहायला मिळाली होती. सामान्य समज असा आहे कीं हा खून रघुनाथरावाने किंवा त्याची बायको आनंदीवाई हिने करविला. पण तपासांत जें सत्य दिसून आले तें अभ्यासकांनी लक्षांत ठेवणे जरूर आहे.

थोरले माधवराव पेशवे वारले त्यापूर्वीच त्यांनी रघुनाथरावास सक्क नजरबंदींत ठेविले होतें. मरतांना त्यांनी एक दहा कलमी शेवटचा हुक्म म्हणून लिहून ठेविला, त्यांत त्यांनी वजावले होतें कीं दादासाहेबांना मोकळे सोडू नये. मोकळे सोडल्यास ते राज्यास अपाय करतील. त्यांना हव्या त्या सुखसोई द्याव्या पण कायमचे अटकेंत ठेवावे. बंधूचा हा हुक्म नारायणरावाला पाळावा लागला. माधवरावांची छाप एकदर राज्यांत अप्रतिम असल्यामुळे त्यांच्या विरुद्ध दादासाहेबांना कांहीं एक करतां आले नाहीं. परंतु नारायणरावाचा कारभार सुरु झाला तेव्हां दादासाहेबांनी आपले पूर्वीचे ढग पुनः चालविले आणि निरोपानें व पत्रांनी त्याजविरुद्ध कारस्थाने चालू केलीं. त्याबोवर नारायणरावाने दादासाहेबांची कैद अधिकच सक्कीची केली, त्याचा त्यांना त्रास होऊं लागला आणि कसेंही करून नारायणरावास कैदेत घालून आपण मोकळे व्हावे आणि पेशवेपद मिळवावे असा घाट त्यांनी कांहीं मंडळींच्या साहायाने रचला. पण या गोष्टी गुप्त राहिल्या नाहींत. थोडी बहुत कुणकूण बाहेर किंवेकांस लागली. नारायणरावानें मात्र त्याजबहूल सावधपणा ठेवावा तो ठेविला नाही. त्याचें इतर वर्तनही थोडेबहुत तुसडेपणाचें होते, त्यामुळे नाना फडणिसासारखे कारभारी त्याच्याशीं जितक्यास तितकाच संबंध ठेवीत.

पण नारायणरावास ठार मारावे असा विचार खवे पाहतां कोणाचाच नव्हता. रघुनाथरावाची इच्छा देखील एवढीच होती की पुतण्यास बंदीत टाकून आपण राज्य करावे. नारायणरावास पकडण्याची कामगिरी त्यानें गारद्यांस सांगितली. पण राज्यासनावर असलेल्या पुरुषास पकडणे हाही एक जिवावरचा खेळ असतो. नारायणराव सहजासहजी हाती लागण्याचा संभव नव्हता. म्हणून गारद्यांनी दादासाहेबांकडून आपनी अशी सोडवणूक करून घेतली, की नारायणरावाला पकडतांना जर त्याच्या जिवाला आपणांकडून अपाय झाला तर त्याची जबाबदारी आम्हांवर असू नये. तितक्यापुरती सोडवणूक रघुनाथरावाने लिहून ‘नारायणरावास धरावे’ असा हुक्म दिला. पुढे त्या गारद्यांनी गहणा किवा खुनाच्या पश्चात् गारद्यांना वांचविण्यासाठी दुसऱ्या कोणी म्हणा, दादासाहेबांच्या त्या हुक्मांत ‘ध’ च्या ठिकाणी ‘मा’ हें अक्षर दाखल केले, असा त्या चिढीचा निष्कर्ष निवाला.

दादासाहेबांची बायको आनंदीबाई ही विशेष धूर्त होती. आपल्या कुटुंबांतील सामान्य रिवाजाप्रमाणे अशा विकट व्यवहारांची चर्चा पुरुष मंडळी बायकांशीं बहुधा करीत नसत. दादासाहेबांनी नारायणरावाविरुद्ध कारस्थान चालविले आहे याची थोडीबहुत वार्ता कदाचित् आनंदीबाईच्या कानावर गेली असेल, पण रघुनाथरावाना कैदेत जो जाच होत होता, तो दूर करण्यापुरताच त्यांचा प्रयत्न चालला असेल, अशी तिची समजूत होती. त्यास मारावें असा तिचाही मनोदय नव्हता. खुनाचा प्रकार घडला तो अवचित एकाएकीं बनून आला. शेवटींसुद्धां नारायणरावाने चुलत्याचे कमरेसे मिठी मारली तेब्हां दादासाहेब स्तब्ध राहिले, त्याचा बचाव करण्यास ते धजले नाहीत. कदाचित् त्यांचे मन फिरून, चुलते पुतणे एक होऊन आपणा सर्वोनाच एकदम ठार मारतील अशा भीतीनें तुळ्या पवार व गारदी यांनी नारायणरावास दादासाहेबांकडून निकरानें ओढून तेथेंच त्याचे तुकडे

केले. नवव्याला पेशवेगिरी मिळावी अशी जरी आनंदीबाईची इच्छा असली तरी त्यांत नारायणरावाच्या जीवाला अपाय व्हावा असें तिच्या मनांत नव्हते, असा निष्कर्ष तपासाअती दिसून आला.

सर्वाई माधवरावाचे नांवाने पेशवाईची वस्त्रे आणून बारभाईंनी कारभार चालविला, तेव्हां त्यांनी पुनः रामशास्त्री यांस विनंती करून न्यायाधिशीवर रुजू केले. परतु न्यायाचे कामांत कारभारी ढवळाढवळ करितात, म्हणून ते काम आपण स्वीकारणार नाहीं, असें रामशारूप्यांनी निक्षून कलविले. त्यावर सखारामबापू व नाना फडणीस यांनी त्यांस शपथपूर्वक लेख लिहून दिला, तेव्हांच ते पुनः कामावर रुजू झाले. त्या लेखांत पुढील मजकूर आहे. “न्यायाचे कामी आपणांस चौधांचा उपरोध होतो, सबब आम्ही आपले तरफेने शपथपूर्वक लिहून देतों की आपण आमची अगर इतर कोणाची भीड न धरतां ईश्वरास स्मरोन न्याय विल्हेस लावीत जावा. याउपर येण्यास अनमान करू नये.”
(तारीख २६ सेप्टेंबर, स. १७७४.)

२०

लेखणी व तलवार



“ With Nana Fadnis departed all the wisdom and moderation of the Maratha Government.”

—Resident Palmer

पानिपतच्या भीषण अरिष्टांतून दोन व्यक्ती केवळ आयुर्मर्यादेमुळे जीव बचावून परत आल्या, एक नाना फडणीस व दुसरे महादजी सिदे. भाऊसाहेब गर्दीत घुसलेले पाहतांच नाना दोघां सोबत्यांसह वस्त्रत्याग करून लंगोव्या लावून पळूळ लागले. त्यांस कापण्यासाठीं मुसलमान पाठीवर आले. सोबत्यांस तोडलें. नाना भगवत्कृपेने निभावून महिनापंधरा दिवसांनी मार्गे पेशव्याचे तळावर येऊन पोचले.[†]

दुसरे महादजी सिदे जवळजवळ सदाशिवराव भाऊच्या वयाचे, पानिपतच्या समरभूमीवर जखमी होऊन पळत असतां एका खड्ड्यांत पळून बेशुद्ध झाले. दैवगत्या राणेखान नांवाचा पेशव्यांचा भिस्ती त्या वाटेने जात होता. जवळ कोणी कण्हतांना ऐकून तो पाहूं लागला त्याला महादजी आढळले. लगेच त्याने त्यांस आपल्या बैलावर वांधून सुरक्षित जागी आणिले म्हणून वांचले. मात्र कायमचे लंगडे झाले, त्यामुळे महाराष्ट्रांत त्यांना थड्वेचे नांव ‘तांडव कृष्ण’ असें पडले होते.

उत्तर मराठशाहीचा एकंदर इतिहास बनविण्याचे महाद्वार्ग या दोन व्यक्तींना लाभलें. एकानें दक्षिणेत व दुसऱ्यानें उत्तरेत मराठ्यांची सत्ता

[†] या आपल्या पळाचे हृदयद्रावक वर्णन त्यांनी स्वतःच लिहून ठेवलेले वाचण्यासारखे आहे.

व इन्हत शिकस्त करून कायम राखिली. एकाचें बुद्धिसामर्थ्य व दुसऱ्याचें युद्धनैपुण्य अशी ही लेखणी—तलवारीची अपूर्व जोड निर्माण झाल्यामुळे मराठी राज्याचें आयुष्य पांचपन्नास वर्षांनी वाढले. नाना महादजीहून सुमारे बारा वर्षांनी लहान, पण रेखीव वर्तन, मोजका शब्द व हिंशेबी करडा कारभार हे गुण माधवराव पेशव्यांच्या समागमांत पैदा करून त्यांनी राज्याची अप्रतिम कामगिरी करून दाखविली. महादजीची तन्हा त्यांचे उलट होती. युद्धाचें धोरण, मनुष्याची पारख आणि संकटांत न डगमगणारी शांत वृत्ति, या गुणांच्या जोरावर ते मराठी राज्याची अप्रतिम सेवा करू शकले. उभयतांमध्ये पुष्कळदां तीव्र कलह उत्पन्न होई, पण दोघेही समंजस, कितीही ताणले तरी' तुटेपर्यंत पाळी आणली नाही. उभयतांची कर्तव्यारी व्यवहारांत एकमेकांस पूरक ठरली. नुसत्या लेखणीने किवा नुसत्या तलवारीने राज्याचें काम भागणारे नव्हते. दोहोंचा योग जमला हेच विशेष.

पानिपतानंतर मराठी राज्यांत कांहीं विशिष्ट प्रकारची चमत्कारिक परिस्थिति निर्माण झाली. साडेतीन शाहाण्यांची आख्यायिका प्रसिद्ध आहे, तीत या परिस्थितीचे चित्र उमटलेले दिसते. पेशव्यांचा कारभारी सखाराम बापू बोर्काल, निजामाचा कारभारी विठ्ठल सुंदर व भोसल्यांचा कारभारी दिवाजीपंत चोरघोडे हे तिघे समकाळीन पुरुष पुणे, हैदराबाद व नागपुर या तीन ठिकाणीं आपापल्या धन्यांसाठी विशिष्ट कारस्थाने रचून एकमेकांवर बुद्धिमौशल्याची मात करीत. त्या त्यांच्या लीला पाहून लोकचर्चेत ते तीन शाहाणे निर्माण झाले. पुढे पुण्यास नारायणरावाचा वध होऊन रघुनाथरावदादा पेशवाईवर आले. परंतु पुतण्याच्या वधाचे पातक लांजला बाधले. त्यांचे मुखावलोकन करू नये अशी लोकांची भावना पाहून सखारामबापू व नाना फडणीस यांनी हिमत धरून बारभाईचे कारस्थान उभारले. महादजीच्या तलवारीने या कारस्थानास जोर चढला. रघुनाथरावदादा हृदपार झाले. नारायणरावाची बायको

गंगाबाई गरोदर होती, तिला पुत्र होऊन थोरल्या माधवरावानेच पुनः अक्तार घेतला अशा भावनेने राष्ट्रला धीर येण्याकरितां त्या बालकास सवाई माधवराव हें नांव देण्यांत आले. रघुनाथरावाशी वैर बांधल्याचा जिवावरचा खेळ नाना महादजींच्या कर्तवगारीने यशस्वी झाला. एवढे मोठे तीन शहाणे पण त्यांच्यावर नानासारख्या अर्ध्या शहाण्याने ताण केली हें आश्चर्य 'साडेतीन शहाणे' या शब्दप्रयोगांत व्यक्त होते.

नोकर कितीही हुशार असले तरी वर कोणी कर्तवगार धनी असल्याशिवाय व्यवहार सुरक्षीत चालत नाही. प्रस्तुत रघुनाथराव शत्रु, धनी बालपेशवा, बाराभाईंचीं तोंडे वारा दिशांस असा प्रकार होऊन नाना व महादजी यांजमध्ये वितुष्ट उत्पन्न होण्यास काय उशीर ! नाना फार तर एक हुशार कारकून, आपण सरदार युद्धासारखे जिवावरचे खेळ खेळतों असें महादजीस वाटे. अशा भावनेत उभयतांमध्ये वारंवार तेढ उत्पन्न होऊन राज्याचें नुकसान होऊं लागले. त्या वेळीं हरिपंत फडके म्हणून एक चतुर सेनानी व धोरणी मुत्सदी बारभाईंचे उद्योग समेटून नेणारा जवळ होता. त्याने नाना—महादजींच्या दरम्यान शिष्ठाई करून त्यांचें सौरस्य जमवून आणिले. हरिपंताच्या मध्यस्थीने नाना व महादजी यांनी एकमताने वागण्याची शपथक्रिया केली आणि ईश्वरसाक्षीने एकमेकांस लेख लिहून दिले, त्याचा नमुना खालील पत्रांत नमूद आहे.

“रा. बाळाजींपंत नाना गोसावी स्नेहांकित महादजी शिंदे दंडवत. आम्हांकडील अर्थ रा. रामचंद्र शिवदेव यांणीं आपणांस सांगितल्यावर आपण शापथपूर्वक खातरजमा करून श्रीवरील तुळसी देतों असें निश्चय-पूर्वक बोललां, आणि सरदारी माझी व फडणिशी त्यांची, बंधुत्वाप्रमाणे वर्तन करूं, ज्यांत सरदारीचे कल्याण तें संधान चालवूं, जो अनिष्ट चितील त्यांचे पारिपत्य करूं म्हणून बोललां, तो मजकूर मशारनिल्हेनीं लिहिला तो सर्व समजोन चिंतास परमसंतोष जाला. आम्हीं श्रीवरील

बेलभांडार पाठविला आहे, व हें पत्र शपथपूर्वक लिहिले आहे. आपण बंधुत्वाविषयी संशय न मानावा. मशारनिलहे बोलतील तें आमचे बोलणे जाणावें. ही सरदारी आपली व फडणिशी आमची असा निश्चय झाला. जेथें आपण आहां तेथें मी आहे हें शपथपूर्वक जाणावें.”

(ता. १९ मार्च, स. १७७९)

या शपथक्रियेप्रमाणे पुढे उभयतांनी वर्तन केले हें त्यांस भूषणावह आहे. असो.

बालपेशव्याचे संगोपन उत्कृष्टपणे करून रघुनाथराव व इंग्रज यांनी राज्य बुडविष्याचा प्रसंग आणला होता, तो त्यांनी हाणून पाडला. सदाशिवराव भाऊंचा तोतया निर्माण होऊन त्याने बंड उभारले, त्याला पकडून त्यांनी ठार मारले. पेशव्याच्या लग्नाचा टोलेजंग सभारंभ करून हिंदुस्थानभर आपला दरारा वाढविला. हैदरचा पुत्र टिपू सुलतान मराठ्यांच्या अंमलास उपद्रव करीत होता त्याचा पाढाव केला. महादजीनें तर सगळे उत्तर हिंदुस्थान जिकून माधवरावाच्या वेळचे मराठ्यांचे वर्चस्व पुनः दक्षिणोत्तर स्थापन केले. गुलाम कादरने बादशहाची विटंबना करून त्याचे डोळे काढले, त्याचा शिरच्छेद महादजीने केला आणि तमाम हिंदुस्थानांत कोठेंही प्रसिद्धपणे गोवध होऊं नये अशा प्रकारचे जाहीर फर्मान बादशहाकडून मिळवून महादजी ऐश्वर्यसंपत्त व्होऊन पुण्यास आला. नंतर तेथें मोठा दरबार भरवून तें फर्मान जाहीर करण्यांत आले व बादशहाने पेशव्यांना दिलेले सन्मानाचे किताब व चिन्हे महादजीने त्यांना अर्पण केली. तो पुण्यास दोन वर्षे राहिला त्या अवधींत नाना महादजींनी त्या होतकरू पेशव्याला राज्याचा कारभार समजावून दिला. येणेकरून त्या पेशव्यालाही आपल्या परिस्थितीची जाणीव उत्पन्न होऊन उत्तरोत्तर पुष्कळ कामे तो स्वतः अंगावर घेऊन निकाल करू लागला. घाशीराम कोतवालांचे प्रकरण व सचिवांचे

प्रकरण या दोन कामांत या पेशव्याचें चातुर्य व हुक्मत हीं चांगलींच मगट झालीं; आणि मराठी राज्याची सत्ता पूर्वीप्रमाणे हिंदुस्थानभर चालू झाल्याबद्दल मराठमंडळाला एक प्रकारचा अभिमान व आनंद वाढू लागला.

अशा या आनंदाच्या भरांतच पुण्यास महादजीची प्रकृति एकाएकीं बिघडून जवळच वानवडीच्या छावणीत त्याचा अंत झाला. मराठशाहीची तलवार गळून पडली आणि मागे लेखणी तेवढी अल्प काळ राहिली. वानवडी येथे महादजीची छत्री प्रेक्षणीय आहे. महादजीच्या मृत्युनंतर तीन माहिन्यांनी हरिपंत फडकेही मरण पावला, त्यामुळे नाना फडणीस असहाय बनले. तरी त्यांनी समस्त मराठे सरदारांस एकत्र जमवून निजामावर विजय मिळविला तो स्मरणीय आहे.

महाराष्ट्रांत पेशवे—निजामांचा उगम समकालीन असून आरंभापासूनच ते एकमेकांचे प्रतिस्पर्धी बनले. बाजीराव पेशव्याने निजामउल्मुल्कचा अनेकवार पाडाव केला. त्यानंतर नानासाहेबाने त्यास समूल उखडून काढण्याचा योग आणिला असतां तें प्रयोजन अर्धवट टाकून मराठी फौजांना पानिपतावर जावे लागले. तेणेकरून निजामाचे सामर्थ्य वाढत गेले आणि उत्तरोत्तर त्याने मराठ्यांचा उच्छेद चालविला. तेव्हां सवड होतांच नाना फडणीसांनी पुनः मराठमंडळ एकत्र जमवून निजामावर मोहीम केली. स. १७९९ सालीं मराठ्यांच्या फौजा तरुण पेशव्यास बरोबर घेऊन निजामावर चालून गेल्या. रंगपंचमीच्या दिवशीं लढाई झाली. खर्ड्याच्या गढींत निजामाला कोंडून त्याजकडून पूर्वीचे हक्क मराठ्यांनी उगवून घेतले. मोठ्या विजयानंदाने पेशव्याची स्वारी पुण्यास परत आली.

पण हा विजय मराठ्यांचा शेवटचा ठरला. त्याच सालच्या पावसाळ्यांत पेशव्याची प्रकृति बिघडली. रोज थाडा थोडा ताप येऊ लागला. गणपतीचा नक्षत्र अशा तापांतच कसाबसा निभावला. दिवसेंदिवस प्रकृति क्षीण

झाली. शुक्रवार विजयादशमीचा दिवस उगवला. संबंध वर्षोतला मोठा लष्करी सणाचा तो दिवस. त्या दिवशी मालकांना इतकी कृत्ये करावयाची असत कीं चांगल्या भक्तम माणसाला सुद्धां शीण वाटल्याशिवाय राहत नसे. जवळच्या फौजांची हजिरी घेऊन मग सीमोळुंघनास जावयाचे, नंतर दरबारांत सरदारांचे गौरव व सन्मान करावयाचे. अंगांत ताप असतांनाच पेशव्यानें या गोष्ठी कशा बशा निभावल्या. सायंकाळी हत्तीवर बसून खारी सीमोळुंघनास निधाली. अंगांतील तापामुळे तोल सांवरेना. तसेच दुपेव्यानें हौद्यांत बांधून कसेवसे वाढ्यांत परत आणले. दुसऱ्या दिवशीं एकादशी. अंगांत ताप होताच. तिसऱ्या दिवशीं रविवारीं द्वादशी. सकाळीं ताप निधाला. पण शक्ति अगदी नाहीं. प्रकृति अत्यंत क्षीण. सज्जांत आणून बसविले. वैद्यांनीं येऊन नाडी पाहिली. औषधाची योजना केली. आजी—ताई साठे—येऊन जवळ बसली. थोडा वेळ बोलून ती निघून गेली. इतक्यांत जवळ कोणी नाही, नोकर होते ते आजीबाई बोलत असतां दूर होते, अशा स्थितींत आजीबाई निघून जातांच पेशवे उटून उभे राहूं लागले, तों तोल गेला. सज्जाचा कठडा लहानच होता. खालीं कारंजे होते. तोल गेला तो सांवरला नाहीं आणि वरच्या सज्जावरून खालीं घसरून कारंजावर आले. बेशुद्ध झाले. मांडी मोडली. सोमवार कसाबसा गेला आणि मंगळवारी चतुर्दशीच्या दिवशीं काळानें डाव साधला. महाराष्ट्राचा भाग्यरवि पार मावळला !

हा शेवटचा प्रसंग खालीलप्रमाणे वर्णिलेला आढळतो.

“ द्वादशीचे दिवशीं श्रीमंतांस ज्वरांशांत वायु झाला होता. प्रातःकाळीं गणपतीचे दिवाणखान्यावर रंगमहाल आहे, तेथे निंद्रेचें स्थान, तेथे गेले. पलंगावर बसले होते. वायूचे भिरडीत काय मनास वाटलें नकळे. पलंगावरून उटून दक्षिणेकडील खिडकींत उभे राहिले. खिजमतगार याने शालेस हात लाविला, कीं येथे उभें राहणे ठीक नाहीं. तों एकाएकींच

तेथून उडी टाकली. खालीं दीड भाला खोल कारंजी हौद आहे, तेचे कांठावर आपटून आंत पडले. उजवी मांडी मोटून हाड बाहेर निघाले. दांतांची कवळी उघडी पडली. नाकावाटे रक्त निघाले. तेथून उच्छ्रून नानांनी ऐनेमहालांत नेले. तबीब आणून हाड बसवून, टाके देऊन शेक केला. चहू घटकेनंतर शुद्धीवर येऊन डोळे उघडले. वायूचा प्रकोप होताच. कांहीं सावध होऊन बोलत, कांहीं वेळ भंश होऊन बोलत. आश्चिन शु। १४ सात घटकानंतर पौर्णिमा मंगळवार, ते दिवशीं प्रथम घटका रात्रीं कैलासवासी जाले.”

पेशवाईचे भाग्य संपले. पुढील इतिहास निराळाच बनला.

२१

शानिवारवाड्यावर इंग्रजांचा झेंडा



“ पेशव्यांचे वंशांत वाजीरावासारखा बेहिमती, दुसऱ्याचा विश्वास नाहीं, जवळ शहाणे मनुष्य ठेवायचे नाहीं, अंगीं शिपाईंगिरी नाहीं, त्याची वर्णना काय करावी ! इंग्रजांनी राज्याचा आटोप केला. ” —पे. ब.

श्रीमता वाजिरायेण प्रासादो वै समंडपः
गंगासरस्वतीशस्य निर्मितोयं महाफलः ॥

विठूरच्या घाटावरील विठूर मंदिराचा शिलालेख, स. १८३०

मराठमंडळांत अनेक लहान मोठे सरदार असून छत्रपति जरी सर्वांचा पहिला धनी, तरी शेंपन्नास वर्षांच्या प्रघातानें पेशवे हेच मराठ्यांचे पुढारी बनले होते. इंग्रजांचा पाय हिदुस्थानांत थोडावहुत स्थिर होतांच त्यांनी हें मराठमंडळ फोडून एकेका सरदारास पेशव्यांच्या वर्चस्वांतून अलग केले. अशा सरदारांत गुजरातचे गायकवाड हे एक बलवान सरदार होते. परंतु वाजीरावानें वसईचा तह करून इंग्रजांचे संरक्षण स्वीकारण्यापूर्वीच गायकवाडांनी पेशव्यांचे नियंत्रण झुगारून इंग्रजांचे छत्र पत्करिले. अर्थात् वाजीराव व गायकवाड यांजमध्ये पूर्वीच्या देवघेवी-संबंधे पुष्टक्ल तंटे उपस्थित झाले. पांच पन्नास वर्षांचे देणे घेणे तपासून त्याचा निकाल करणे पत्रोपत्रीं भागेना, म्हणून इंग्रजांनी पेशव्यांस सुचविले कीं, ‘ गायकवाडांचा एक वकील समक्ष बोलणे करण्याकरतां तुमचेकडे येईल तर या भानगडी लवकर मिटतील. ’ गंगाधरशास्त्री

पटवर्धन या नांवाचा एक हुशार गृहस्थ बडोद्यास रेसिडेन्सीत नोकर होता. त्यालाच गायकवाडांनी इंग्रजांची जामीनगिरी घेऊन पुण्यास बाजीरावाकडे हिशेबाचा निकाल करण्यासाठीं पाठविले. सुमरे दीडदोन वर्षी गंगाधरशास्त्र्याचा मुक्काम पुण्यास झाला. पण त्याचा शिरजोरपणा आणि ताढून बोलणे बाजीरावास बिलकूल खपले नाहीं. हा शास्त्री इंग्रजांच्या पाठिंव्यासुळे फार उपदृव्यापी बनला आहे असे वाढून गायकवाडांतलेही पुष्कळ लोक त्याजविरुद्ध वागत होते. संधि साधेल तर त्यास मारून टाकावा असे विचार कित्येकांचे मनांत घोळत होते.

त्या वेळी त्रिबकजी डेंगळे हा बाजीरावाचा मुख्य सळागार होता. ‘हिशेबाचा निकाल होत नाहीं तर तुम्ही आतां परत जा’ असें बाजीरावाने गंगाधरशास्त्र्यास कळविले. इतक्यांत आषाढी एकादशी आली. दरसाल त्या दिवशी पंढरपुरास जाऊन देवदर्शन करण्याचा बाजीरावाचा रिवाज होता. त्यावरून त्याने शास्त्री यास कळविले कीं, ‘तुम्ही थोडे दिवस आमच्याबरोबर पंढरीच्या’ यात्रेस चला आणि देवदर्शन करून मग परत बडोद्यास जा.’ त्याप्रमाणे स. १८१९ सालीं बाजीरावाची स्वारी त्रिबकजी डेंगळे, गंगाधरशास्त्री व मोठा लवाजमा घेऊन पंढरपुरास गेली. आपल्या जिवाला अपाय होईल अशी शास्त्री याला धास्ती बिलकूल नसल्यासुळे तो अगदी बेफिकीर होता. परंतु बाजीराव आणि त्रिबकजी डेंगळे यांचे त्यासंबंधाने कांहीं गुप बेत चालू होते. बडोद्याचेही कित्येक हेर पुणे-पंढरपुरच्या दरम्यान वावरूं लागले होते. एकादशीचा समारंभ पार पडला. पारणीं वैगेरे सुटलीं. पुढे दोन दिवसांनी आषाढ शु॥ १४ तारीख २० जुलै या दिवशीं संध्याकाळीं पेशवे देवदर्शन करून मुक्कामावर परत गेले. त्रिबकजी डेंगळे मात्र मंदिरांतच बसला. त्याने शास्त्री यास दर्शनासाठीं बोलावणे पाठविले. शास्त्री याने परत निरोप कळविला की, ‘आज मला थोडेसें बरें वाटत नाहीं म्हणून मी आतांच दर्शनास येत नाही.’ त्यावर त्रिबकजीने पुनः

निरोप पाठविला, 'आतां उचां आपल्यास परत निघावयाचे, मंदिर जवळच आहे, थोडा वेळ येऊन दर्शन घेऊन जा.' फारच आग्रह पडल्यामुळे शास्त्री दोनचार माणसे घेऊन हल्के हल्के चालत मंदिरांत गेला. दिवस मावळून अंधार पऱ्हू लागला होता. देवदर्शन झाले. नंतर मंदिरांत घटकाभर बसून त्रिवकजी व शास्त्री यांच्या गण्यागोष्टी झाल्या आणि शास्त्री परत निघाला. मुक्कामावर जाण्याची वाट लहानशा बोल्यांतून होती. त्या वाटेने अंधारांतून शास्त्री व त्याची माणसे चालली असतां पाठीमागून चारपांच दांडगट लोक 'पैस, पैस, रस्ता सोडा,' असें ओरडत धावत आले आणि शास्त्री मार्गे वळून कोण आहे म्हणून पाहतो तोंच त्यांनी तलवारीने त्याचे तेथल्या तेथे तुकडे केले! क्षणमात्रांत ते मारेकरी चार दिशांनी कोणीकडे पळून नाहींसे झाले तें कळले नाहीं. एकंदर प्रकार आकस्मिक घडला. त्या वेळी इंग्रज रोसिडेट एलिफन्स्टन वेरुळास लेणी पहाण्यास गेला होता. त्याचा असिस्टेंट पुण्यास होता. त्याने ही खबर लगेच वेरुळास कळविली. त्रिवकजी डेगळे व पेशवे आस्ते आस्ते पढरपुराहून पुण्यास परत आले.

शास्त्री जेव्हां बडोद्याहून पुण्यास आला तेव्हां त्यास इंग्रजांनी 'तुमचे जिवास अपाय होणार नाही' अशी जामीनगत पत्करली होती हें वर सांगितलेच आहे. एलिफन्स्टनला खुनाचा प्रकार कळतांच त्याने लगोलग येऊन तपास केला. तपासांत त्याची समजूत झाली कीं या खुनाचा मुख्य उत्पादक त्रिवकजी असून त्यास बाजीरावाची फूस आहे. त्याने लगेच 'त्रिवकजीस आपल्या स्वाधीन करा, तो आमचा गुन्हेगार आहे, त्यास आम्ही शिक्षा करणार' अशी बाजीरावाकडे मागणी केली. बाजीरावाने ती साफ झिडकारून दिली आणि 'या खुनाशीं आमचा कोणाचा काहीं एक संबंध नाहीं' असें कळविले. त्यावरून एलिफन्स्टनने वरिष्ठांकडे लिहून बाजीरावास धमकी घातली की, 'त्रिवकजीस तुम्ही आमच्या स्वाधीन न कराल तर तुम्हांस राज्यास

मुकावें लागेल.' तेब्हां शेवटीं नाइलाजानें बाजीरावानें ती गोष्ट कबूल केली, आणि त्रिबकजी इंग्रजांचे कबजांत गेला. त्यांनी त्यास ठाण्याच्या तुरुंगांत बंदोबस्तानें ठेविले. बाजीरावाची सूचना होती कीं, 'त्रिबकजीस काशी येथें ठेवा, अनायासें त्यास तीर्थवास घडेल.' एल्फिन्स्टनची सूचना होती कीं, 'बाजीराव मोठा हिकमती आहे, त्रिबकजी इकडे जवळ असला तर तो नाना युक्त्या करून त्याच्याशीं संधान बांधील. सबव त्याला दूर एका बाजूस अलाहबादसारख्या ठिकाणी ठेवावा म्हणजे बरें.' परंतु तिकडेही इंग्रजांचे दुसरे असे अनेक कैदी ठिकठिकाणी असल्यामुळे गव्हर्नर जनरलने उत्तरीं कळविले कीं, 'त्रिबकजीस तिकडेच कोठें तरी बंदोबस्तानें ठेवा. वर पहारा गोऱ्या शिपायांचा ठेविला म्हणजे त्याला बाहेरचे लोक सामील होऊं शकणार नाहीत.'

जवळ जवळ एक वर्ष त्रिबकजी ठाण्यास राहिला. त्याजपाशीं नेहमीं एक गोरा रखवालदार हजर असे. त्रिबकजीची बंदिवासाची खोली वरच्या मजल्यावर असून खालीं या गोऱ्या अंमलदारांचे घोडे बांधण्याचे तबेले होते. तेथें मोतदार घोड्यांची चाकरी करीत. बाजीरावाने आपला एक इसम पढवून ठाण्यास पाठविला. त्यानें त्या तबेल्यात मोतदाराची नोकरी पत्करली. घोड्यांची चाकरी करताना मोतदार लोक पुष्कळदा तोंडानें कांहीं तरी गाणीं म्हणत असतात. तशीं गाणीं म्हणण्याचा पाठ या मोतदारानें कैक महिने चालविला. कित्येक वेळीं त्याची साथ म्हणून त्रिबकजीही तशीच एकादी गाण्याची लकेर आपल्या वरच्या कोठडीतून तोंडाने बोले; किवा केब्हां शीळही घाली. हा प्रकार कैक दिवस चालला. साहेबाला मराठी भाषा समजत नसे; आणि गाण्याचे शब्द तर मुळींच कळत नसत! कुठे एकादी लावणी, कुठे एकादा अभंग, त्यांतच एकादैं घोड्याचें गाणे, पण त्यांत 'खालीं तबेल्याची भिंत पडली आहे, तिथें मी भोंक करून ठेवले आहे, तुम्ही अमुक वेळीं बहिर्दिशेस म्हणून खालीं या. भिंतीच्या बाहेर घोडे हजर ठेवितो. तडक बाहेर निघून

जातां येईल,' असा आशय त्या मोतद्वारानें आपल्या गाण्यांत त्रिवक्जीस कळविला. होतां होतां उभयतांचा संकेत ठरला आणि त्याप्रमाणें ता. १२ सेप्टेंबर, स. १८१६ रोजीं त्रिवक्जीनें तुरुंगातून पलायन केले, आणि ल्योलग नाशीकच्या बाजूस जाऊन एकदम प्रचंड बंडावा मांडला ! असो.

सवाई माधवराव मेल्यावर पेशावाईस धनी कोणीच उरला नाहीं, तेव्हां नाइलाजाने नाना फडणिसाने बाजीरावास पेशावाईवर आणिले होतें. पुढे नाना फडणीस वारला, त्याजवरोवरच मराठी राज्याचे सर्व तेज नाहींसे झाले. यशवंतराव होळकरानें पुण्यावर चाल केली. बाजीराव पक्कून वसईस गेला आणि इंग्रजांच्या फौजा मदतीस घेऊन पुनः त्यानें पेशावाईपद मिळविले, या गोष्टी अभ्यासकांस माहीतच आहेत. एवढ्यावर बाजीराव संतुष्ट राहता तर आज सुद्धां कदाचित् बडोदें, कोल्हापुरसारखे एखादे राज्य पुण्यास पेशव्यांचें संस्थान म्हणून टिकले असते. पण बाजीरावाच्या अंगीं राज्य करण्याची लायकी नव्हती. 'राज्य करणाराचें आहे, भोगणाराचे नव्हे' हा कित्ता त्याच्या वाडवडिलांनी पाळला, त्याच्या अगदीं उलट समजूत बाजीरावाची. गोडबोल्या, पाताळ्यंत्री व हिकमती पुरुष बाजीरावाइतका दुसरा बहुधा सांपडणार नाही. पण तितकाच भेदरट, विषयलंपट, चंचल बुद्धीचा, खरेणाची तर चाडच नाहीं, कर्मठपणाचें ढोंग मात्र पुरेपुर करणारा असा तो होता. पहिले पहिले दोन तीन इंग्रज रेसिडेंट पुण्यास आले, त्यांनी त्याच्यापुढे हात टेंकले. पण शेवटी एल्फिन्स्टन हा जहांबाज गृहस्थ रेसिडेंट होऊन आला, त्यानें त्याची पुरी खोड मोडली. शास्त्री याच्या खुनाचा फायदा घेऊन त्यानें त्रिवक्जीला कसें कबजांत आणिले ही गोष्ट वर सांगितलीच आहे. शेवटीं त्रिवक्जी व बाजीराव ह्यांनी इंग्रजांशीं युद्ध करण्याचा निश्चय केला. इंग्रजांच्या सामर्थ्यापुढे आपला निभाव कसा लागेल याचा त्यांना पोंच राहिला नाहीं.

बापू गोखले हा बाजीरावाचा मुख्य सेनानायक होता, त्याने आपल्या धन्याची नोकरी मरेपर्यंत कसून बजावली. तारीख ९ नोव्हेंबर, स. १८१७ रोजी रेसिडेंटच्या बंगल्यावर हळ्ळा करून बाजीरावाने लढाईस सुरुवात केली. बापू गोखल्याने पेशव्यास परोपरीने सांगितलेले की, ‘आपण मालक सतत फौजेबरोबर रहा, म्हणजे सर्व लोक मनापासून लटतील.’ पण इतका दम बाजीरावास निघाला नाही. त्याने बापू गोखल्यास निरोप पाठविला की, “आम्ही येथून जीव बचावून बाहेर जातो, तुम्ही इंग्रजांशी युद्ध करा आणि ते खुद आमच्यावर चालून आले तर आमचाही बचाव तुम्हीच करा !”

पहिल्या चार दोन दिवसांतच पेशव्यांच्या फौजेचा पराभव होऊन बाजीराव पळत सुटला. पुणे, सातारा, मिरज, पठरपूर, जुन्नर, नाशिक अशी वर्तुलाकार धावपळ बाजीरावाची चालू झाली. बापू गोखल्याने एका बाजूम बाजीरावाचे रक्षण करावयाचे आणि दुसऱ्या बाजूने इंग्रजांशी लढावयाचे, असा प्रकार चालला. पेशव्याने भल्या पहांटे उठावयाचे, स्नान, देवपूजा, भोजन वैरे आटपून दिवस उगवण्यापूर्वीच घोड्यावर बसून पळायला लागावयाचे आणि बापू गोखल्याने मागचीं पुढची लढाईची दोन तोंडे संभाळायचीं ! होतां होतां पठरपुरनजीक गोपाळआष्टीजवळ बाजीरावाचा मुक्काम झाला. सायंकाळची भोजने होऊन सगळी निरवानिरव करून बापू गोखले पेशव्यांना भेटून रात्रीच्या विश्रांतीस गंला.

मोठ्या पहांटेस बापूस खवर आली की, ‘इंग्रजांचा सेनानी स्मिथ साहेब मोठ्या फौजेनिशीं चालून येत आहे आणि तो केव्हां येऊन आपल्यास गांठील याचा नेम नाही.’ तसाच बापू गोखले कपडे चढवून घोड्यावर बसून घावऱ्या घावऱ्या पेशव्याकडे गेला. पेशवे नित्यनेमाप्रमाणे स्नान व देवपूजा आटपून प्राणाहुति घेणार इतक्यांत बापू गोखले

आंत येऊन बोलला, “स्मिथसाहेब चाळून आला. आपण ताबडतोब निघावें. नाहीं तर तो एकदम येऊन आपणांस गांठील.”

पेशवे—वाहवा वापू ! हेच का तुम्ही आमचे सेनापति ? आम्हाला धांसभर स्वस्थ जेवँही देत नाहीं. मग तुमच्यासारखे सेवक पदरीं बाळगून काय उपयोग ?

बापू—ठीक आहे ! सेवक सेवा काय करतो ती तो आतांच दाखवील. हा मी स्मिथसाहेबाशी गांठ घालायला निघालो ! बचावून परत आलों तर आपली सेवा आहेच आणि तिकडेच खपलों तर आपण आपले संरक्षण मर्जीप्रमाणे करावें. हाच माझा शेवटचा नमस्कार !

असें बोलून वापू तडक चालता झाला. बाजीराव भोजन आटपून बायकांसह घोड्यावर चढून पकून गेला. सगळ्या फौजेला ताकिदी देण्याला वापू गोखल्याला सवडच झाली नाहीं. स्वतःचे चार दोनशे स्वार तयार होते तेवढ्यांनिशीं तो स्मिथसाहेबावर चाळून गेला आणि अल्पावकाशांत जखमावर जखमा लागून त्याने समरांगणावर देह ठेविला. बाजीरावाची सद्दी संपली !

इकडे बाजीराव आपण होऊन पुणे सोळून गेला, हा प्रकार एल्फिन्स्टन यास इष्टच वाटला. पुण्यांत बाजीराव असता तर शहराचा कवजा घेणे इंग्रजांना अवघड गेले असते. कदाचित् शहरांतच लटाईचा प्रसंग पडला असता. राजधानीच्या शहरांत पेशव्यांच्या राहत्या वाड्यांत बाजीरावाला पकडणे किंवा कैद करणे सहज शक्य झाले नसते, आणि ती गोष्ट लोकांनाही दुःसह वाटली असती.

पुणे शहराची त्या वेळची हवाल कशी झाली होती पहा,—

“शु॥ ९ ता. १७ नोव्हेंबर, १८१७ सोमवारीं ऊन पडतांच तोफांचे दोन गोळे शहरावर टाकले, आणि बुधवारचे रस्त्यानें हजार स्वार पळत

गेला. फिरंगे यांनी सरकारचे तळावरील डेरे येऊन जाळले. गांवांत आईस लेंकरूं पुसेनासें झाले. रस्त्यांत वाट मिळेनासी झाली. कोणी पर्वतीचे डोंगरांत, कोणी कोणीकडे अशी गेली. नवरा एकीकडे बायको एकीकडे अशी अवस्था झाली. गांवांत बातमी, आतां इंग्रज पुणे जाळतो. इतक्यांत गोसावीपुण्यांतील बंगला जाळला. त्यानें लोकांची फार हवालादिल झाली. इतक्यांत ‘गोखले यांची हवेली कोणती?’, पुरंदरे यांची कोणती?’ असें पुसत बुधवार रस्त्यानें एक सांडणीस्वार गेला. सरकारचे चारी वाढे ओस पडले. एक शूद्र की ब्राह्मण राहिला नाही. तो दिवस दोन प्रहर आला. तेव्हां गांवांत बातमी आली, की इंग्रज नाकेबंदी करतो. बाहेर कोणास जाऊं देत नाही. थोड्या वेळ्यानें गावांत दौडी आली की, “द्वाही बाबासाहेबांची, हुक्म कंपनी वहादरांचा. लोकांनी दुकानें उघडावी. आमचेकद्दून उपद्रव होणार नाही.” हरेश्वरभाई नगरशेट यास एलिफन्टनसाहेबांनी बोलावून नेले. बाळाजीपंत नातू आणखी चार साहेब बसले होते. साहेबाने हरेश्वरभाईस विचारलें, ‘पुण्यास धनी कोण? जशी आमच्या बेटाची अवस्था केली तशी आम्ही करूं.’ तेव्हां भाई बोलले, “रयत गरीब, त्यांजकडे काय आहे?” त्या वेळेस बाळाजीपंत नातू यांनीही तीच विनंती केली. त्यावरून साहेब बोलले, ‘शहर राखणे असेल तर निशाणे लवकर लावा.’ असे ऐकतांच साहेब व बाळाजीपंत नातू तीनशे कुडतीवाले घेऊन शहरांत शनिवार-वाड्यापाशीं येऊन किल्ल्या आणून दरवाजे उघडले. उभयतांनी आंत जाऊन गादीस कुर्निसा केल्या आणि आकाशदिव्याचे काठीस निशाण लाविलें, आणि शंभर लोक वाड्यापाशीं ठेवून पुढे बुधवारचे हवेलीपाशीं आले. तेथें आठ आसामींचा पहारा ठेवून इतर वाड्यांत जाऊन तसेच पहारे ठेविले. तों अस्तमान झाला. तोफेचे गोलंदाजास शिरस्त्याप्रमाणे तोफ सोडावी म्हणून सांगितले. तो म्हणाला, ‘दारू नाही व गज नाही!’ दुसरे दिवशीं बंदोवस्त करून दिला.”

अशा रीतीनें बाळाजीपंत नातूने पुढाकार घेऊन वाड्यावर इंग्रजांचे निशाण लाविले, म्हणून शहराचा बचाव झाला. नाहीं तर इंग्रजांनी शहर लुटून संपत्ति सर्व नेली असती; आणि हजारों लोकांची प्राणहानि झाली असती ती वेगळीच. बाळाजीपंत नातू इंग्रजांच्या पक्षाला मिळाल्याबद्दल पुष्कळ लोक ल्याला दूषणे लावितात; परंतु खुद पेशवा निघून गेला, इंग्रजांचे राज्य स्थापन झाले, हा प्रकार उघड दिसत असतां युक्तीनें बाळाजीपंतानें रक्तपात टाळून इंग्रजांचे निशाण पेशव्यांच्या वाड्यावर लाविले. याबद्दल त्याची प्रशंसाच करणे युक्त होईल. असो.

बाजीराव पळत पळत नर्मदेच्या बाजूस गेला, आणि शेवटी ३ जून, स. १८१८ रोजीं मालकमसाहेबास शरण जाऊन नर्मदेच्या कांठीं त्यानें राज्याची सोडचिढी लिहून दिली. इंग्रजांनी त्यास नंतर कानपुरजवळ विठूर ०० ब्रह्मावर्त येथे नेऊन ठेविले. अशा रीतीनें शिवाजीमहाराजांनी स्थापिलेले मराठ्यांचे राज्य संपले. त्याबद्दल बाजीरावास काय वाटले असेल तें असो; पण दुसऱ्या एकाही पेशव्यास न लाभलेले शहात्तर वर्षांचे दीर्घयुष्य भोगून ब्रह्मावर्तास तेहतीस वर्षे वास केल्यावर हा शेवटचा पेशवा ता० १४ जानेवारी, स. १८९१ रोजीं मरण पावला.

इथुनि अतां प्रारंभ दिसंदिस अद्भुत प्रळयाला

—प्रभाकर

